

44-38861-53

SECRET

श्रीमान् श्रीमन्महोदय विद्वांसः

১৯৯১

(Office of the Inspector General)

Page 2

2. General Information

— 24326 —

2000

श्री ०२५५५३३ श्री ०२५५५३३

— 222 —

પુરતકને જેમ તેમ જ્યાં જ્યાં રખવું મહેલ તકિ,
અશુદ્ધ હાથે અહવું નહિ તેમજ
ઉપાડે મુખે નાંચવું તકિ.

ભા.૨ પૂજાનું માહિત્ય.

યા: પુષ્પેજિનમર્જતિ સિમ્લસુરક્ષીલોચના: સોઽર્ચયતે,
યસ્તે વન્દત ઇકગ્રાસિજગતા સોઽદ્ધનિર્ણ વ્રથત;
યસ્તે સ્તોતિ પરત્ર દુઃકદમનસ્તોથેન સ સ્તુયતે,
યસ્તે ધ્યાયતિ કૃતકર્મ્મનિધન: સ ધ્યાયતે યોગિધિ: ॥૧॥

ભાવાર્થ:—જે પુષ્પ મુખોવરે શ્રી વીતરાણ જગવાલની પૂજા કરે
છે તે દેવાંજનાઓના વિકમ્બર બેસતાં નેત્રોવડે પૂજાય છે,
જે તેમને અંક વારે પણ વંદન કરે છે તે અગ્નિ દિવસ
પણે જગતના જનોવરે પદાય છે, જે તેમની સ્તુતિ
કરે છે તે પરલોકને વિષે ઇંદ્રોના સમૂહ વડે સ્તુતિ
કરાય છે અને જે તેમનું ધ્યાન કરે છે તે, જ્યાં છે
આડ કર્મનું કલ્પ લેણે એવા (સિદ્ધ) થકને, એથી
પુરૂષો વરે ધ્યાન થરાય છે અર્થાત પ્રભુનું ધ્યાન થરવાથી
પ્રભુના જેવી થાય છે. ૧

—સિદ્ધરમકરે.

ગુજરાત વિદ્યાપીઠ ગ્રંથાલય

[ગુજરાતી કૌપીરાહિત વિભાગ]

અનુક્રમાંક ૭૪૦૮ વર્ગીક

પુસ્તકનું નામ ઓપિશ

વિષય પૃથ્ઠ: ૪૪૭

પરોપકારાય સતાં વિભૂતયઃ

ગ્રંથાંક-૩૪.

ન્યાયવિશારદ ન્યાયાચાર્ય

શ્રીમાન યશોવિજયજી વિરચિત

ઓવિશી.

ભાવાર્થ અને વિવેચન સાથે.

વિવેચક-

મિ. દુર્લભદાસ કાલિદાસ શાહ.

—જૂનાગઢ.

દ્વિતીયાવૃત્તિ.

પ્રત ૨૫૦૦.

પ્રકાશક—

શ્રી જૈન શ્રેયસ્કર મંડળ તરફથી
વેણીચંદ સૂરચંદ શાહ, મહેસાણા.

રીઝીરોડના પુલ નીચે આવેલા શ્રીજૈન વિદ્યાવિજય પ્રેસમાં
શા. યુનીલાલ અમથાલાભએ છાપી.—અમદાવાદ.

વીર સંવત્ ૨૪૪૪. સને ૧૯૧૮. વિક્રમ સંવત્ ૧૯૭૪.

મૂલ્ય, ૦-૪-૦.



કિંચિદ્ વક્તવ્ય.

— ❀ (૦) ❀ —

પૂર્વાચાર્યોના રચેલા સંસ્કૃત અને માગધી ગ્રંથોના ભાષાંતર અથવા તદ્ અંતર્ગત રહસ્યને જમાનાને અનુસરતી ભાષાશૈલીમાં બહાર પાડવાથી અનેક ભય જનો તેનો લાભ લેતા થાય છે અને તેને પરિણામે તેઓનો અજ્ઞાનાંધકાર દૂર થતાં તેઓ પ્રમુદ્ધ બને છે અને ખરે માર્ગે સહેલાઈથી વળે છે, એ સંદેહ વગરની હકીકત છે. આ હકીકતને ધ્યાનમાં રાખી સામાન્ય સ્થિતિવાળા માણસો પણ લાભ લઈ શકે એટલા માટે આવા ઉત્તમ અને ઉપયોગી ન્હાના મ્હોટા ગ્રંથો ઉદાર મહાશયોની આર્થિક સહાયથી છપાવી તેનો વિના મૂલ્યે કે અલ્પ મૂલ્યે ફેલાવો કરવાનું કાર્ય અમે દીર્ઘ કાળ થયા બળવતા આવ્યા છીએ, એમાં આજે આ પુસ્તકના પ્રકાશનથી વધારો-ઉમેરો થતો જોઈ અમેને બહુ હર્ષ થાય છે.

શ્રી જિનરાજની દ્રવ્યપૂજા કર્યા બાદ તેમની ભાવપૂજા-ગુણગ્રામ કરવા રૂપ-કરવાથી તેનું (પૂજનું) અનંતગુણ ફળ પ્રકટે છે. તે વખતે સ્તવનો બોધાય તે તેમાં રહેલા ભાવની સમજણપૂર્વક બોધાય તો તે પ્રભુસ્વરૂપમાં લીન-તન્મય થવાય, ચિત્તની પ્રસન્નતા થાય અને અપૂર્વ આનંદ અનુભવાય. આવી સ્થિતિ ન થાય તો પૂજનું ખરૂં ફળ મળે નહીં. તેથી પૂજક જનો સમજણપૂર્વક ઉચ્ચ પ્રતિ-કાટીના સ્તવનોવડે પ્રભુ ભક્તિ કરે અને ઉપર્યુક્ત ખરો લાભ મેળવે એ હેતુને લક્ષ્યમાં રાખી અમે આ વખતે શ્રીમાન યશોવિજયજીકૃત 'ચોવિશીનું' ભાવાર્થ અને વિદે-અનવાળું પુસ્તક બહાર પાડવાનું પસંદ કર્યું છે.

આ પુસ્તકમાં શ્રી જિનેશ્વરોના ગુણગ્રામ સંબંધીજ વિષય છે. એ

આખત વિવેચન કર્તાએ પોતાની પ્રસ્તાવનામાં વિસ્તારથી લખી સારા પ્રકાશ પાડેલા હોવાથી, અત્ર પિષ્ટપેષણ કરવું અમે દુરસ્ત ધાર્યું નથી. પ્રસ્તુત યોવિશી ઉપર આજ સુધી અન્ય કોઇ તરફથી વિવેચન લખાઇ પ્રસિદ્ધિ-માં આવ્યું નથી. આ ખોટ આ વિવેચનની પ્રસિદ્ધિથી કોઇ અંશે પૂરાય અને પ્રભુભક્તિના અભિલાષી જીવોને આ પુસ્તક માર્ગદર્શક તથા સહાય રૂપ થઇ પડે તો વિવેચક અને પ્રકાશકના શ્રમનું સાફત્વ થાય, એટલું અત્ર જણાવવું જરૂરનું ધાર્યું છે. સ્તવનો મધુર શબ્દવાળા, ગંભીર અને મનોહર સ્વરથી ગવાતાં હોય અને ભક્તિ, જ્ઞાન તથા વૈરાગ્ય દશાના દીપક હોય તો તેથી સત્વર ઇચ્છિત કાર્યની સિદ્ધિ થાય છે. જેવા તેવા અર્થવાળાં અને જેવા તેવાના બનાવેલાં સ્તવનો ફળ પણ જેવું તેવુંજ પ્રકટાવે એ સહજ સમજી શકાય તેવું છે. આત્મહિતાભિલાષી જનો આ હકીકત ઉપર લક્ષ્ય આપી સ્તવનો ખોલતી વખતે ઉચિત વિવેક સાચવશે એમ અત્ર ભજામણ કરવી અસ્થાને નહિ ગણાય.

વિવેચનકારે પોતાના પ્રથમ પ્રયાસ રૂપે “ પાંત્રિશ બોલ વગેરે ” ઉપર સરળ અર્થો લખ્યા હતા. તે બુદ્ધિ જૈનશાળોપયોગી નિવડતાં તેની ટૂંક વખતમાં ત્રણ આવૃત્તિઓ થયેલી છે અને આ તેમનો બીજો પ્રયાસ છે. આ વિવેચન તેમણે શ્રમપૂર્વક લખેલું છે અને અન્ય વિદ્વાન મહા-શયોને બતાવેલું છે તેથી તે બહુ ઉપયોગી નિવડશે એવો દરેક સંભવ જણાયાથી તેમની અનુમતિ મેળવી અમે તેને અમારી ગ્રંથમાળાના ત્રાન્સ-શમા મણકા તરીકે પ્રસિદ્ધિમાં મૂકીએ છીએ અને અમારા આ મંતવ્યને યોગ્ય ન્યાય આપવા વિદ્વાન મંદુઓને વિનવીએ છીએ.

પ્રાંતે વિવેચક મિ. દુર્લભદાસ કાલિદાસે તદ્દન નિઃસ્વાર્થ વૃત્તિએ વખતનો ભોગ આપી આ વિવેચન લખવા જે પ્રયાસ સેવ્યો છે તેને માટે તેમને અંતઃકરણપૂર્વક ધન્યવાદ આપતાં ઇચ્છીએ છીએ કે આવાં અન્ય ઉપયોગી કાર્યો આતુ રાખવા તેઓ સદા પ્રયત્નશીલ રહેશે અને તેનો લાભ જનસમુદાયને આપશે. ઇતિ શમ

સંવત ૧૯૭૩ ની ચૈત્રી
પૂર્ણિમા, શનિવાર.

પ્રકાશક.

પ્રસ્તાવના.

જગત્માં પ્રાણીમાત્ર વડે જે જે કાર્યો થાય છે તે તે કાર્યો માટે, પ્રથમ વિચારનો ઉદ્ભવ, પછી તેનો અન્ય સમક્ષ ઉચ્ચાર અને છેવટે તેનું આચારમાં મૂકાવું એ ક્રમશઃ બનતુંજ આવે છે. આ પુસ્તકમાં જેટલું મારા વડે લખાયું છે તેને ઉક્ત ક્રમ કેવી રીતે લાગુ પડ્યો ? તે સંબંધી અત્ર કાંઈક જણાવવું તે અપ્રાસંગિક નહિ ગણાય.

શ્રી માંગરોળ જૈન પાઠશાળામાં કેટલીએક સુશીલ બહેનોને હું શ્રીમાન યશોવિજયજી વિરચિત ચોવિશી માંહેલાં કેટલાંએક સ્તવનો શિખવતો હતો. તે વખતે તેઓની, તેના ભાવ રહસ્ય જાણવા જીજ્ઞાસા થતાં, હું તે યથામતિ સમજાવતો હતો. તે વખતે મને તથા અખેતુ-ભણનાર વર્ગને કાંઈ અકથ્ય આનંદ આવતો હતો. આ ઉપરથી મને વિચાર થયો કે આ ચોવિશી ઉપર ભાવાર્થ અને વિવેચન લખ્યું હોય તો તે તેના અધિકારી તથા ઇચ્છક જનોને બહુ ઉપયોગી થઈ પડે. મારો આ વિચાર મેં શ્રી ભાવનગરનિવાસી મારા સન્માનનીય મુરબ્બી શેઠ કુંવરજી આણંદજીને જણાવ્યો અને તેઓએ મને એ બાબતમાં અનુમોદન આપ્યું.

આદ્ય સં. ૧૯૭૦ ની સાલમાં આસો વદર્મા પંદર દિવસની રજા મેળવી વંથળી મુકામે વિશ્રાંતિ અર્થે જવાનું બન્યું. ત્યાં પોતાની વક્તૃત્વશક્તિથી જૈન કામમાં પ્રસિદ્ધ વક્તાના ઉપનામથી ઓળખાતા મુનિ શ્રી ચારિત્રવિજયજી ચાતુર્માસિકી સ્થિતિ કરી રહ્યા હતા, તેમની પાસેથી ઉક્ત ચોવિશીના અર્થ ધારી લેવાનું બન્યું.

તે પછી સં. ૧૯૭૧ ના ભાદરવા માસની છક આખરમાં આ ચોવિશી ઉપર ભાવાર્થ અને વિવેચન લખવાની શરૂઆત થઈ. જે કંકડે કંકડે લખાતાં સં. ૧૯૭૨ ના શ્રાવણ શુદ્ધ પૂર્ણિમાને રોજ પૂર્ણતાને પામી. આ અંતરૂ દરમ્યાન મેં શ્રી કુંવરજીભાઈને પત્રદ્વારા કેટલાંએક સ્તવનોના અ-

બેદાના તથા પદોના ભાવો પૂજ્યા હતા અને તેઓએ લક્ષ્ય આપીને માગેલા દરેક ખુશાસાઓ પૂરા પાડ્યા હતા, એટલે ભાવાર્થ તથા વિવેચન લખતાં મને એઓ તરફથી આટલી સહાય મળી હતી એટલું અત્ર જણાવવું જરૂરનું ધારું છું.

જૈન કામમાં અનેક વિદ્વાન મુનિરાજોની રચેલી અનેક યોવિશીઓ વિદ્યમાન છે પણ તેમાં શ્રીમાન્ આનંદચન્દ્રની, શ્રીમાન્ દેવચન્દ્રની અને શ્રીમાન્ યશોવિજયની રચેલી એ ત્રણ યોવિશીઓ અગ્રપદ ધરાવે છે.

પહેલી યોવિશીમાં અધ્યાત્મરસનું એવી સુંદર રીતે પોષણ થયેલું છે કે એ માર્ગમાં જેનો થોડો ઘણો પણ મક્કમ રીતે પ્રવેશ થયો હોય તેનાથી એ સ્વદેષ પ્રયાસે સમજી શકાય તેવી છે. સમજણપૂર્વક ગાનારને તે વૈરાગ્યરસમાં નિમગ્ન કરી મૂકે છે. આ યોવિશી ઉપર શ્રી જ્ઞાનસાર નામના મુનિએ સંક્ષેપમાં અર્થ લખ્યા છે અને તે છપાયેલા પણ ઉપલબ્ધ થઈ શકે છે.

બીજી યોવિશીમાં કર્તાએ દ્રવ્યાનુયોગ ખડુ ભર્યો છે અને તે એટલો અધો અટપટો છે કે સહેજે સમજવો મુશ્કેલ પડે છે. આ યોવિશી ઉપર પણ બાલાવબોધ છપાયેલો મળી શકે છે અને તે કર્તાએ પોતેજ લખ્યો છે.

પ્રસ્તુત યોવિશી ત્રીજી છે. તેની ભાષા સરળ, સુંદર અને મનમોહક-આકર્ષક છે. તેમાં સ્થળે સ્થળે ભક્તિભાવ ભરવામાં આવ્યો છે અને કેટલેક સ્થળે તો પ્રભુને, બાળક પિતાને આપે તેમ ઓલંબાઓ-ઉપાસંઓ આપવામાં આવ્યા છે કે જે સહૃદય વાચકોને ખરેખર આહલાદ આપે તેવા છે. આ યોવિશીનાં સ્તવનો ન્હાનાં હોવાથી ઘણા ભાવિક જનો કંઠાએ કરે છે.

શાસ્ત્રકારોએ દ્રવ્યપૂજથી ભાવપૂજનનું ફળ અનંતગુણ બતાવ્યું છે તે, જેવાં તેવાં (રસ વગરનાં) સ્તવનો ન ગાતાં આવા સુંદર સ્તવનો, અર્થ સમજીને, મધુર રાગથી, સ્થિર ચિત્તે ભાવપૂર્વક ગાવામાં આવે તોજ મળી

શકે છે. આ હકીકત ધ્યાનમાં રાખી સહુ કોઈ ભવ્યાત્માઓએ આવા સ્તવનોનો જેમ અને તેમ વિશેષ આદર કરવો અને તે સાથે તેમાં રહેલો ઉચ્ચ ભાવ સમજવા પાસ પ્રયત્ન સેવવો એમ તેઓને સાદર વિનવવામાં આવે છે. સ્તવનોનું રહસ્ય સમજાયું હોય તો ગાતી વખતે તેથી અપૂર્વ ભાવ પ્રકટે એ અનુભવસિદ્ધ છે.

આ ચોવિંશીનાં દરેક સ્તવનો ઉપર પ્રથમ ભાવાર્થ લખી પછી તેનું મૂળ સમજી શકાય તેટલા પૂરતું વિવેચન લખવામાં આવ્યું છે. વિવેચન લખતી વખતે મૂળને વળગી રહેવા અને તેનું લક્ષ્ય આપવામાં આવ્યું છે, છતાં કર્તાના પોતાના આશયને કવચિત્ સ્થળે ન પહોંચી શકાયું હોય અથવા તેથી વેગળું જવાયું હોય તો તે નહિ બનવા યોગ્ય છે એમ હું માની શકતો નથી, અને મારી સમજણ પ્રમાણે દરેક વિવેચનકાર આ હકીકતને કબૂલ નાખતા હશે ! ઉપરાંત આવી રીતે વિવેચન લખવાનો મારો આ પ્રથમજ પ્રયાસ છે એટલે તે તદ્દન ભૂલ વગરનું છે એમ હું દ્વિંમતથી કહી શકું નહિ. પાઠકવર્ગને તેથી પ્રાર્થના છે કે મારી આ અસમર્થતાને ક્ષાંતવ્ય ગણી મને હિતશુદ્ધિથી એમાં રહેલી સખલના બાબત સૂચવવું. એથી એઓનો હું મારા ઉપર ઉપકાર થયેલો ગણીશ.

વિવેચનની આઘમાં દરેક પ્રભુનાં નામોના સામાન્ય અર્થો લખવામાં આવ્યા છે કે જેથી કોઈ પણ પ્રભુના નામનો અર્થ ચોવિંશે પ્રભુને લાગુ પડી શકે છે. આવું અર્થજ્ઞાન મળવાથી ગમે તે પ્રભુનું સ્તવન બોલતી વખતે ‘ આ મૂળનાયક ભગવાન બીજા છે અને સ્તવન બીજા ભગવાનનું છે ’ એવી માન્યતા દૂર થઈ જાય છે અને તેમ થવાથી ભાવમાં સખલના-ક્ષતિ પહોંચતી નથી. સામાન્ય અર્થો આ આશયથી દર્શાવવામાં આવ્યા છે તે ઉપયોગી થશે એવી આશા રાખવામાં આવી છે.

દરેક સ્તવન જૂદી જૂદી હકીકત દર્શાવે છે. તેમાં પણ ત્રીજું, ચોથું, છઠ્ઠું, આઠમું, નવમું, અગ્યારમું, બારમું, તેરમું, પંદરમું, સોળમું, અઠારમું,

ઓગણીશમું અને વિશમું એ સ્તવનો ખાસ ધ્યાન ખેંચે તેવા છે, તેથી એના ઉપર વિવેચન લખતી વખતે તેમાં રહેલા ભાવ-રહસ્યને જેમ અને તેમ વિશેષ સ્પષ્ટ કરવા લક્ષ્યપૂર્વક શ્રમ લેવામાં આવ્યો છે અને તેમાં પણ તેરમા અને વિશમા સ્તવનો ઉપર કાંઈક વિસ્તારથી વિવેચન લખવામાં આવ્યું છે. આ દરેક સ્તવનોની હકીકત અહીં જણાવવા જતાં પ્રસ્તાવનાનો વિસ્તાર થતો હોવાથી માત્ર ઉપર મુજબ સંક્ષેપમાં જ જણાવીને વાચક વર્ગનું ધ્યાન ખેંચવું દુરસ્ત ધાર્યું છે કે જેથી તેઓ તે તે સ્તવનો તથા તે ઉપરનાં વિવેચનો ખાસ કરીને ધ્યાનપૂર્વક વાંચવા તથા મનન કરવા પ્રેરાય-લલચાય.

કર્તાએ આ ચોવિંશી ભાષામાં-શબ્દ રચનામાં બહુ સરળ કરેલી છે પરંતુ તે અર્થમાં ઘણી ગંભીર છે. તેમાં પણ દરેક સ્તવનની પ્રાયઃ એકેક ગાથા તો તેઓએ ઘણા ઊંડા રહસ્યવાળી-અર્થના ચમત્કારવાળી બનાવેલી છે. શુદ્ધિમાનો સ્વ સ્વ ક્ષયોપશમાનુસાર આ ચોવિંશીનો અર્થ જોટલા વિસ્તારથી લખવા ધારે તેટલા વિસ્તારથી લખી શકે તેમ છે. મેં તો મારી શુદ્ધિની મંદતાને લીધે અર્થનું માત્ર દિગ્દર્શન કરાવવા જોટલું જ કાર્ય કર્યું છે. તેથી પણ જો કોઈને ચત્કિંચિત્ ઉપકાર થશે તો મારો પ્રયત્ન સફળતાને પામશે. અત્ર શુદ્ધિમાન અને પરાપકારપરાયણ પુરૂષોને આનો દરેક રીતે વિસ્તાર કરવા બહુમાનપૂર્વક વિનંતિ કરું છું.

આ પુસ્તક એકંદર રીતે કેટલું ઉપયોગી થયું છે ? તે અત્ર જણાવવા કરતાં વાચકવૃંદ જ તે આદ્યંત વાંચી વિચારી પછી પોતાનો સ્વતંત્ર-નિષ્પક્ષ અભિપ્રાય આપે તેજ યોગ્ય ગણાય, એમ ધારી તે સંબંધી અહીં કાંઈ પણ લખવું દુરસ્ત ધાર્યું નથી.

આ ચોવિંશીના રચયિતા મહા પુરૂષના જીવનચરિત્ર સંબંધી સંક્ષેપમાં બે બોલ લખવા તે ખાસ જરૂરનું હોવાથી તત્સંબંધી મને મળેલી હકીકતો અત્ર સ્થળે ચત્કિંચિત્ આલેખવામાં આવે છે.

કર્તાનું જીવન ચરિત્ર.

પ્રાચીનકાળમાં આત્મપ્રશંસા ન કરવાના અથવા બીજા કોઈ કારણથી જોન મુનિઓમાં પોતાનાં જીવનચરિત્રો લખવાની પદ્ધતિ અદ્ય હતી તેથી તથા તેમના કોઈ શિષ્ય કે અન્ય કોઈ આવક તરફથી પણ આ ચોવિશીના કર્તાનું જીવનચરિત્ર લખાયેલું મળી શકતું નથી તેથી, તેમની જન્મતિથિ, જન્મસ્થળ, માતાપિતાનાં નામ, સંસારીપણાનું નામ, દીક્ષાતિથિ તથા ઉપાધ્યાય પદ્મ-હણુતિથિ વગેરે કાંઈજ ઉપલબ્ધ થઈ શકતું નથી. આ બધી હકીકતો વિનાનું ચરિત્ર નિરસપ્રાયઃ લાગે પણ સાધનોની ઉપલબ્ધિને અભાવે નિરૂપા-યતા છે. મળેલી હકીકતો ઉપરથી અનુમાનેઃ બાંધી ઉપરોક્ત હકીકતોમાંથી કોઈનો પણ નિર્ણય કરવો એ કામ વિદ્વાન્ શોધકોનું હોઈ એ તે પદ્ધતિ અંગીકાર કરી નથી.

શ્રી હીરવિજય સૂરિની ચોથી પેઢીએ શ્રી નયવિજય ગણી થયા. તેમના શિષ્ય ઉપાધ્યાય શ્રી યદ્યોતવિજયજી હતા.

શ્રી મહાવીર પ્રભુ પછી શ્રી સુધર્માસ્વામીની એકસદમી પાટે શ્રી વિજયસિંહ સૂરિ થયા. તેમણે સં. ૧૭૦૮માં સ્વર્ગારોહણ કર્યું. તેમના શિષ્ય શ્રી સત્યવિજય ગણી હતા અને તેમના સમકાલીન શ્રી ઉપા-ધ્યાયજી મહારાજ હતા. તેઓ શ્રી વીરસ્વામી પછી મુખ્ય પાટપરંપરામાં થયા નથી, નહિતર પટ્ટાવલી ઉપરથી પણ તેમના સંબંધની કેટલીએક હકીકતો મળી શકત. તેઓ મોટે લાગે ગુજરાતમાં વિચરેલા છે.

શ્રી સત્યવિજય ગણી ઉપરાંત યોગીરાજ શ્રી આનંદધનજી તથા ઉપાધ્યાય શ્રી વિનયવિજયજીના પણ તેઓ સમકાલીન હતા. ઉત્તમ પુરૂષોની સમકાલીનતા હોય તો એકત્ર બળથી શાસનોદ્ધારનાં સારાં કાર્યો થઈ શકે છે અને તે ઉપરાંત અન્યોઅન્ય જ્ઞાનપ્રાપ્તિના પણ સારા લાભો મેળવી શકાય છે. શ્રી વિનયવિજયજી મહારાજ ઉપાધ્યાયજી મહારા-જના કાકા ગુરૂ હતા.

અન્યદર્શનીઓમાં સ્વદર્શનનું સમર્થ રીતે પ્રતિપાદન કરવું હોય અથવા પ્રસંગવશાત્ સ્વદર્શનની ઉન્નતિને અર્થે પરવાદીઓને પરાસ્ત કરવા હોય

તો સંસ્કૃત ભાષાના તથા ન્યાયશાસ્ત્રના જ્ઞાનનું બળ ખાસ કરીને હોયું
 નોંધ્યે; તેથી સ્વદર્શનનું સારી રીતે જ્ઞાન મેળવ્યા પછી ખાસ સંસ્કૃત-
 ભાષાના અને ન્યાયશાસ્ત્રના અભ્યાસ અર્થે ઉપાધ્યાયજી અને વિનય-
 વિજયજી મહારાજ કાશી ગયા. (સંસ્કૃત અને ન્યાયનું જ્ઞાન સ્વદર્શનનું
 સંગીન જ્ઞાન મેળવવા માટે પણ તેટલુંજ ઉપયોગી છે.) તે વખતે ત્યાં
 આહ્વાણનું ઘણું પરિચય હતું તેથી તેઓને અજ્ઞાતાવસ્થામાં (જૈન સા-
 ધુનો વેશ મૂકી દઈ યશોલાલ અને વિનયલાલ નામે ધાન્ય કરીને)
 આહ્વાણગુરૂ પાસે અભ્યાસ કરવો પડ્યો. તેઓએ પોતાની કુશાગ્રબુદ્ધિના
 યોગે અને વિનયાદિ ગુણોથી ગુરૂને પ્રસન્ન કરી ધણું સારું જ્ઞાન પ્રાપ્ત
 કર્યું અને અનેક સલાહોમાં જય મેળવ્યો; તે ઉપરથી ઉપાધ્યાયજી
 મહારાજને પ્રથમ ‘ન્યાય વિશારદ’ નું અને પાછળથી ન્યાયના સો ગ્રંથો
 રચ્યા તે ઉપરથી ‘ન્યાયાચાર્ય’ નું એમ બે માન ભરેલાં પદો (અર્થે)
 અન્ય મતના વિદ્વાનો તરફથી આપવામાં આવ્યાં, એટલુંજ નહિ પણ
 તેમના ગુરૂએ તો પોતાની પુત્રી પરણાવવાની પણ માગણી કરી હતી.
 કાશીમાં તેઓ બાર વર્ષ રહ્યા હતા.

કહેવાય છે કે તેઓના વિદ્વાન અને ધુરંધર આહ્વાણગુરૂ એકવાર દુર્દશાને
 પ્રાપ્ત થયા ત્યારે આ બન્ને મહારાજોને શોધતાં શોધતાં તેઓ ખંભાતમાં
 આવ્યા. બન્ને શિષ્યોને ગુરૂને નોંધ, જેમ સ્વાભાવિક રીતે થવો નોંધ્યે
 તેમ, અતીવ આનંદ થયો. કુશળ સમાચાર પૂછતાં તેમની દુઃસ્થિતિ જાણી
 બહુ પ્રશંસા કરવા સાથે આવકોને સૂચના કરતાં રૂ. ૩૬૦૦૦) જેવી નાદર
 રકમ તેમને ભેટ તરીકે અપાવી. ગુરૂ પ્રત્યે તેમની કેટલી ભક્તિ હતી ? એ
 સમજવા માટે આટલી હકીકત પૂરતી છે.

સ્થાનકવાસી મતની ઉત્પત્તિ તેમના વખત અગાઉ થયેલી હતી.
 તેઓનું તે વખતે ધણું પ્રાબલ્ય હતું, પણ ઉપાધ્યાયજી મહારાજે પ્રતિ-
 ભાષાતક ગ્રંથ સટીક બનાવી તેનું સ્વરૂપ સમજાવવા ખાસ પ્રયત્ન સેવ્યો
 હતો, તેથી ધણું ભવ્ય જીવો પ્રતિમાની સ્થાપના તથા પૂજાભક્ત વગેરેમાં
 દૃઢ આદરવાળા થયા હતા.

તેમના વખતમાં કેટલાએક સાધુઓ અમુક અંશે પરિગ્રહધારી તથા શિથિલાચારી બની ગયા હતા, તેથી શ્રી વિજયસિંહ સૂરિની આગ્રાથી તેઓએ શ્રી સત્યવિજયજી ગણીના સહચારી થઈ શુદ્ધ ક્રિયામાર્ગના સ્વ-રૂપનું પ્રતિપાદન કરવામાં પ્રબળ પુરૂષાર્થ ફેરવી ક્રિયોદ્ધાર કર્યો હતો. તે વખતથી શ્વેત વસ્ત્રનું પીત વસ્ત્રમાં પરિવર્તન થયું અને શ્વેત વસ્ત્રધારી શિથિલાચારીઓ યતિ કહેવાયા.

તેઓને વ્યાકરણનું અને ન્યાયશાસ્ત્રનું તેમજ માગધી અને ગુજરાતી ભાષાનું ધણું સારું જ્ઞાન હતું, એમ તેમના રચેલા અનેક ગ્રંથો ઉપરથી સહજ સમજી શકાય તેમ છે. ન્યાયાભિનિધિ શ્રીમદ્ વિજયનાનંદસૂરિ (આત્મારામજી) મહારાજે તેમને માટે આ પ્રમાણે વ્રખ્યું છે. “મહા-મહોપાધ્યાય, પૃથ્વીશાસ્ત્રવેત્તા, ન્યાયવિશારદ બિરુદધારક, મહા વૈયા-કરણી, તાર્કિક શિરોમણિ, બુદ્ધિના સમુદ્ર.” તેથી તેમનું પાંડિત્ય તથા સામર્થ્ય જણાવવા માટે આથી વિશેષ લખવાની આવશ્યકતા રહેતી નથી. વળી હું પામર આથી વિશેષ શું લખી શકું ?

તેઓ સિદ્ધાંતોની અપેક્ષાઓ બહુ સારી રીતે સમજ્યા હતા અને તેથી જ્ઞાન કે ક્રિયામાર્ગ અથવા નિશ્ચય કે વ્યવહારમાર્ગમાંથી કોઈ એકની પુષ્ટિ કરવા જતાં ઇતર માર્ગોની ન્યૂનતા, લઘુતા કે અવગણના તેઓનાથી ક્યારે પણ થઈ નથી. આથી જૈનોમાં તેમનું વચન સપ્રમાણ-ટંકશાળી ગણાય છે અને તે તદ્દન વારતાવક છે.

તેઓએ ૧૧૦ ગ્રંથોની રચના કરી છે તે પૈકી કેટલાએકની યાદી આ નીચે આપેલી છે, કારણ કે બધાનાં નામો પણ મળી શક્યાં નથી. મળેલાં નામોવાળા ગ્રંથો પણ બધા લબ્ય નથી. ખંભાતમાં રહી ન્યાયના બે લાખ શ્લોકો લખી અનેક વાદીઓને જીતી જયપતાકા મેળવી એ મહાત્મા ડોહોઈ ગામમાં સં. ૧૭૪૫ ના માહ શુદ્ધિ પાંચમને રોજ સ્વ-ર્ગવાસી થયા, એટલે તેમને થયાને આજે ૨૨૮ વર્ષો થયેલાં ગણાય. ડોહોઈમાં તેમની ચરણપાદુકા અદ્યાપિ મોજુદ છે, જે ભાવ્યશાળી લબ્ય

સર્વોએ ખાસ દર્શન કરવા યોગ્ય છે. તે સ્થાન અત્યારે પણ પ્રાભાવિક ગણાય છે.

તેમણે રચેલા ગ્રંથો પૈકી લબ્ય, દુર્લભ અને અલબ્ય સંસ્કૃત તથા ગુજરાતી ગ્રંથોની યાદી આ પ્રમાણે છે:—૧ અધ્યાત્મમત પરીક્ષા સટીક, ૨ અધ્યાત્મ સાર, ૩ અધ્યાત્મોપનિષદ્, ૪ અધ્યાત્મોપદેશ, ૫ નયપ્રદીપ, ૬ નયોપદેશ (નયામૃત તરંગિણી ટીકા સહિત); ૭ નય રહસ્ય, ૮ ન્યા-યાલોક, ૯ જૈન તર્ક પરિભાષા, ૧૦ સ્યાદ્વાદ રહસ્ય, ૧૧ સિદ્ધાંત તર્ક પરિષ્કાર, ૧૨ ન્યાયખંડ ખાદ્ય (ખંડ ખાદ્ય વીરસ્તુતિ), ૧૩ અનેકાંત મત વ્યવસ્થા, ૧૪ માર્ગ પરિશુદ્ધિ, ૧૫ પાતંજલ યોગશાસ્ત્ર ચતુર્થપાદવર્ત્ત, ૧૬ આત્મખ્યાતિ, ૧૭ ઉપદેશ રહસ્ય સટીક, ૧૮ વૈરાગ્ય કલ્પલતા, ૧૯ જ્ઞાનખિન્દુ, ૨૦ જ્ઞાનાર્ણવ, ૨૧ જ્ઞાનસાર (અષ્ટક), ૨૨ વિચારખિન્દુ, ૨૩ દેવધર્મ પરીક્ષા, ૨૪ ગુરૂત્તર નિર્ણય સટીક, ૨૫ ચત્ત લક્ષણ સમુચ્ચય, ૨૬ શાસ્ત્રવાર્તા સમુચ્ચયની ટીકા, ૨૭ સમાચારી પ્રકરણ, ૨૮ ત્રિસૂત્રાલોકવિધિ, ૨૯ કર્મપ્રકૃતિની ટીકા, ૩૦ સમાધિશતક, ૩૧ સમતાશતક ૩૨ દ્રવ્યગુણ પર્યાયનો રાસ, ૩૩ શ્રીપાળરાગના રાસનો પાછલો ભાગ, ૩૪ જંજીરસ્વામીનો રાસ, ૩૫ આઠ દષ્ટિની સંજ્ઞાય, ૩૬ વીરસ્તુતિ૩૫ ૧૫૦ ગાથાનું હુંડીનું સ્તવન, ૩૭ સીમંધરસ્વામીની વિનતિ૩૫ ૩૫૦ ગાથાનું સ્તવન, ૩૮ સવાસો ગાથાનું સ્તવન, ૩૯ પ્રતિક્રમણ ગર્ભહેતુની સંજ્ઞાય, ૪૦ મંગલવાદ, ૪૧ દિક્ષપટ ચોરાસી ખેલ (પદ), ૪૨ સમ્યક્શાસ્ત્ર વિચારસાર (પત્ર), ૪૩ શક પ્રકરણ, ૪૪ આધ્યાત્મિક મતખંડન સટીક, ૪૫ બ્રહ્મશ બ્રહ્મશી સટીક, ૪૬ પ્રતિમાશતક સટીક, ૪૭ ભાષા રહસ્ય, ૪૮ ષોડશકર્ત્ત, ૪૯ અષ્ટસદસી વિવરણ, ૫૦ પ્રમાણ રહસ્ય, ૫૧ જ્ઞાનસારનો ટપો, ૫૨ આનંદધનજીની સ્તુતિ૩૫ અષ્ટપદી, ૫૩ સમ-કિતના સડસડ ખેલની સંજ્ઞાય, ઉપરાંત તત્ત્વાર્થનો ટપો, અઢાર પાપ-સ્થાનકાદિ અનેક ન્હાની મ્હોટી સંજ્ઞાયો, જસવિલાસ (૫૬ ૭૫) આદિ અનેક આધ્યાત્મિક પદો, અને વર્તમાન પ્રભુની ત્રણ ચોવિંશીઓ તથા વિહરમાણ પ્રભુની વિંશી વગેરે અનેક ન્હાનાં મ્હોટાં સ્તવનો ઇત્યાદિ.

આ ચરિત્ર લખવામાં શ્રી જ્ઞાનસાર (અષ્ટક) ના ભાષાંતરકાર રા. દીપચંદ છગનલાલ બી. એ. એએએ એ ગ્રંથમાં પ્રસ્તાવના પછી શ્રીમદ્ભુવનચરિત્ર લખેલું છે તેનો મુખ્ય આધાર લેવામાં આવ્યો છે, તેથી તેમનો આ સ્થળે આભાર માનું છું.

પ્રાંતિ એમના સંબંધની ત્રણ ચાર દંતકથાઓ લખી આ ચરિત્રને પૂર્ણ કરીશ. આ દંતકથાઓ સંભવિત દોષ તેની હકીકતો જાણવાથી ઉપાધ્યાયશ્રી મહારાજનો ક્ષયોપશ્ચમ કેટલો બધો પ્રબળ હતો ? તેનો ખ્યાલ આવી શકે તેમ છે; છતાં તે હકીકતો સર્વોપેક્ષે સત્ય છે એમ હું કહી શકતો નથી. આ સિવાય બીજી અસંભવિત દંતકથાઓ છે પણ તેને અહીં દાખલ કરવા યોગ્ય ગણી નથી.

૧

બાલ્ય વયમાં, માતા ઉપાશ્રયે પ્રતિક્રમણ કરવા જતાં ત્યારે તેમની સાથે પોતે જતા. એક દિવસ ઉપાશ્રયે કોઈ પ્રતિક્રમણ કરાવનાર નહિ હોય તેથી માતાએ ખેદિત થઈને કહ્યું ‘ વત્સ ! આજે હું પ્રતિક્રમણ કરી શકાશ નહિ ! ઉપાશ્રયે કોઈ કરાવનાર નથી ! ’ પુત્રે કહ્યું ‘ માતા ! શા માટે ખેદિત થાઓ છો ? ચાલો ! હું તમને પ્રતિક્રમણ કરાવું ! ’ પછી માતાના આશ્રય સાથે તેઓએ તેમને પ્રતિક્રમણ કરાવ્યું. કહેવાની જરૂર નથી કે ઉપાશ્રયે જતાં માત્ર સાંભળવાથીજ એમને પ્રતિક્રમણ મુખપાઠે થઈ ગયું હતું. આ હકીકત જાણવામાં આવતાં ગુરૂએ માતા પાસે તે પુત્રની માગણી કરી જે તેમણે સહર્ષ સ્વીકારી.

૨

કાશીમાં તેમના વિદ્યાગુરૂ એક ગ્રંથ કોઈને શિખવતા નહોતા તેથી યજ્ઞોપવિત્તયજ્ઞ અને વિનયવિજયજ્ઞને પણ એ ગ્રંથ ન શિખવ્યો. એકદા ગુરૂ બારણાં બંધ કરી તે ગ્રંથનું પકન કરતા હતા તે વખતે બારણાંની બહાર ખેસીને તેઓ બન્નેએ તે ગ્રંથ ધારી લીધો અને સ્વસ્થાને જઈ લખી લીધો. કોઈ આ બાબત એમ પણ કહે છે કે એક વખત ગુરૂ બહારગામ

ગયા હતા ત્યારે કોઇ યુક્તિથી ગુરૂપત્ની પાસેથી તે ગ્રંથ તેઓએ એક રાત્રિ માટે મેળવી લીધો અને સ્વસ્થાને જઈ બંનેએ ધારી લીધો; બાદ સ્મરણ-પરથી લખી લીધો.

૩

કાશીમાં કોઇ વાદી વિવાદ અર્થે આવ્યો. કોઇ તેને જીતી ન શક્યું ત્યારે આ બંને મહાનુભાવોએ ગુરૂને કહ્યું કે ‘ આજ્ઞા હોય તો અમે તેને જીતવા જઈએ, પણ અમે ગમે તે વેશ લઈએ એ બાબત આપે વાંધો ન લેવો ! ’ ગુરૂએ અનુજ્ઞા આપી એટલે તેઓ જૈનમુનિનો વેશ ધારણ કરીને ગયા અને વાદીને પરાસ્ત કર્યો. બાદ ગુરૂ પાસે આવીને કહ્યું કે ‘ અમે જૈન સાધુ ઓજ છીએ, હવે અમે અહીં નહિ રહી શકીએ ! કૃપા કરી અમને જવાની અનુજ્ઞા આપશો અને અમારા લાયક કાંઇ કાર્ય પડે તો અમને જણાવી ઉપકૃત કરશો અગર અમોને મળશો. ’ ઇત્યાદિ કહી વિદાય થયા. કોઇ એમ કહે છે કે જૈન મુનિનો વેશ લીધા વિના ગયા પણ વાદીને શક ગયો કે જૈનો સિવાય આવું બારીક જ્ઞાન કોઇ ધરાવી શકે નહિ ! અને તેથી ભય લાગવાથી વાદી વિદાય થઇ ગયો અને તેઓ પણ ત્યાંથી નિકળી આવ્યા.

૪

એકદા વિહાર કરતાં ઉપાધ્યાયજી મહારાજ કોઇ ગામમાં આવી રહ્યા. ત્યાં અન્ય સાધુઓ સાથે તેઓ પ્રતિક્રમણ કરતા હતા. સંજ્ઞાય કહેવાના અવસરે કોઇ શ્રાવક ગુરૂને સૂચના કરી કે ‘ આગંતુક મુનિ કાશીમાં બાર વર્ષ બણ્યા છે તેથી તેમને ભગવતિસૂત્રની સંજ્ઞાય બોલવાનું કહો ! ગુરૂએ સૂચના કરી. ઉપાધ્યાયજીએ કહ્યું કે ‘ મને તે સંજ્ઞાય આવડતી નથી. ’ તે ઉપરથી તે શ્રાવકે ટકાર કરી કે ‘ ત્યારે શું કાશીમાં બાર વર્ષ રહીને ધાસ કાપ્યું ? ’ તે સાંભળી ઉપાધ્યાયજી મૌન રહ્યા પણ બીજેજ દિવસે તેમણે એજ સૂત્ર ઉપર સંજ્ઞાય રચી અને પ્રતિક્રમણ વખતે આદેશ મેળવી કહેવા માંડી. વખત બહુ થવા લાગ્યો તેથી સર્વ અકળાયા અને અકળામણ જાહેર કરી. ઉપાધ્યાયજીએ તો તે કહેવાનું શરૂજ રાખ્યું. અંતે પેલા

ટકેર કરનાર શ્રાવકે પણ અકળામણ જાહેર કરી ત્યારે ઉપાધ્યાયજીએ કહ્યું કે 'કાશીમાં આર વર્ષ રહીને વ્રાસ કાઢ્યું છે તેના આ પૂજા મંધાય છે !' આથી તે શ્રાવક ઝંખવાણો પડી ગયો અને તેણે ઉપાધ્યાયજીની ક્ષમા ચાચી.

આ પ્રમાણે એમના જીવનને લગતી હકીકતો છે, તે અહીં પૂર્ણ કરવામાં આવે છે.

છેવટે આ ચોવિશીના અર્થ ધરાવવા માટે પ્રસિદ્ધ વક્તા મુનિશ્રી ચારિત્રવિજયજીનો, પ્રથમના તેર સ્તવનોના વિવેચનનો મોટો ભાગ વૈર્યપૂર્વક સાંભળી તે પ્રત્યે પોતાની પ્રસન્નતા દર્શાવી કેટલીએક સૂચનાઓ કરવા માટે શાંતમૂર્તિ મુનિશ્રી કર્પૂરવિજયજીનો અને પછીના અગ્યાર સ્તવનોના વિવેચન લખવામાં કેટલેક સ્થળે ઉપયોગી માર્ગશૈલી બતાવવા માટે શ્રી મહેસાણા પાઠશાળાના એસિઝ સેક્રેટરી મિઝ વલ્લભદાસ હાવાભાઈનો શિષ્ટ જનોની પ્રણાલિકાને અનુસરીને અત્ર ઉપકાર માનવામાં આવે છે.

આ પ્રસ્તાવનાનો ઉપસંહાર કરતાં એક ખાસ હકીકત જો હું ન જણાવું તો હું ખરેખર કૃતદ્વંજ ગણાઉં ! એ હકીકત એ છે કે આ ચોવિશી ઉપર લખેલું વિવેચન બહુ શ્રમ વેઠીને ખાસ લક્ષ્યપૂર્વક સાક્ષર શ્રાદ્ધવય શ્રીયુત શેઠ કુંવરજી આણંદજીએ સાઘંત તપાસ્યું છે એટલુંજ નહિ પણ સ્થળે સ્થળે સુધારા તથા વધારા કરીને શોભાવ્યું છે—અલંકૃત કર્યું છે. એમના તરફથી જો મને ઉપર લખેલી સહાય ન મળી હોત તો આ પુસ્તક પ્રસિદ્ધ કરવા યોગ્ય થઈ શકત કે નહિ ? એ શંકાશીલ હતું. તેથી આમાં જે કાંઈ સારું જોવામાં આવે તે એમનું છે અને નબળું મારું છે એટલી વાત પણ સાથેજ જણાવી દઉં છું. એમનો હું એ બાબત શુદ્ધ અંતઃકરણથી ઉપકાર માનું છું પણ તેટલા માત્રથી એમનો બદલો મારાથી વળી શકતો નથી.

આ અર્થ લખવામાં કર્તાના આશયથી કાંઈ પણ વિપરીત લખાયું હોય અથવા ભુદ્ધિયાતુર્ય બતાવવા જતાં કાંઈ જિનાસા વિરુદ્ધ લખાયું હોય તો તેને માટે મિચ્છામિદુઃકંઠ આપું છું.

મહેસાણા, કાર્તિકી પૂર્ણિમા }
સં. ૧૯૭૩.

દુર્લભદાસ કાલિદાસ.
વિવેચક.

બીજી આવૃત્તિની પ્રસ્તાવના.

આ પુસ્તકની પહેલી આવૃત્તિ થોડાક માસ ઉપર અમોએ છપાવી હતી. પણ તે દૂર મુદતમાં ખપી જતાં અને અનેક સદ્ગુહરથો તરફથી તેને માટે સામગ્રી માગણીઓ આવતાં અમોને આ બીજી આવૃત્તિ છપાવવાની તક મળી છે, તેથી તે ઉપયોગી નિવડી છે એમ જણાતાં હર્ષ થાય છે.

આ આવૃત્તિ છપાવતાં અમોને અનેક મુનિરાજ તથા શ્રાવક બંધુઓ તરફથી ઘણાં સ્થળે જરૂરના સુધારા તથા વધારા સૂચવાયા છે અને અમોએ તે ઉપર બની શકતું દરેક ધ્યાન આપી અમલ કર્યું છે, તેથી આ પુસ્તક વિશેષ આદરણીય તથા લાભદાયક થશે એમ ધારીએ છીએ. આ સ્થળે અમે સૂચના કરનારા દરેક મહાશયોનો અંતઃકરણપૂર્વક ઉપકાર માનીએ છીએ.

શ્રીરાણપુરાનવાસી ધર્મનિષ્ઠ શેઠ નાગરદાસ પુરુષોત્તમભાઈ સિંગાપુરવાળા, એઓએ પાતાના લઘુ બંધુ શેઠ ઉજ્જમશીભાઈ તરફથી યોગ્ય જીવોને ભેટ તરીકે આપવા માટે આ પુસ્તકની પાકા પૂર્ણવાળી ૧૫૦૦ નકલો છપાવી આ જ્ઞાનોત્તેજનના કાર્યમાં દ્રવ્યનો જે સદુપયોગ કર્યો છે તે અન્ય સંજ્ઞનોને અનુકરણીય છે. અમે તેમને આ ઉપકારક કાર્ય માટે હાર્દિક ધન્યવાદ આપતાં ઇચ્છીએ છીએ કે આવી પ્રશસ્ત પ્રવૃત્તિ તેઓ નિરંતર ચાલુ રાખશે.

શ્રી ભાવનગરનિવાસી શેઠ અમરચંદ જસરાજ આ પુસ્તકની ૧૦૧ નકલના અગાઉથી ગ્રાહક થયા છે તે બાબત તેમનો ઉપકાર માની અત્ર વિરમીએ છીએ.

વસંત પંચમી,

સં ૦ ૧૯૯૪

}

શ્રી જૈન શ્રેયસ્કર મંડળ.

—મહેસાણા.

(૬૬)
અનુક્રમણિકા.


વિષય.						પૃષ્ઠ.
	કિંચિદ્ વક્તવ્ય.	૨
	પ્રસ્તાવના.	૪
	બીજી આવૃત્તિની પ્રસ્તાવના.	૧૫
૧	શ્રી ઋષભદેવ સ્વામીનું સ્તવન.	૧
૨	શ્રી અજિતનાથ સ્વામીનું સ્તવન.	૫
૩	શ્રી સંભવનાથ સ્વામીનું સ્તવન.	૧૦
૪	શ્રી અભિનંદન સ્વામીનું સ્તવન.	૧૪
૫	શ્રી સુમતિનાથ સ્વામીનું સ્તવન.	૨૧
૬	શ્રી પદ્મપ્રભ સ્વામીનું સ્તવન.	૨૫
૭	શ્રી સુપાર્શ્વનાથ સ્વામીનું સ્તવન.	૩૧
૮	શ્રી ચંદ્રપ્રભ સ્વામીનું સ્તવન.	૩૫
૯	શ્રી સુવિધિનાથ સ્વામીનું સ્તવન.	૪૨
૧૦	શ્રી શીતલનાથ સ્વામીનું સ્તવન.	૫૦
૧૧	શ્રી શ્રેયાંસનાથ સ્વામીનું સ્તવન.	૫૬
૧૨	શ્રી વાસુપૂજ્ય સ્વામીનું સ્તવન.	૬૩
૧૩	શ્રી વિમલનાથ સ્વામીનું સ્તવન.	૭૦
૧૪	શ્રી અનંતનાથ સ્વામીનું સ્તવન.	૭૯
૧૫	શ્રી ધર્મનાથ સ્વામીનું સ્તવન.	૮૬
૧૬	શ્રી શાન્તિનાથ સ્વામીનું સ્તવન.	૯૩
૧૭	શ્રી કુંથુનાથ સ્વામીનું સ્તવન.	૧૦૦
૧૮	શ્રી અરનાથ સ્વામીનું સ્તવન.	૧૦૫
૧૯	શ્રી મહ્મીનાથ સ્વામીનું સ્તવન.	૧૧૨
૨૦	શ્રી મુનિસુવ્રત સ્વામીનું સ્તવન.	૧૧૯
૨૧	શ્રી નમિનાથ સ્વામીનું સ્તવન.	૧૨૬
૨૨	શ્રી નેમિનાથ સ્વામીનું સ્તવન.	૧૨૯
૨૩	શ્રી પાર્શ્વનાથ સ્વામીનું સ્તવન.	૧૩૨
૨૪	શ્રી વર્દમાન સ્વામીનું સ્તવન.	૧૩૫



ન્યાયવિશારદ ન્યાયાચાર્ય

શ્રીમાન્ યશોવિજયજી વિરચિત

ઓવિશી.



૧ શ્રી ઋષભદેવ સ્વામીનું સ્તવન.

જગજીવન જગવાલહો, મરૂદેવીનો નંદ લાલરે;
મુખ દીઠે મુખ ઉપજે, દરિશન અતિહિ આનંદ લાલરે, જગ.૧

ભાવાર્થ:—જગતના જીવનરૂપ, જગતને જહાલા (એવા શ્રી
ઋષભ પ્રભુ) મરૂદેવી (માતા) ના પુત્ર (છે); (તેમનું) મુખ
જોવાથી મુખ ઉપજે છે (અને) દર્શન તો અત્યંત આનંદકારક (છે). ૧

વિવેચન:—સામાન્ય દેવળીમાં પ્રધાન તેમને ઋષભ કહીએ.
દેવળજ્ઞાને કરી સમાન હોવા છતાં તીર્થંકરનામકર્મે કરી વિશેષ
એવા પ્રથમ પ્રભુની સ્તવના કરતાં ઉપાધ્યાયજી શ્રીમદ્યશોવિજ-
યજી કહે છે—ભવ્ય જીવો સમક્ષ પ્રભુસ્વરૂપનો પ્રકાશ કરતાં અ-
થવા સ્વયમેવ પ્રભુસ્વરૂપની વિચારણા કરતાં સ્વગત કહે છે. સં-
સારમાં આધ (માનસિક પીડા), વ્યાધિ (શારીરિક પીડા) અને

ઉપાધિ (બીજી અનેક પ્રકારની કુટુંબ આદિ સંબંધી પીડા) થી સમયે સમયે ભાવમરણ (આત્મ ગુણ આચ્છાદનરૂપ) પામતા જીવોને ઉપદેશ દ્વારા સાતા ઉપજીવી એ પીડાઓથી મુક્ત કરી જીવાડનાર-ફરી એવાં મરણો પ્રાપ્ત ન થાય એવી અમર સ્થિતિ પમાડનાર અને તેથીજ જગતના જીવોને પ્રાણથી પણ અધિક પ્રિય એવા શ્રી મહાદેવી માતાના હર્ષોત્પાદક શ્રી ઋષભપ્રભુ પુત્ર છે. 'લાલ' શબ્દનો અર્થ ગુણે કરી શોભતા એવો થઈ શકે અથવા પદના ગાનની અનુકૂળતા અર્થે પણ એનું યોજન થયેલું ગણી શકાય. એ પ્રભુના મુખ ઉપર શાંતિ-નિર્વિકારતાની પ્રભા એવા રૂપમાં ફેલાયેલી છે કે સંસાર તાપથી તમ જનો સ્થિર દૃષ્ટિવડે એ મુખને જોતાં પરમ આર્જ્જુનને પામે છે અને પોતાની પીડા માત્ર ભૂલી જાય છે અને તેમને આત્મ દર્શન-સમ્યગ્ દર્શન-સમ્યક્ત્વની પ્રાપ્તિ તો અત્યંત, વાસ્તવિક અને અનંત આનંદજનક થાય છે, કારણ કે એથી પરંપરાએ અદ્ય કાળમાં મોક્ષ પ્રાપ્ત થાય છે અને ત્યાં ખરૂં સુખ પ્રકટે છે.

આંખડી અંબુજ પાંખડી, અષ્ટમી શશી સમ ભાલ લાલરે;
વહન તે શારદ ચંદ્રલો, વાણી અતિહિ રસાલ લાલરે, જગ.૨
ભાવાર્થ:—(એ પ્રભુની) ચક્ષુઓ કમળની પાંખડી સમાન (છે), કપાળ આઠમના ચંદ્રમા જેવું (છે), મુખ શરદઋતુના ચંદ્ર જેવું (છે) અને વાણી અત્યંત રસિક (છે). ૨

વિવેચન:—એ પ્રભુની ચક્ષુઓ કમળના પુષ્પની પાંખડી જેવી વિકસિત-ખીલેલી છે, એમનું કપાળ આઠમના ચંદ્રમા જેવું અર્ધ ગોળ છે, એમનું મુખ આસોમાસની પૂર્ણિમાના પૂર્ણ ચંદ્ર જેવું

ગોળાકૃતિવાળું, પ્રકાશિત અને અત્યંત શીતલતા ઉત્પન્ન કરનારું છે. જે કે દરમાસે પૂનમની રાત્રિએ ચંદ્ર પૂર્ણજ હોય છે છતાં શરદ્ પૂનમની રાત્રિએ ચંદ્રમા વિશેષ રળીયામણો તથા વિશેષ શીતલતાકારક હોય છે તેથી અત્ર એ ચંદ્રમાની ઉપમા આપી છે. વળી એમની વાણી ઘણોજ રસ ઉપજાવનારી છે. એને સાંભળતાં તૃપ્તિજ થતી નથી—ફરી ફરી એના શ્રવણની ઈચ્છા રહ્યાજ કરે છે. ૨

લક્ષણ અંગે વિરાજતાં, અડધિય સહસ ઉદાર લાલરે;
રેખા કરચરણાદિકે, અભ્યંતર નહિ પાર લાલરે, જગ ૦ ૩

ભાવાર્થ:—(એ પ્રભુના) શરીર ઉપર એક હજારને આઠ મહોટાં લક્ષણો શાભે છે, હાથ પગના તળીયાં ઉપર અનેક પ્રકારની શુભ રેખાઓ હોય છે, (અને શરીરની) અંદરનાં લક્ષણો તો પારવિનાનાં-અનંતાં છે. ૩.

વિવેચન:—એ પ્રભુના હસ્ત અને પાદને વિષે છત્ર, ચામર, યવ, પદ્મ, શ્રીવત્સ, સ્વસ્તિક અને ચક્ર આદિ અનેક પ્રકારની રેખાઓ હોય છે. શરીર ઉપર એક હજારને આઠ શ્રેષ્ઠ તથા મનોહર લક્ષણો—ચિન્હો હોય છે કે જે એ પ્રભુની ઉત્તમ પુરૂષતા સૂચવે છે. લોકોત્તર પુરૂષ વિના એવાં બાહ્ય લક્ષણોનો સફલાવ હોતોજ નથી. આ તો અંગના બાહ્ય લક્ષણોની વાત કરી, બાકી એમનાં અંતર્ગત લક્ષણો—આત્મિક ગુણોનો તો પારજ નથી—તે તો અનંત છે. ૩

ઈંદ્ર ચંદ્ર રવિ ગિરિતણા, ગુણ લહી ઘડીયું અંગ લાલરે;
ભાગ્ય કીહાંથકી આવીયું, અચરિજ એહ ઉત્તંગ લાલરે, જ.૪

ભાવાર્થ:—ઈંદ્ર, ચંદ્ર, સૂર્ય (અને) પર્વતના ગુણો લઈને (એ પ્રભુનું) અંગ લડવામાં આવ્યું તે તો બરાબર છે પરંતુ આવું (ઉત્કૃષ્ટ) ભાગ્ય ક્યાંથી આવ્યું? એ મહોદ્દ આશ્ચર્ય (છે કારણકે ઈંદ્ર ચંદ્રાદિકનું ભાગ્ય તેવું હોતું નથી.) ૪

વિવેચન:—વિધાતાએ—દૈવે ઈંદ્રનો રૂપગુણ લઈ, ચંદ્રનો સૌમ્ય (શીતલતા) ગુણ લઈ, સૂર્યનો પ્રતાપ-ઉત્થાનેજ ગુણ લઈ તથા પર્વતનો ધૈર્ય (અડગ સહનશીલતા) ગુણ લઈ એ પ્રભુના શરીરનું નિર્માણ કર્યું છે તે તો બરાબર છે, ઉત્કૃષ્ટ પુન્ય યોગે એવી શરીર રચના થાય છે. કોઈ પણ અન્ય પુરૂષના સંબંધમાં અંગ રચનાની પણ આવી ભવ્ય સ્થિતિ બનતી નથી પરંતુ પ્રભુનું જે અદ્ભુત ભાગ્ય છે તે ક્યાંથી આવ્યું? એ મહદ્ આશ્ચર્ય છે. એમની એ દિવ્યતા—અસામાન્યતા મહોદી અન્તયળીમાં ગરકાવ કરે છે કે આવું મહાભાગ્ય એ પ્રભુને ક્યાંથી પ્રાપ્ત થયું? કેમકે ઈંદ્ર, ચંદ્ર, રવિ કે ગિરિનું ભાગ્ય એમના કરતાં અનંતમે અંશે પણ નથી. પ્રભુમાં, ઈંદ્રાદિવડે પૂજનીયતા, કેવળજ્ઞાન, સર્વ જીવો પોતપોતાની ભાષામાં સમજી શકે એવી વાણીની લબ્ધિ અને પોતાની આસપાસ ૫૦૦ ગાઉમાં રોગનો અભાવ એ વગેરે અતિશય રૂપ જે મહાભાગ્ય છે તે ઈંદ્રાદિમાં નથી એ ભાવ અત્ર સમજવો. ૪

ગુણ સઘળા અંગે કર્યા, દૂર કર્યા સર્વ દોષ લાલ રે;
વાચક યશવિજયે થુણ્યો, દેખે સુખનો પોષ લાલ રે, જગ.૫

ભાવાર્થ:—(એ પ્રભુએ) સર્વ ગુણો સ્વાધીન કર્યા (છે), દોષ માત્ર દૂર કર્યા (છે); વાચક યશોવિજયજીએ (એ પ્રભુને) સ્તવ્યા (કે હે પ્રભુ ! અમોને) સુખની પુષ્ટિ કરો ! ૫

વિવેચન:—એ પ્રભુએ આત્માના જ્ઞાન, દર્શન તથા ચારિત્રાદિ અનંત ગુણો, સર્વ ઘાતી કર્મોનો નાશ કરી-ખપાવી પ્રકટાવ્યા છે-સ્વાંગે પ્રાપ્ત કર્યા છે. અને મિથ્યાત્વ, અજ્ઞાન, અવિરતિ, કામ, રાગ તથા દ્વેષાદિ અનંત દોષો-અવગુણો સર્વથા ટાળી દીધા છે-તેનો આત્યંતિક વિનાશ કર્યો છે-આત્મામાંથી કાઢી નાંખ્યા છે. એ પ્રભુની ઉપાધ્યાયજી મહારાજે સ્તુતિ-પ્રાર્થના કરીને યાચ્યું-માગ્યું કે હે પ્રભુ ! અમારા પ્રચ્છન્ન રહેલા આત્મગત ગુણોનું આપ પોષણ કરો-અમારા ગુણોનું આચ્છાદન કરીને રહેલાં કર્મોનો આત્યંતિક નાશ કરવા નેટલું સામર્થ્ય-બળ અમારામાં પ્રકટાવો અને એ રીતે અમારા આત્મિક ગુણોની પુષ્ટિ કરો ! અથવા આત્મિક સુખની પુષ્ટિ કરો. ૫



૨ શ્રી અજિતનાથ સ્વામીનું સ્તવન.

અજિત જિણુંદશું પ્રીતડી, મુજ ન ગમે હો બીજનો સંગ કે;
માલતી ફૂલે મોહિયો, કિમ બેસે હો બાવળતરૂ ભૂંગ કે, અ૦ ૧

ભાવાર્થ:—(મને) અજિત જિનેન્દ્ર સાથેજ પ્રીતિ (કરવી) ગમે છે બીજની સોખત મને ગમતી નથી, શું માલતીનાં પુષ્પમાં મોહ પામેલો ભ્રમર બાવળના ઝાડપર બેસે ? (ન બેસે.) ૧

વિવેચન:—ઉપસર્ગ પરિષદાદિ વડે નહિ જીતાયેલા એવા શ્રી

અજિતનાથ પ્રભુની સ્તુતિ કરતાં ઉપાધ્યાયજી મહારાજ ભવ્યજનો સમક્ષ અથવા સ્વગત કહેછે કે મને સાચી પ્રીતિ-ખરો પ્રેમ શ્રી અજિતનાથ પરમેશ્વર સાથે જાગ્યો છે તેથી એ પ્રભુ વિના અન્ય હરિહરાદિ દેવોની સંગતિ મને ગમતીજ નથી. કારણકે પ્રીતિ ઉત્પન્ન થવાનાં જે નિમિત્ત કારણો શ્રી અજિતનાથ પ્રભુમાં છે તેવાં ઉપરોક્ત અન્ય દેવોમાં નથી. ગુણ હોય ત્યાં સ્વાભાવિક પ્રીતિ થાય છે. ગુણની હીનતા હોય અને દોષો વર્તતા હોય ત્યાં પ્રીતિ ક્યાંથી થાય? આ બાબતના સમર્થનમાં અત્ર દૃષ્ટાંતો આપે છે કે-જે બ્રમર માલતીના પુષ્પની સુગંધથી આકૃષ્ટ થઈ તેમાં લુપ્થ થયેલો હોય તે બાવળના ઝાડ ઉપર બેસે? બાવળના ઝાડમાં માલતીના પુષ્પની જેમ બ્રમરને આકર્ષવા જેવો સુગંધ ગુણજ ક્યાં છે? કે જેથી બ્રમર તેના ઉપર વિશ્રાંતિ લેવા-સ્થિતિ કરવા લલચાય ! ૧

ગંગાજળમાં જે રમ્યા, કિમ છીલર હો રતિ પામે મરાળ કે;
સરોવર જળધર જળ વિના, નવિ ચાહે હો જગ ચાતક

બાળકે, અજિત ૦ ૨

ભાવાર્થ—શું ગંગાના જળમાં રમેલો રાજહંસ ખાઓચીયાના જળમાં આનંદ પામે? વળી મેઘના જળ વિના ચાતકનું બાળક સરોવરનું જળ (ચાહે?) ન ચાહે. ૨

વિવેચન:—ખીનું દૃષ્ટાંત કહે છે. ગંગાનદીના ખંડોળા અને નિર્મળ પાણીમાં વિહરેલો-કીડા કરેલો રાજહંસ ખાઓચીયાના ગંદા અને છીછરા પાણીમાં ક્યાંથી આનંદ પામે? વળી બાળ એવું ચાતક પક્ષી પણ વર્ષાદની ધારાના જળવિના સરોવર (પછી

ભક્તેને તે જલપ્રપૂર્ણ હોય) ના પાણીથી શું તૃપ્તિ પામે? ક્યાંથી તૃપ્તિ પામે! ચાતકબાળના ગળામાં એક છિદ્ર હોય છે તેથી તે ગમે તે જળાશયનું પાણી પીએ તોપણ તે (પાણી) તે છિદ્રદ્વારા બહાર નીકળી જાય છે—તેના પેટમાં ઉતરતું નથી, તેથી તે ખીચારાને તૃપ્તિ થતીજ નથી—તૃષા સદાને માટે રહે છે. વર્ષાઋતુ વખતે તે એવી રીતે તીર્થ—આડું—શયન કરીને પડી રહેછે કે જળધારા તેના છિદ્રદ્વારા તેના ઉદરમાં પહોંચે છે અને ત્યારેજ તે પૂર્ણ રીતે પોતાની તૃષા છીપાવી શકે છે. સ્થિતિ આમ હોવાથી તેને ખીજા જળાશયના જળથી તૃપ્તિ ન થાય એ દેખીતું છે. ૨

કોકિલ કલકૂજિત કરે, પામી મજરી હો પંજરી સહકારકે;
ઓછાં તરવર નવિ ગમે, ગિર્યાશું હો હોયે ગુણુનો.

પ્યાર કે, અજિત ૦ ૩

ભાવાર્થ:—કોયલ મનોહર આંખાનો મોર ખાધને મધુર શબ્દ કરેછે, તેને ઈતર વૃક્ષો ગમતાંજ નથી, મોહાટાઓની સાથેજ ગુણાનુરાગ થાય છે. ૩

વિવેચન:—કોયલ પક્ષી જ્યારે શ્રેષ્ઠતરૂં—આમ્ર વૃક્ષનો મોર ખાય છે ત્યારે તેનો પંચમ સ્વર અતિ સ્વચ્છ રૂપમાં ખીલી નીકળે છે. તે વખતનું તેનું ગાન—નાદ શ્રોતાઓના કાનને બહુ પ્રિય લાગે છે, જે અનુભવસિદ્ધ છે. આવી ગાનને ખીલવનારી સ્થિતિ—સ્વરને પૂર્ણ રીતે સુધારનારૂં સાધન જે વૃક્ષોમાં ન હોય તે વૃક્ષો પછી ભક્તેને શ્રેષ્ઠ વૃક્ષોની ગણનામાં ગણાતા હોય તોપણ તે કોયલને કશાં કામનાં—ઉપયોગનાં નથી. શું કોયલને તેના ઉપર પ્રીતિ

થાય ? નજ થાય ! કેમકે ગુણોવડે જેઓ મ્હોટા હોય તેવાઓની સાથેજ ગુણોની પ્રાપ્તિ અર્થે પ્રીતિ થાય છે. ગુણ વગરના જે હોય તે મ્હોટા ગણાય નહિ અને તેઓની સાથે પ્રીતિ પણ થાય નહિ એમ અત્ર કહેવાનો આશય છે. ૩

કમલિની દિનકર કર ગ્રહે,
વળી કુમુદિની હો ધરે ચંદ્રશું પ્રીત કે;
ગૌરી ગિરીશ ગિરિધર વિના,
નવિ ચાહે હો કમલા નિજ ચિત્તકે, અજિત ૦ ૪

ભાવાર્થ:—કમલિની (સૂર્યવિકાસી કમળ) સૂર્યનાં કીરણો-નેજ પ્રહણ કરેછે અને કુમુદિની (ચંદ્રવિકાસી કમળ) ચંદ્ર સાથેજ પ્રીતિ ધરાવે છે. પાર્વતી શંકરવિના (તથા લક્ષ્મી વિષ્ણુ વિના પોતાના ચિત્તથી બીજને) ચાહતી નથી.

વિવેચન:—ચોથું દૃષ્ટાંત કહેછે.—સૂર્યના ઉદયથી જેની વિકસ્વરતા થાય છે એવી કમલિનીને સૂર્ય વિના બીજું કોણ બીલવવા સમર્થ છે? સ્થિતિ એવી હોવાથી તે તેનેજ આદર આપે તો તે તદ્દન બનવા યોગ્ય છે. તેમજ ચંદ્રના ઉદયથી જેની વિકસ્વરતા થાય છે એવી કુમુદિની ચંદ્ર ઉપરજ પ્રેમ ધરાવે—અન્યની સામે દૃષ્ટિપાત પણ ન કરે તો તે પણ તેટલુંજ બનવા યોગ્ય છે. વળી પાર્વતી શંકરને અને લક્ષ્મી વિષ્ણુનેજ ચાહે છે તે પણ વાસ્તવિક છે. જેનાં મનોવાંછિત જેનાથી ફળે તે તેને ચાહે, બીજને ન ચાહે એમાં નવાઈ નથી. કદાપી ચાહે એમ ઘડીભર માનીએ તોપણ તેથી તેના (ચાહનારના) ઈષ્ટ કાર્યની સિદ્ધિ લેશ પણ થઈ શકતી

નથી. તો પછી પ્રીતિનું કળ શું ? માટે ન આહે તેજ ખરું છે. પ્રીતિ થવામાં અમુક વિશિષ્ટ હેતુ રહેલો હોય છે. હેતુ વિના કોઈ તરફ પક્ષપાત થવો સંભવતો નથી. આજ પ્રમાણે સીતાના રામચંદ્રજી ઉપરના પ્રેમનું તથા રાજીમતિના નેમિપ્રભુ ઉપરના પ્રેમનું દૃષ્ટાંત પણ અહીં ઘટી શકે તેમ છે. ૪

નિમ પ્રભુશું મુજ મન રમ્યું,

બીજશું હો નહિ આવે દાય કે;

શ્રી નયવિજય વિબુધ તણો,

વાચક યશ હો નિત નિત ગુણ ગાય કે, આજતં પ

ભાવાર્થ:—તે પ્રમાણે મારું મન પ્રભુ સાથે મળ્યું છે; (તેને) બીજની સાથે મેળ આવતોજ નથી. (તેથી) શ્રી નયવિજય પંડિતના શિષ્ય વાચક યશ નિરંતર (તેજ પ્રભુના) ગુણ ગાય છે. ૫

વિવેચન:—કર્તા મહાશયે ચાર ગાથામાં જણાવેલાં સર્વ દૃષ્ટાંતો ગણીએ તો તે આઠ થાય છે, તે આ પ્રમાણે:—લૂંગનું, મરાલનું, ચાતકનું, કોકિલાનું, કમલિનીનું, કુમુદિનીનું, ગૌરીનું અને કમલાનું. એ દૃષ્ટાંતો આપી એઓ એમ જણાવવા માગે છે કે આ આઠે (વ્યક્તિઓ, પદાર્થો) નાં પ્રીતિનાં ભાજનો—પાત્રો પણ આઠ છે (જે ગાથાઓ તપાસતાં સહજ જણી શકાય શકાય તેવાં છે), તે આઠનેજ પોતપોતાનાં હૃદયમાં તેઓ સ્થાન આપે છે અને એ આઠ વિના અન્ય કોઈની પણ દરકાર કરતા નથી; તેમ મારા મનમંદિરમાં પણ શ્રી અજિતનાથ પ્રભુ વિના અન્ય કોઈને સ્થાન મળે તેમ છેજ નહિ—એ પ્રભુ વિના અન્ય કોઈ સ્થાને મારું મન

રીઝ પામતુંજ નથી. હું જ્યારે અને ત્યારે એજ પ્રભુના ગુણગ્રામ કરી મારો અમૂલ્ય સમય સફળપણે વ્યતીત કરું છું—લક્ષ મૂલ્યવાળો ક્ષણ સાર્થકતા પૂર્વક નિર્ગમું છું. મારું સર્વસ્વ એજ છે અને મારું જન્મસાક્ષ્ય પણ એથીજ છે. પ્રીતિની આ સ્થિતિ અને એ પ્રસંગના આ ઉદ્ગારો ખાસ ધ્યાન દેવા લાયક તથા સદા સ્મરણમાં રાખવા યોગ્ય—હૃદયમાં કોતરી રાખવા યોગ્ય છે. ખરી પ્રીતિ આવીજ હોઈ શકે—આવીજ હોવી ઘટે, એથી અન્ય પ્રકારની પ્રીતિ એ સ્વાર્થમય પ્રીતિ છે અને તે સંસારવર્ધક હોવાથી ત્યાજ્ય છે. કર્તાએ આ ગાથામાં પ્રાંતે પોતાના ગુરૂનું નામ સૂચવ્યું છે જે સ્પષ્ટ હોઈ સમજવું સુગમ છે. ૫



૩ શ્રી સંભવનાથ સ્વામીનું સ્તવન.

સંભવ જિનવર વિનતિ, અવધારો ગુણજ્ઞાતારે;
ખામી નહિ મુજ ખીજમતે, કદીય હોશો ફળદાતારે, સં ૦ ૧

ભાવાર્થ:—હે સંભવ જિનેશ્વર! હે ગુણજ્ઞ પ્રભુ! (મારી) વિનતિ સ્વીકારો! મારી સેવા ચાકરીમાં ખામી નથી (તો આપ) હવે ફળના આપનારા ક્યારે થશો? ૧

વિવેચન:—ચોત્રિશ અતિશયોનો સંભવ (હોવાપણું) જેમને વિષે છે એવા સંભવનાથ પ્રભુની સ્તુતિ કરતાં સ્તુતિકાર કહે છે. હે સંભવ પ્રભુ! ભક્તિ કરનાર તરફથી થતી સેવા—ઉપાસના—આરાધનાના જાણનારે—સમજનારે તેવા ભક્તજનની કદર કરવી જોઈએ એમ જગતમાં પ્રવૃત્તિ છે તેથી હે ગુણજ્ઞ પ્રભુ! મુજ સે-

વડજનની એક નમ્ર ભાવે વિશ્વસિ-અરજ છે તે ઉપર લક્ષ્ય આપી-
તે ધ્યાન ઉપર લઈ તેની કૃણીભૂતતા થાય તેમ કરો ! હું આપની
અનન્ય ભાવે, પૂર્ણ શ્રદ્ધાપૂર્વક ભક્તિ કરું છું અને આશામાં ને આ-
શામાં સમય વ્યતીત કરું છું. એવી આશાથી કે પ્રભુ આજે પ્રસન્ન
શબ્દ-આજે મુજ રંક ઉપર કંઈના ભરેલો દષ્ટિપાત કરશે ! પણ
મારી એ આશા હજી કૃણીભૂત થઈ નથી તેથી હવે અઘૃય થ-
વાથી દીન ભાવથી આપને પૂછવા નેટલી અનુશા લઉં છું કે હું
આપની ખીજમત ઉઠાવું છું તેનું કૃણ આપ ક્યારે આપશો ?
મારી ખીજમતમાં કાંઈપણ ખામી છે એમ હું હવે માનતો નથી.
પ્રભુ ઉપર પૂર્ણ વિશ્વાસ હોય તોજ આવા પ્રકારની માગણી કરી
શકાય છે નહિતર એ પ્રશ્નને અવકાશજ મળતો નથી એટલું અત્ર
સમજવા યોગ્ય છે. ૧

કરજોડી ઉભો રહું, રાત દિવસ તુમ ધ્યાનોરે;
જે મનમાં આણો નહિ, તો શું કહીએ છાનોરે, સંભવ ૦ ૨

ભાવાર્થ:—દિવસ અને રાત હાથ જોડીને આપના ધ્યાનમાં-
(આપનું ધ્યાન ધરી) ઉભો છું. (તે હકીકત) ધ્યાન ઉપર ન દયો
(તો એકાંતમાં) છાની રીતે શું કહું ?—(એવી રીતે કહેવાતું
શું કૃણ ?) ૨

વિવેચન:—વળી હે પ્રભુ ! હું ખીજું સર્વ કાર્ય છોડી દઈ જા-
હેર રીતે માત્ર આપના ધ્યાનમાંજ મારો કાળ નિર્ગમન કરું છું.
ખીજાં સર્વ કાર્યોની ઉપેક્ષા કરી મારા મુખ્ય કાર્ય રૂપે આપના
ધ્યાનનેજ ગણું છું. આપ મારી આ સ્થિતિ પ્રત્યક્ષ જુઓ છો. આમ

છતાં પણ મારી આ અરજ આપ મન ઉપર ન દ્યો—એ માટે બે-
દરકાર થાઓ—એ બાબત કાંઈ વિચારજ ન કરો તો પછી આપનું
સ્વરૂપ વિચારી શકવાની પૂર્ણ સ્થિતિએ પહોંચ્યા પછી અને લોક-
લક્ષ તથા લોકલેખવહારનો ત્યાગ કર્યા પછી હવે આપને મારા
મનોવાંછિતની સિદ્ધિને માટે ખાનગીમાં શું કહેવું ? એ બાબત
મને કાંઈ સૂઝતું નથી. હાઈ માણસને કાંઈ અરજ કરવી હોય
તો તેને પ્રથમ ખાનગીમાં કહેવાય અને પછીથી લોકોની હાજરી
વચ્ચે કહેવાય અને તેમ છતાં અરજનો સ્વીકાર ન થાય તો પછી
ફરી ખાનગીમાં કહેવાથી કાંઈજ ફળ નથી, એવી લૌકિક પદ્ધતિ
છે અને કર્તાએ પણ એજ પદ્ધતિને અનુસરીને પોતાનું વક્તવ્ય
અત્ર જણાવ્યું છે. ૨

ખોટ ખજાન કે નહિ, દીણએ વાંછિત દાનોરે;

કરુણાનજર પ્રભુજી તણી, વાધે સેવક વાનોરે, સંભવ૦ ૧૦
ભાવાર્થ:—આપના ખજાનામાં ખોટ નથી તો ઇચ્છિત (વસ્તુ)
નું દાન આપો ! (જે) પ્રભુની દયા દૃષ્ટિ (હોય તોજ) સેવકનો
વાન (આત્મિક રંગ) વધે ૩

વિવેચન:—વળી હે કરુણાનિધિ ! હું જે વસ્તુની માગણી કરું
છું તેની આપના ભંડારમાં જરાપણ ઓછાશ-ઊણપ-ન્યૂનતા
નથી ! તેમ તે આપવાથી ખુટી જવાનો આપને ભય નથી કે
આપને એ બાબત વિચાર કરવો પડે ! માટે અં સેવકજન ઉપર
કૃપા લાવી તેની જે ઇચ્છા-માગણી આત્મિક ગુણો પ્રકટ કરાવી આ-
પવાની છે તે પૂરી કરો—તેના મનોરથ પૂરે, આપની કૃપા દૃષ્ટિ-મીઠી
નજર વિના એનું કાર્ય સિદ્ધ થવાનું નથી. એવી મહેરબાની હશે

તોજ મારી આત્મિક નિર્મળતા થશે અને પશ્ચાત્ ઉત્તરોત્તર-ક્રમે ક્રમે વધશે એમ આ સેવક પોતાના હૃદયમાં બરાબર-નિઃશંકપણે સમજે છે અને તેથીજ આટલી વિનવણી કરે છે તો એ ઉપર આપ જેવા મહાપુરુષે અવશ્ય ધ્યાન આપવું જોઈએ. ૩

કાળલખિ નહિ મતિ ગણો, ભાવલખિ તુમ હાથેરે;
લથડતું પણ ગજ બચું, ગાજે ગયવર સાથેરે, સંભવ. ૪

ભાવાર્થ:—‘ કાળલખિ ’ નથી (એમ) તમે ન ગણશો કેમકે આપના હાથમાં ભાવલખિ છે. લથડતું એવું પણ હાથીનું બચ્યું મોટા હાથીની સાથે ગાજે છે. ૪

વિવેચન:—હે ભગવન્! આપ કદાચ એમ ગણુશો કે ‘ અત્યારે મોક્ષગમનને યોગ્ય કાળ નથી.’ એટલે કાળલખિ નથી તો હું આપને નમ્રતાથી જણાવીશ કે કાળલખિની જરૂર નથી કેમકે આપની પાસે ભાવલખિ છે—મોક્ષગમન યોગ્ય આત્મ-શક્તિ આપને તો વ્યક્ત-પ્રકટ થયેલી છે તો એમાંથી જરૂર જેટલી શક્તિ મને આપો! એથી માંડે કાર્ય પણ સિદ્ધ થશે! વળી આપ વિચાર કરીને જુઓ કે જે હાથીના બચ્યામાં ચાલવા જેટલી શક્તિ હોતી નથી—જેની સ્થિતિ ડગમગ હોય છે—જેના પગ જમીન ઉપર ટકતા નથી તેજ બચ્યું જ્યારે મોટા હાથીની સમીપમાં હોય છે ત્યારે કેવું ગાજે છે? તેના અંગમાં કેટલો ઉત્સાહ તથા તેના પગમાં કેટલું જોર—સામર્થ્ય આવે છે? તેજ મુજબ આપ મારામાં શક્તિ પ્રેરો!—પ્રોત્સાહન મૂકો! એટલે હું પણ સહેજે ઈષ્ટ સ્થાનપ્રતિ ગમન કરી ત્યાં પહોંચી શકીશ! ૪

દેશો તો તુમહિ ભલું, બીજા તો નવિ (બીજા એર ન) બચુરે;
વાચક યશ કહે સાંઈશું, કૃણશે એ મુજ સાચુરે, સંભવ. ૫

ભાવાર્થ:—(જે) દેશો તો, આપજ ભલું (દેશો), બીજાને
હું યાચવાનો નથીજ, વાચક યશ સ્વામીને કહે છે કે મારો એ
(નિશ્ચય) ખરેખર કૃણશે ૫

વિવેચન:—હે કૃપાનિધાન ! મને એક બાબતની ચોક્કસ ખાત્રી
છે કે હું જે માણું છું તે ભલી વસ્તુ જો દેશો તો આપજ
દેશો ! આપ વિના અન્ય કોઈ પણ તે આપવા સમર્થ નથી !
આપ વિના અન્ય કોઈની પાસે તે વસ્તુજ નથી તો પછી તે આપે
ક્યાંથી ? અને તેઓની પાસે તે બાબત યાચના કરવાથી કૃણ પણ
શું ? મને એવો નિશ્ચય હોવાથી હું બીજા કોઈની પાસે યા-
ચના કરવા જવાનો પણ નથી. આપની સમક્ષજ દઢતાથી ઉભો
છું. એવા વિશ્વાસથી કે જહેલા મોડા પણ આપજ કૃણદાયી થશો.
વાચક મહારાજ અંતે સાંઈને—પ્રભુને—શાંત યોગીશ્વરને કહે છે કે
મારો ઉપર કહેલો નિશ્ચય—ઉપર જણાવેલી ટેક—પ્રતિજ્ઞા અંતે—ગમે
ત્યારે પણ કૃણશે ! કૃણશે !! ને કૃણશેજ !!! એમાં લેશ પણ અ-
સત્ય—ખોટું કે શંકા રાખવા જેવું નથી. ૫



૪ શ્રી અભિનંદન સ્વામીનું સ્તવન.

દીઠી હો પ્રભુ દીઠી જગગુરુ તુજ,
મૂરતિ હો પ્રભુ ! મૂરતિ મોહન વેલડીજ;

મીઠી હો પ્રભુ ! મીઠી તાહરી વાણુ,
લાગે હો પ્રભુ ! લાગે જેસી સેલડીજી. ૧

ભાવાર્થ:—હે પ્રભુ ! હે જગદ્ગુરુ ! મેં મોહનવેલ સમાન તમારી મૂર્તિ જોઈ, અને હે પ્રભુ ! તમારી વાણી મને શેરડીના રસ જેવી મીઠી લાગે છે ૧

વિવેચન:—દેવેન્દ્રો વડે જેમનું અભિનંદન-હર્ષથી વધાવી લેવું થાય છે એવા અભિનંદન પ્રભુની સ્તુતિ કરતાં રચયિતા મહાશય કહે છે. હે પ્રભુ ! હે ત્રણ જગતના તારક ! આ પંચમ કાળમાં જિનમૂર્તિ અને જિનવાણી એ ઝેનોજ આધાર છે. તે જાને વાનાં મેં પ્રાપ્ત કર્યાં. તમારી મોહનવેલ સમાન મનોવાંછિતને આપનારી, મોહક અને આકર્ષક પ્રતિકૃતિ (પ્રતિમા) મેં જોઈ. તેથી મને ત્રણે હર્ષ થયો. (એક શબ્દના બે વાર ઉચ્ચારણે ભાવની વૃદ્ધિ કરવા અર્થે સમજવાં.) વળી હે પ્રભુ ! તમારી શાંત રસોત્પાદક, વૈરાગ્યજનક, મોહોચ્છેદક અને સંસારતારક વાણી-વચનામૃત-વા-ગ્ધારા મને શેરડીના રસ જેવી અતિ મિષ્ટ લાગે છે—ફરી ફરી તેનો આસ્વાદ લેવાનું મન થાય છે, અને ફરી ફરી તેનું શ્રવણ કરતાં છતાં તૃપ્તિ થતી નથી—શ્રવણેચ્છા અતૃપ્તજ રહ્યા કરેછે. ૧

જાણું હો પ્રભુ ! જાણું જન્મ કયત્ય,
જે હું હો પ્રભુ ! જે હું તુમ સાથે મિલ્યોજી;
સુરમણિ હો પ્રભુ ! સુરમણિ પામ્યો હત્ય,
આંગણે હો પ્રભુ ! આંગણે મુજ સુરતરૂ ફળ્યોજી. ૨

ભાવાર્થ:—હે પ્રભુ ! હું તમારા સાથે મળી ગયો તેથી હું મારો જન્મ કૃતાર્થ જાણું છું. અને મને હાથમાં ચિંતા-મણિ રત્ન મળ્યું તથા મારા આંગણામાં કદવૃક્ષ ફળ્યો (એમ હું સમજું છું).

વિવેચન:—હે દીનનાથ ! તમને મળવાથી હું તમારા સ્વરૂપને પામી ગયો—કોઈ અંગે તન્મય થઈ ગયો, તેથી મારું ઉચ્ચ ભાગ્ય જાણું એમ હું સમજું છું અને મહા પુન્ય યોગે મનુષ્ય ભવ પ્રાપ્ત કર્યો તેની સાચી સફળતા થઈ એમ માનું છું. વળી ચિંતા-મણિ રત્ન (જે ચિંતિત વસ્તુ પૂરી પાડે છે તે) વગર પ્રયાસે હાથમાં આવી ચડ્યું એમ માનું છું અને ઇચ્છાનુસાર ભોગસામગ્રી પૂરી પાડનાર કદવૃક્ષ સ્હેજે મારા ઘરના ફળીયામાં ઉગ્યું એમ હું સાચી રીતે માની શકું છું. ૨

જાગ્યા હો પ્રભુ ! જાગ્યા પુણ્ય અંકુર,
માગ્યા હો પ્રભુ ! મુહ માગ્યા પાસા ઢળ્યાજી;
વૂડ્યા હો પ્રભુ ! વૂડ્યા અમીરસ મેહ,
નાડા હો પ્રભુ ! નાડા અશુભ, શુભ દિન વળ્યાજી. ૩

ભાવાર્થ—હે પ્રભુ ! મારા પુણ્યના અંકુર પ્રકટ્યા, મોઢે માગ્યા પાસા પડ્યા, અમૃત રસના મેદ વર્ષ્યા, નામળા દિવસ દૂર થયા અને સારા દિવસો આવ્યા (એમ હું માનું છું). ૩

વિવેચન:—ખીજી ગાથા સાથે આ ગાથાનો સંબંધ છે. ખીજી ગાથામાં કહ્યા પ્રમાણે કર્તા પ્રભુસ્વરૂપને પ્રાપ્ત થવાથી ખીજું

શું શું થયેલું માને છે ? તે કહે છે. માત્ર સમ્યક્ત્વની પ્રાપ્તિ થતાં જેટલે અંશે પ્રભુના સ્વરૂપની પ્રાપ્તિ થાય તેટલા પૂરતીજ તે સંખંધી હકીકત અહીં જણાવી છે, પૂર્ણરૂપે નહિ. ‘પુન્યના અંકુર જાગ્યા’ એ કથનથી આ બાબતને પુષ્ટિ મળે છે, એ વિચારવાથી સમજી શકાય તેવું છે. એમ ન હોત તો ‘પુન્ય સંપૂર્ણ રીતે જાગ્યું’ એમ લખત, ‘અંકુર જાગ્યા’ એમ ન લખત. ‘પુન્ય’ નો અર્થ ‘શુભ કર્મ’ થાય છે. શુભકર્મ પુષ્ટ થાય તો તે મુક્તિ મેળવવામાં સહાયકારક થઈ પડે છે—સામગ્રી મેળવી આપે છે. હે પ્રભુ ! મારા પુન્યના અંકુર પ્રકટ્યા (અંકુર પ્રકટે એટલે પછી જોલું કે મોડું રૂળ બેસેજ એમ ચોક્કસ વિશ્વાસ રાખી શકાય છે), મોઢે માગ્યા પાસા પડ્યા (‘આટલા દાણા પડજો’ એમ કહેવાની સાથે તેટલાજ પડે તે), અમૃત રસના વર્ષાદ્રી વૃષ્ટિ થઈ (અમૃતરૂપ જળ વરસે તેથી વિપુલ ધાન્યાદિની નિષ્પત્તિ થાય તથા અમૃતના લેશ માત્ર પાનથી અમરતા પ્રાપ્ત થાય એમ અન્ય મતમાં મનાય છે), નળળા દિવસો—દુઃખના દહાડા પસાર થઈ ગયા—આલ્યા ગયા અને સારા—સુખના દિવસો આવ્યા—પ્રાપ્ત થયા એમ હું મારું હું. અજ્ઞાનાવસ્થા દૂર થઈ અને સ્વરૂપને ઓળખવાની સ્થિતિ પ્રાપ્ત થઈ, એવો અર્થ પણ અત્ર લઈ શકાય છે. ૩

ભૂખ્યા હો પ્રભુ ભૂખ્યા મળ્યા ધૃતપૂર,
તરશ્યા હો પ્રભુ તરશ્યા દિવ્ય ઉદક મિલ્યાંજ;
થાક્યા હો પ્રભુ થાક્યા મળ્યા સુખપાલ,

ચાહતાં હો પ્રભુ ચાહતાં સગજન હેજે કહ્યાણ. ૪

ભાવાર્થ—હે પ્રભુ ! (એમ) ભૂખ્યાને ઘેવર મળ્યા, તરશ્યાને અમૃત મળ્યું, થાકેલાને પાલખી મળી અને જે સ્વજનોને મળવાની ઇચ્છા હતી તે સ્વજનો હેતુપૂર્વક મળી ગયા (એમ હું માનું છું.) ૪

વિવેચન:—આનો સંબંધ પણ ખીજી ગાથા સાથે છે. હે પ્રભુ વળી હું એમ માનું છું કે ભૂખ્યા મનુષ્યને ઘેવરનું લોજન મળ્યું. ભૂખ્યાને સૂકો રોટલો પણ સાકર જેવો લાગે તો ઘેવર જેવી ઉત્તમ ગણાતી ચીજ મળે તો તેથી થતા આનંદની તો વાતજ શી કરવી !), તૃષાતુરને દેવતાઈ જળ (અમૃત) મળ્યું (સામાન્ય પાણી કરતાં અમૃતના પાનથી અતિ-ઘણી તૃપ્તિ થાય એ કહેવાની જરૂર નથી.), થાકેલા માણસને પાલખી મળી ખાડાખડીયા તથા પથ્થર અને ટેકરાવાળી ભૂમિ ઉપર રગશીયું ગાડું મળે તો તે પણ થાકેલા માણસને એક આશીર્વાદ રૂપ થઈ પડે તો પછી પાલખી-સુખાસન મળે તેથી તેને જે વિશ્રાંતિ પ્રાપ્ત થાય તેનું તો વર્ણનજ શું કરવું !) અને ઇચ્છા કરવાની સાથેજ સ્વજનો મળી ગયા એટલુંજ નહિ પણ તેઓ ખરા હેતુપૂર્વક મળ્યા એમ હું માનું છું. કૃપાળુ અને પરોપકાર કરવાના સ્વભાવવાળા—એ અર્થેજ પોતાનો જગતને વિષે જન્મ છે એમ માની વર્તનારા સ્વજનો એટલે સંત પુરૂષો નાસીપાસ થઈ ગયેલા—હિંમત હારી બેઠેલા દુઃખી મનુષ્યોને આશ્વાસન—ઘૈર્ય આપી તેની મૂંઝવણ—આપત્તિ માત્ર દૂર કરે છે. એમનો મેળાપ થાય અને એઓ આપણી સાથે હુળીમળી જાય તો એમની સોજતથી આપણું ખરેખરું કલ્યાણ થાય છે. દરેકે પોતાના હિતાર્થે આવા સંતજનને શોધી કાઢી તેની ત્રિકરણ યોગે ભક્તિ કર-

જામાં સદા તત્પર રહેવું એ ખાસ જરૂરનું છે. એ પ્રમાણે થાય તો પછી આપણને સંસારમાં ડૂબવાનો ભય બહુ ઓછો રહે છે. ૪

દીવો હો પ્રભુ ! દીવો નિશા વન મેહ,
સાખી હો પ્રભુ ! સાખી થળે જળ નૌ મળીજી;
કલિયુગે હો પ્રભુ ! કલિયુગે દુલ્લહો તુજ,
દરિશન હો પ્રભુ ! દરિશન લઈ આશા ફળીજી. ૫

ભાવાથ—વળી હો પ્રભુ ! જેમ રાત્રિમાં દીવો મળ્યો, જંગ-લમાં ઘર મળ્યું, મરૂસ્થળમાં આમ્રવૃક્ષ મળ્યું અને જળમાં નૌકા મળી તેમ આ યુગમાં દુર્લભ એવું તમારું દર્શન અથવા સમ્યક્ત્વ મળ્યું એટલે મારી સર્વ આશા ફળી (એમ હું માનું છું). ૫

વિવેચન:—આનો સંબંધ પણ પૂર્વની પેઠે સમજવો. ઘોર અંધકારમય રાત્રિ સમયે દીપક મળ્યો—ઘન મેઘઘટા છવાઈ—વ્યાપી રહી હોય, માર્ગ સૂઝતો ન હોય, ઠાકરો ખવાતી હોય તેવી અંધકારમય રાત્રિના વખતે જળહળતો દીપક મળ્યો, નિર્જન વનમાં આસાચેશ—વિશ્વાંતિ લેવા અર્થે ઘર મળ્યું—ભયંકર અટવીને વિષે વર્ષાદ પુષ્કળ પડતો હોય અને પાસે છત્રી ન હોય અથવા સૂર્ય પૂર્ણ તપતો હોય, ભૂમિ રેતાળ હોય અને પગમાં ઉપાનહ (પાદરક્ષક) ન હોય તેવી આકુલ વ્યાકુલ સ્થિતિમાં રીતજળ જળ અને સુંદર ફળફૂલવાળા ભગીચા સહિત ઘર મળ્યું, મારવાડ દેશમાં જેની કૃષિતિજ નથી એવા આંખાના બાડની પ્રાપ્તિ થઈ (જે ગ્રીષ્મ ઋતુમાં કદાચિ નજ મળતી હોય તે મળે તેથી અત્યંત

આહ્વાદ થાય એ સ્વાભાવિક છે) અને સમુદ્રના જળમાં પડેલા અને ઉપર તરી આવી જાયવા માટે વલખાં મારતા—તરફડીયા ખાતા માણસને વહાણ મળ્યું, એમ હું માનું છું. આ દુષ્કર્મ પંચમકાળમાં દુષ્પ્રાપ્ય—બહુ મુશ્કેલીથી પ્રાપ્ત થઈ શકે એવું તમારું દર્શન હું પામ્યો તેથી મારી દીર્ઘ કાળની સર્વ આશા ફળવતી થઈ એમ હું નિઃશંકપણે માની શકું છું. ૫

વાચક હો પ્રભુ ! વાચક યશ તુમ દાસ,
વિનવે હો પ્રભુ ! વિનવે અભિનંદન સુણોજી;
કહી (દી)એ હો પ્રભુ ! કહીએ મ દેશો છેહ,
દેજે હો પ્રભુ ! દેજે સુખ દરિશન તણોજી. ૬

ભાવાર્થ—હે અભિનંદન પ્રભુ ! તમે સાંભળો ! વાચક યશ તમારો દાસ એ પ્રમાણે વિનવે છે કે હે પ્રભુ ! હવે મને ક્યારે પણ છેહ ન દેશો અને દરિશનનું સુખ આપજો. ૬

વિવેચન:—હે સ્વામી ! તમારો અનન્ય સેવક—જેણે આપ એકનેજ નાથ તરીકે સ્વીકાર્યા છે માટે આપનો ખાસ કૃપાપાત્ર સેવક વાચક યશ ઉપર કદા પ્રમાણે જણાવીને છેવટે વિનતિ કરે છે કે હે પ્રભુ ! તમે એક વાર મને દર્શન આપ્યું છે તો હવે કહી પણ મને છેહ ન દેશો અથવા સમક્રિતને આવરનારાં કર્મરૂપ આવરણોને દૂર કરીને મહા પ્રયાસે મેં તમારું દર્શન એટલે સમક્રિત સેળવ્યું છે તો તેથી હું ક્યારે પણ પતિત ન થાઉં—એ દર્શન શુભાવી ન બેસું, એટલી કૃપા આપ અવશ્ય કરજો—વારંવાર ભવો-

ભવમાં મને દર્શન આપજો અને તેનીજ સાથે મને ઉચ્ચતમ કો-
લેનું સમ્યક્ત્વ પ્રાપ્ત કરાવી તેથી પરંપરાએ મળતું જે દર્શનરૂ-
પકું સુખ (મોક્ષ ફળ) તે મને આપજો (પ્રાપ્ત થયેલું ક્ષયોપ-
શમ સમ્યક્ત્વ ચાલ્યું ન જતાં તે ક્ષાયિકના રૂપમાં ફેરવાઈ જાય
એવી માગણી અત્ર કર્તાએ કરેલી સમજાય છે). તે સાથે પ્રભુના
દર્શનસંબંધી-જિનર્થિનના દર્શનસંબંધી સુખ પણ નિરંતરને
માટે ઇચ્છ્યું છે. ૬



૫ શ્રી સુમતિનાથ સ્વામીનું સ્તવન.

સુમતિનાથ ગુણશું મિલીજી, વાધે મુજ મન પ્રીતિ;
તેલખિંદુ જેમ વિસ્તરેજી, જળમાંહે ભલી રીતિ,
સૌભાગી જિનશું લાગ્યો અવિહડ રંગ. ૧

ભાવાર્થ:—સુમતિનાથ પ્રભુના ગુણ સાથે મળીને જેમ જળમાં
તેલનું ટીપું સારી રીતે વિસ્તારને પામે છે; તેમ (એ પ્રભુ ઉપર)
મારા મનમાં પ્રીતિ વધે છે. સૌભાગ્યવાન પ્રભુ સાથે મને (પ્રી-
તિના) ખસી ન શકે તેવો રંગ લાગ્યો છે. ૧

વિવેચન:—શોભન (રૂડી, સારી) છે માત (બુદ્ધિવિલાસ)
જેની એવા સુમતિનાથ પ્રભુની સ્તુતિ-ગુણઆમ કરતાં કર્તા મહા
પુરૂષ કહેછે-વિચારે છે કે, સુમતિનાથ પ્રભુના સફૂત ગુણો સંબંધી
વિચારણા કરતાં, તેમાંજ તક્ષીન-એકાગ્ર થતાં મારા મનનો આંત-
રિક રાગ એ પ્રભુ પ્રત્યે પ્રતિસમય વધતોજ જાય છે. આ આ-

થામાં તથા અન્ય ગાથાઓમાં આવા સમર્થનમાં કવિ દ્વષાંતો આપે છે. જેમ પાણીમાં તેલનું એકે ટીપું પડ્યું હોય તે તત્કાળ તેમાં સર્વત્ર ફેલાઈ જાય તેમ મારા મનમાં પ્રભુ પરની પ્રીતિ પણ વૃદ્ધિને પામે છે. સૌભાગ્ય નામકર્મના ઉદયવાળા અને તેથીજ સર્વજનને ઇષ્ટ એવા પ્રભુની સાથે મને કોઈ પણ પ્રત્યક્ષ-વિ-ધ્નથી રોકાઈ ન શકે-ફર પણ ન થઈ શકે એવો પ્રીતિનો રંગ લાગ્યો છે. એ રંગ ઉતારી નાંખવા કોઈ મારા ઉપર સુક્તિ, પ્ર-સુક્તિ કે ઇન્દ્રજાળ આદિના પ્રયોગો કરે તોપણ તે રંગમાં ફેરફાર થઈ શકે તેમ નથી એવો તે સચોટ રંગ છે. ૧

સજ્જનશું જે પ્રીતડીજી, છાની તે ન રખાય;

પરિમલ કસ્તૂરીતણેજી, મહીમાંહે મહકાય. સોભાગી. ૨

ભાવાર્થ:—સજ્જન સાથે થયેલી પ્રીતિ છાની રાખી શકાતી નથી. જેમ) કસ્તૂરીનો સુગંધ પૃથ્વી ઉપર મહકે છે-હાંક્યો રહેતો નથી (તેમ). ૨

વિવેચન:—ઉત્તમ પુરૂષો સાથે થયેલી પ્રીતિ સ્વાભાવિક રી-તેજ જાહેરમાં જણાઈ આવે છે-ખહાર પડે છે. ગુણોની પ્રાપ્તિને અર્થેજ એ પ્રીતિ થયેલી હોય છે તેથી ગુણાનુરાગી જનોને એ અંગે કશોજ ભય કે સંકોચ હોતો નથી. તેવી પ્રીતિને ગુપ્ત રાખ-વાનું તેમને કશું કારણ-પ્રયોજન પણ હોતું નથી, અત એવ તે પ્રીતિ પોતાના યથા સ્વરૂપમાં સર્વજ્ઞાતજ હોય છે. જેમ કસ્તૂરી (ઉપલક્ષણથી કેવડા આદિ) નો સુગંધ સ્વયમેવ પૃથ્વી ઉપર

મહકી-ખેકી રહેછે-છાનો રહી શકતો નથી તેમ આ પ્રીતિને અંગે
પણ સમજવા યોગ્ય છે-તે પણ છાની રહી શકતી નથી. ૨

આંગળીએ નવિ મેરૂ ઢંકાએ, છાખડિએ રવિતેજ;
અંજળિમાં 'જીમ ગંગ ન માએ, મુજ મન તીમ પ્રભુહેજ.
સોભાગી૦ ૩

ભાવાર્થ:—જેમ આંગળી વડે મેરૂ પર્વત (અને) છાખડી
વડે સૂર્યનો પ્રકાશ ઢંકાઈ શકાતો નથી (વળી) જેમ ખોખામાં
ગંગાનદી સમાઈ શકતી નથી તેમ મારા મનમાં પણ પ્રભુપ્રત્યેનો
સ્નેહ (સમાઈ શકતો નથી). ૩

વિવેચન:—વળી દૃષ્ટાંતો આપે છે. મેરૂ પર્વત આડી આં-
ગળી રાખવાથી તે કાંઈ ઢંકાઈ જતો નથી અને સૂર્ય સાચી
નહાની ટોપલી ધરી રાખવાથી તેનો પ્રકાશ અવરોધ જતો નથી,
વળી જેમ ગંગા નદીનું જળ બે હસ્તમાં ધારણ કરી શકાતું નથી-
સમાઈ શકતું નથી તેમ પ્રભુ ઉપર મને જે પ્રેમ જાગ્યો છે તે
મારા હૃદયમાં સમાઈ શકતો નથી-ઉછળી ઉછળીને બહાર આવે
છે. તાત્પર્ય એ છે કે પ્રભુ પ્રત્યે મારા અંતઃકરણમાં જે પ્રેમ પ્ર-
કટ્યો છે તે આટલે દરજ્જે અમાપ-હૃદ વગરનો-અત્યંત છે. ૩

હુઓ છીપે નહિ અધર અરૂણ જીમ, ખાતાં પાન સુરંગ;
પીવત ભરભર પ્રભુ ગુણ પ્યાલા, તીમ મુજ પ્રેમ અભંગ.
સોભાગી૦ ૪

ભાવાર્થ:—સુરંગી (નાગરવેલનું) પાન ખાતાં જેમ હોઠની રક્તતા છાની રહી શકતી નથી (તેમ મારા પ્રેમની સ્થિતિ છે), (મમ દૃઢ્યગત) પ્રભુગુણ (રૂપ રસમાંથી) ખ્યાલાઓ ભરી ભરીને પીવામાં આવે તેમ તેમ મારો પ્રેમ અભંગ (ન ખૂટે એવો થાય છે). ૪

વિવેચન:—જેમ કાથો ચૂનો ચોપડેલું નાગરવલ્લિનું પાન ખાતાં માણસના હોઠ લાલ થઈ જાય અને તે કોઈ પણ જોનારની દૃષ્ટિથી છાના રહી શકતા નથી તેમજ પ્રભુ ઉપરનો પ્રેમ પણ તેના જેવી સ્થિતિવાળો છે—કોઈની જાણ બહાર રહે તેવો નથી. મારી દૃઢ્યગૂહામાં પ્રભુ-ગુણ રૂપ રસ એટલો બધો ભરેલો છે કે તેમાંથી ખ્યાલાઓ ભરી ભરીને પીવામાં આવે—તેનો વારંવાર આસ્વાદ લેવામાં આવે તોપણ તે (પ્રેમરસ) ક્યારે પણ ખૂટતોજ નથી અને આગળ વધીને કહું તો તે તેમ કરવાથી ઉલટો વધતોજ જાય છે એવો આ અભંગ પ્રેમ છે. ૪


ઢાંકી ઈક્ષુ પરાળશું જી, ન રહે લહી વિસ્તાર;

વાયક યશ કહે પ્રભુ તણોજી, તીમ મુજ પ્રેમપ્રકાર. સોં પ

ભાવાર્થ:—વિસ્તારને પ્રાપ્ત થયેલી શેરડી (પોતાની ઉપર ઉગેલાં) પાંદડાંને લીધે ગુપ્ત રહેતી નથી તેમ વાયક યશ કહે છે કે પ્રભુ ઉપરના મારા પ્રેમનો પ્રકાર તેવો છે. ૫

વિવેચન:—જીવાર, બાજરી કે ઘઉંના છોડ ઉગ્યા હોય તો ફરથી ‘આ જીવાર, બાજરી કે ઘઉં છે?’ એ બાબત નિર્ણય થઈ શકતો નથી. પણ શેરડી ઉગી હોય—વૃદ્ધિ પામેલી હોય અને તેનાં

પાંદડાંથી-પડછાથી આમ્બાદિત હોય તોપણ તે છાની રહી શકતી નથી અર્થાત્ આ શેરડીજ છે એમ દૂરથી પણ જણાઈ આવે છે, તેજ પ્રકારે ઉપાધ્યાયજી મહારાજ કહે છે કે પ્રભુ ઉપરનો મારો પ્રેમ પણ કોઈથી રોકયો રોકાય તેવો નથી-અટકાવ્યો અટકે તેમ નથી-કોઈ પણ પ્રકારનો અવરોધ તેના ઉપર પોતાની સત્તા બે-સાડી શકે તેમ નથી. આ સ્તવનમાં જૂદાં જૂદાં સમીચીન દૃષ્ટાંતો આપી કર્તા પુરૂષે પોતાનો પ્રભુ ઉપર કેવો અને કેટલો અતુલ પ્રેમ છે ? તે વિસ્તારથી દર્શાવ્યું છે. ભવ્ય જીવોને તે વિચારણીય અને મનનીય છે અને પ્રભુ ઉપર પ્રેમ રાખવો હોય તો આવોજ રાખવો જોઈએ તેનું એ સૂચક છે. સ્તવનનો ભાવ બહુ સરળ અને આહ્વાદજનક છે. ૫



૬ શ્રી પદ્મપ્રભ સ્વામીનું સ્તવન.

પદ્મપ્રભ જિન જઈ અળગા રહ્યા, જહાંથી નાવે લેખોજ;
કાગળ ને મસી તીહાં નવિ સંપજે, ન ચલે વાટ વિરોધોજ,
સુગુણ સનેહારે કદીય ન વિસરે. ૧

ભાવાર્થ:—પદ્મપ્રભ પ્રભુ (અહીંથી) દૂર જઈને રહ્યા છે, ત્યાંથી પત્ર આવતો નથી, કાગળ અને સાહી ત્યાં મળતી નથી (તેમ કોઈ) માર્ગ વિશેષ ચાલતો નથી (તોપણ) સારા ગુણ-વાળા સોહી (પ્રભુ) ક્યારે પણ ભૂલાય તેમ નથી.

વિવેચન:—પદ્મના સમગ્ર સરખી છે રક્ત શરીરની કાંતિ જે-મની એવા પદ્મપ્રભ પ્રભુની સ્થિતિ તથા સ્વરૂપ કર્તા સ્વગત

વિચારે છે. આ છઠ્ઠા પ્રભુ, કર્મસમૂહથી મુક્ત થઈ-કર્મનો આ-
ભંતિક વિનાશ કરી, કર્મભારથી તદ્દન હલકા થઈ, સંસાર તથા
દેહ છોડી, સાંસારિક જનોથી જૂદા પડી, મોક્ષપુરીમાં જઈને વિ-
રાજ્યા છે. તે સ્થળથી તેઓની સ્થિતિ જાણી શકવાના સાધન
રૂપ પત્ર આવતો નથી, તેમ પત્ર લખવાનાં સાધનો કાગળ અને
શાહી ત્યાં મળતાં નથી. વળી ત્યાં પહોંચવા માટે વર્તમાન સમયે
આ ક્ષેત્રે રસ્તો પણ વહેતો નથી છતાં સમસ્ત શુણ્ણના નિધિ અને
એમના સ્વરૂપનું ધ્યાન કરનારા યોગીજનો ઉપર સ્નેહ રાખનારા
એ પ્રભુ મારા હૃદયમાંથી ક્યારે પણ વિસ્મૃત થતા નથી. એમના
શુણ્ણની છાપ મારા હૃદયમાં એવી સચોટ પડેલી છે કે ભવસાગ-
રથી તરવા માટે એ પ્રભુ વિના જગતમાં અન્ય પુષ્ટ આલંબન
કોઈ પણ નથી એવો મને દૃઢ નિશ્ચય થયેલો છે. ૧

છહાંથી તીહાં જઈ કોઈ આવે નહિ, જેહ કહે સંદેશોજી;
જેહનું મિલણું દોહીલું તેહશું, નેહ તે આપ કિલેશોજી, સુન્દર

ભાવાર્થ:—અહીંથી ત્યાં જઈ કોઈ આવતું નથી કે જે સં-
દેશો કહે (એ રીતે) જેમનો મેળાપ થયો દોહીલો હોય તેમની
સાથે સ્નેહ (રાખવો) તે પોતાને દુઃખરૂપ છે (આ ઓસંભારૂપ છે.) ૨

વિવેચન:—કદાચ મારી એવી ઇચ્છા થાય કે ત્યાં કોઈ મા-
ણસ મોકલી સંદેશો કહેવરાવી એમના સમાચાર મંગાવું ! પણ
વસ્તુ સ્થિતિ એવી છે કે અહીંથી ઘણા મનુષ્યો ત્યાં જાય છે ખરા
પણ ત્યાંથી પાછો સંદેશો આપવા કોઈ આવતું નથી-ત્યાં જના-

રને પુનરાવર્તનજ નથી, એ મોટી મૂંઝવણ છે. (આ કથનમાં ક્ષેત્ર અને કાળની વિવક્ષા લીધી નથી.) આ પ્રમાણે જેમનો મેળાપ થવો અતિ દુર્લભ હોય તેમની સાથે સ્નેહ શું રાખવો ? રાખવાથી કળ પશુ શું ? હું એમના તરફથી એમની સ્થિતિના સમાચાર મેળવવા ઇચ્છું—તેમને મળવા ઇચ્છું, પણ એ ઇચ્છા કોઈ રીતે ફળીભૂત તો થાય નહિ એટલે પરિણામે મને પોતાનેજ દુઃખ થાય; એજ એમના ઉપર સ્નેહ રાખવાનું કળ મને તો મળે છે, બીજું કળ મને તો કોઈ સૂઝતું નથી, છતાં હું એમને ભૂલી તો શકતો નથી. (આ અને આ પછીની જે ગાથાઓના વિચારો કર્તાએ વ્યાવહારિક દૃષ્ટિએ દર્શાવ્યા છે, એ વિચારતાં સમજી શકાય તેવું છે.) ૨

વીતરાગશું રે રાગ તે એક ધખો, ક્રીજે કવણ પ્રકારોજ;
ઘોડો દોડેરે સાહેબ *વાજમાં, મન નાણે અસવારોજ. સુ૦૩

ભાવાર્થ:—વીતરાગ પ્રભુથી એક પક્ષી રાગ કેવી રીતે કરવો ? માત્રીકની લગામ અનુસાર ઘોડો વેગમાં દોડ્યા કરે (પણ) તેના ઉપર સ્વારી કરનાર તે વાત મનમાંએ ન લાવે ! ૩

વિવેચન:—રાગ રહિત પ્રભુ સાથે એક તરફી રાગ (સ્નેહ) કેવી રીતે કરવો ? શામાટે કરવો ? તેથી લાભ શું ? હું એમને માટે બહુ તલસું ! કાગળ લખી સમાચાર મંગાવું ! કે માણસ મોકલી સંદેશ પહોંચાડી એ દ્વારા એમનાં સુખ દુઃખની સ્થિતિ બાજું ! કે શું કરું ! આ અને એવા બીજા અનેક વિચારો—ફિકર—ચિંતા

* ' કાળમાં-કાર્યમાં ' એવો પણ પાઠ છે.

કરું ! અને એમના ધ્યાનમાં એ હકીકત આવેજ નહિ ! એમને એ બાબતની દરકારજ નહિ ! તો હવે એમની સાથે સ્નેહ કરવાની બીજી કઈ રીતિ છે ? બીજો કયો ઉપાય છે ? એ મને દેખાતો-જણાતો નથી. આ તો એવું થાય છે કે સ્વાર ઘોડાને મંદ રીતે કે ત્વરિત રીતે ચલાવવા લગામ દ્વારા જે રીતે સૂચવે તે રીતે ઘોડા બીચારો પોતાને માટે કાંઈ પણ વિચાર કર્યા વિના, માત્ર માલીકની ઇચ્છાનેજ અમલમાં મૂકી ચાલે, દોડે પણ માલીકને તેની કાંઈ કદરજ નહિ ! તે બાબત કાંઈ ગણતરીમાં-લેખામાં કે હિસાબમાંજ ન આવે ! પ્રભુ અને મારી વચ્ચે આવીજ સ્થિતિ વર્તે છે—આવા પ્રકારનોજ સંબંધ ચાલુ રહેછે અને તેથી અઘૈર્ય થવાથી કોઈ વખત મને એવા એકપક્ષી સ્નેહથી કંટાળો પણ આવી જાય છે, પણ કોણ જાણે શું છે ? કયું એવું વિશિષ્ટ કારણ છે ? કે હું એમને સ્વપ્ને પણ ભૂલી શકતો નથી. ૩

સાચી ભક્તિરે ભાવન રસ કહ્યો, રસ હોય તીહાંદોય રીઝેજી,
હોડા હોડેરે બીહું રસ રીઝથી, મનના મનોરથ સીઝેજી. સુ. ૪

ભાવાર્થ:—(પ્રભુ સ્વરૂપની વિચારણા રૂપ) ભાવના રસને જ સાચી ભક્તિ કહેલી છે (પણ) જ્યાં રસ હોય ત્યાં બન્ને રીઝે છે (અને) એવા સ્પર્દાથી—અન્યોઅન્ય રસની રીઝથીજ મનના મનોરથ સિદ્ધ થાય છે. ૪

વિવેચન:—હું પ્રથમ વિચારો કરી ગયો એ જાણી કોઈ મને ઉપાલંભ આપે કે “ તારે તો પ્રભુ ઉપર હઠ શ્રદ્ધા પૂર્વક સાચી ભક્તિ રાખી એમના સ્વરૂપની વિચારણામાંજ તત્પર રહેવું ! (બીજા

ત્રીજા વિચારજ ન કરવા !) અને એમની ભાવના ભાવવી ! એ-
મના ગુણગ્રામ કરવા ! એથીજ તને ખરો રસ (આનંદ) ઉત્પન્ન
થશે ! એજ ખરો રસ છે ! ” તો તે મારે કબૂલ છે ! મારે એ
ખાખત કાંઈજ વાંધો નથી ! પ્રભુ મારી સાથે ગમે તેમ વર્તે છે !
છતાં મેં એમનું આજ પર્યંત વિસ્મરણ કર્યુંજ નથી ! પણ હું
હજી એક ખાખત સમજી શકતો નથી, તે સમજાવો ! તે એ છે કે
જ્યાં એવો પ્રેમરસ વર્તતો હોય ત્યાં બન્ને વ્યક્તિઓ રીઝે એમ
હોવુંજ જોઈએ ! હું રીઝું અને પ્રભુ ન રીઝે ! ઉત્તર ન આપે !
સામું પણ ન જૂએ ! એમ ન જ હોવું ઘટે ! બન્નેએ રીઝવું
જ જોઈએ ! પછી બન્ને વચ્ચે આનંદિત થવામાં હરીફાઈ થાય !
એક ચાહે તેથી અન્ય અધિક ચાહવાનું કરે, તે ઉપરથી પ્રથમ
વ્યક્તિ વળી ચાહનામાં આગળ વધે, એમ ઉત્તરોત્તર રાગ વધતો
જાય અને ત્યારેજ મનના મનોરથ ઈચ્છા પ્રમાણે ફળીભૂત થાય—પૂર્ણ
રીતે સિદ્ધ થાય ! બાકી એકતરફી રાગથી તો કાંઈજ ન વળે !
તેમ છતાં પણ એ ઉપકારી પ્રભુ મને ક્યારે પણ વિસ્મરતા તો
નથીજ ! એ કોઈ એમનો અપૂર્વ પ્રભાવ હશે ! એમ હું માનું છું. ૪

પણ ગુણવંતારે ગોઠે ગાજીએ, મહોટા તે વિશ્રામજી;
વાચક યશ કહે એહજ આશરે, સખ લહુ ઠામોઠામજી. સુખ

ભાવાર્થ:—પણ ગુણવાનની સોખવની હું ગાજું છું (કાશ્ફ
કે) મહાપુરુષો વિશ્રાંતિના સ્થાનરૂપ હોય છે. વાચક યશ કહે છે
કે એજ આશ્રયથી હું સ્થળે સ્થળે સુખ જઉં છું. ૫

વિવેચન:—ઉપર કહ્યા પ્રમાણે મેં જે વિચારો કર્યા તેને પ-
રિણામે મને હવે જણાય છે કે ગુણવાન પુરુષની સોખત હોય તો

તેથી નિર્ભયતા પૂર્વક ઉત્સાહ સાથે જગત્માં વિહરવાનું બને છે, કોઈ આપણને છેડી શકતું નથી, છેડવા આવનાર આપણી, ગુણવાન શિરછત્ર નીચેની સ્થિતિ—તેમની સંગતિ વિચારી કરે છે, દૂર ખસી જાય છે, નામ લેવાની પણ હિંમત ધરતો નથી, વાળ પણ વાંકો કરવા સમર્થ થતો નથી. એમના પ્રભાવથી—એમની ગોષ્ઠિથી જ જગત્માં ગાળ શકાય છે. એ સર્વ પ્રભાવ—માહાત્મ્ય એવા અપૂર્વ ગુણવાનનો જ છે; એવા મહાપુરૂષ તો આપણને વિસામારૂપ છે. જેમનું ચિત્ત પ્રભુભક્તિમાં લાગેલું છે, પ્રભુના ધ્યાનમાં એટલું છે તેમને કર્મરાજ કાંઈ જ કરી શકતો નથી—કર્મરાજનું તેના ઉપર કાંઈ જ જોર ચાલતું નથી એ ભાવ અત્ર સમજવા યોગ્ય છે. કર્તાને એ હકીકત ધ્યાનમાં હોવાથી કહે છે કે એ પ્રભુના જ આધારથી—અવલંબનથી હું આ જીવમાં સ્થળે સ્થળે સુખ પામું છું, એમના સ્વરૂપની વિચારણાથી આનંદમય થાઉં છું અને નવા નવા આત્મિક ગુણો પ્રાપ્ત થતાં—પ્રકટ થતાં તેથી ઉદ્ભવતા આનંદનો લોકતા થાઉં છું, પરબવમાં પણ એથી જ, ઉચ્ચતર સુખવાળી સ્થિતિ પ્રાપ્ત કરીશ અને પરંપરાએ એથી જ ઇષ્ટ કૃણ મેળવીશ એમ મને ચોક્કસ ખાત્રી—સંપૂર્ણ વિશ્વાસ છે, માટે જ હું પ્રથમથી કહેતો આવ્યો છું કે ગમે તે કારણ હોય પણ એ પ્રભુનું મને ક્યારે પણ વિસ્મરણ થતું જ નથી. જો કે પ્રથમ મને આનું કારણ સમજાયું નહોતું પણ અનેક વિકલ્પોને પરિણામે ખરું કારણ હવે સમજાયું, તેથી મારી મૂંઝવણ દૂર થઈ અને પ્રભુનું વિસ્મરણ ન થાય એવી મારી આંતરિક સ્થિતિને ટેકો મળવાથી મને હવે પારાવાર—અનવધિ આનંદોદ્ઘાસ—હર્ષોત્કર્ષ થાય છે. જ.

૭ શ્રી સુપાર્શ્વનાથ સ્વામીનું સ્તવન.

શ્રી સુપાસ જિનરાજ, તું ત્રિભુવન શિરતાજ;
આજ હો છાજેરે ઠકુરાઈ, પ્રભુ તુજ પદતણીજ. ૧

ભાવાર્થ:—હે શ્રી સુપાર્શ્વ જિનરાજ ! તું ત્રણ ભુવનના મ-
સ્તકના મુકુટ રૂપ છો, હે પ્રભુ ! તારા (તીર્થંકર) પદનું ઐ-
શ્વર્ય શાભી રહ્યું છે. ૧

વિવેચન:—રૂડાં છે એ બાબુનાં પડખાં જેનાં એવા સુપાર્શ્વ
પ્રભુની સ્તુતિ કરતાં પ્રભુને હૃદયેશીને-સંખોષીને કર્તા કહે છે. હે શર-
ણાળતપસલ શ્રી સુપાર્શ્વ પ્રભુ ! તું ત્રણ ભુવનના મસ્તકે મુકુટાલ-
કારરૂપ છો. જેમ મસ્તકે મુકુટ વિના અનુપ્ય કે રાજા શોભતો નથી
તેમ તારા વિના આ સ્વર્ગ, મૃત્યુ અને પાતાળ લોક શોભતા નથી-
નાયક વિનાના સૈન્યની જેવા નિસ્તેજ લાગે છે. તારા આધિપત્ય
વિના ત્રણ ભુવનની નીતિ રીતિ અસ્તવ્યસ્ત-અભ્યવસ્થિત વર્તે
છે. વળી હે પ્રભુ ! આજે તીર્થંકર પદવીની વિભૂતિ-શોભા, પૂર્ણ
એવ્ય સ્થાનરૂપ એવા તમને પામીને મોહક અને આકર્ષક રૂપે
પ્રકાશી નીકળી છે. તેવી શોભા તમનેજ ઘટે છે-શોભે છે. અન્ય
સ્થળે એવી શોભા હોતીજ નથી. અત્ર ‘આજ’ એ શબ્દ છદ્મસ્થા-
વસ્થાની પૂર્ણતા અને કૈવલ્યાવસ્થાની પ્રાપ્તિ સૂચવે છે. આ સ્તવ-
નમાં પ્રભુના અષ્ટ મહા પ્રાતિહાર્યના સ્વરૂપનું વર્ણન આપવામાં
આવ્યું છે કે જે પ્રભુની ઠકુરાઈ-બાહ્ય લક્ષ્મીરૂપ છે. ૧

દિવ્યધ્વનિ સુરકૂત્ર, ચામર છત્ર અમૂલ્ય;
આજ હો રાજેરે ભામંડલ, ગાજે દુંદુભિજી. ૨

ભાવાર્થ:—દિવ્યધ્વનિ, સુરવર્ણિત પુષ્પ, ચામર, અમૂલ્ય છત્ર (અને) ભામંડલ (એ પાંચ પ્રાતિહાર્યો) શોભી રહ્યાં છે (અને) દુંદુભિ ગાજી રહી છે. ૨

વિવેચન:—પ્રભુ માલકોશ રાગમાં ધર્મ દેશના-ઉપદેશ આપે છે તે વખતે પ્રભુની બન્ને બાજુએ રહી દેવતાઓ વાંસળીમાંથી નીકળે તેવા સ્વરથી તેમાં પૂરવણી-વૃદ્ધિ કરે છે, તેથી પ્રભુનો દિવ્ય અને અલૌકિક ધ્વની સમવસરણના પ્રાંત ભાગ સુધી વિસ્તરે છે. સમવસરણનું પ્રમાણ ચાર ગાઉનું હોય છે છતાં તેમાં કોડાગમે દેવતાઓ અને મનુષ્યો સમાઈ શકે છે, એ પ્રભુના અતિશયનું માહાત્મ્ય છે. ચાર નિકાયના દેવોએ વર્ષાવેલાં જળસ્થળનાં ઉપજેલાં ફલો આ સમવસરણમાં દીંચણ પર્થત સવળાં પથરાઈ રહે છે તથોપિ પ્રભુ પસાએ કિલામણા નહિ પામતા પુષ્પના જીવે ભવ્ય રીતે શોભે છે. દેવતાઓ પ્રભુની બન્ને બાજુ ચામર વીંજે છે. પ્રભુ પૂર્વાભિમુખે દેશના આપે છે પરંતુ બીજી ત્રણ દિશાએ વ્યંતરે તાદૃશ પ્રતિબિંબો કરેછે કે જેથી તેઓ ચાર મુખે દેશના આપતા હોય તેમ જણાય છે. ચારે તરફ બંને ચામર વીંજાય છે. વળી દેવતાઓ પ્રભુની ઉપર ત્રણ છત્ર ઉપરાઉપર (પહેલું મ્હોટું પછી ન્હાનું પછી ન્હાનું એ રીતે) ધરે છે. તે છત્રો મૂલ્ય ન થઈ શકે તેવાં અમૂલ્ય હોય છે. પ્રભુના મુખની ઋન્તિ અતિશય હોવાથી તેમની સામું જોતાં જોનારની દૃષ્ટિ અંજાઈ જાય છે તેથી તેમના મસ્તકની પાછળ દેવો ભામંડળ (તેજપુંજ) ની રચના

કરે છે. તેની ગોળ આકૃતિ હોય છે અને તેના સદ્ભાવથી પ્રભુના મુખ ઉપરનું તેજ તેમાં સંક્રમિત થાય છે એટલે પ્રભુની સામું જોઈ શકાય છે, તે ભામંડળ પ્રભુની પાછળ શોભી રહ્યું છે. આકાશમાં દેવતાઓ ઢુંઢુભિનો નાદ કરેછે—દેવતાઈ વાજી વગાડે છે. (આ ગાથામાં છ પ્રાતિહાર્ય કહ્યાં છે. બાકીનાં બે પાંચમી ગાથામાં કહેલાં છે.) ૨

અતિશય સહજના ચાર, કર્મ ખપ્યાથી અગ્યાર;
આજ હો કીધારે ઓગણીશે, સુર ગુણભાસુરેજી. ૩

ભાવાર્થ:—(આપને) જન્મથી—સ્વાભાવિક રીતે ચાર અતિશય હોય છે, કર્મના નાશથી (બીજા) અગ્યાર (અતિશય) થાય છે અને (વિનય, વિવેકાદિ ગુણોવડે) દીપતા-શોભતા દેવો વડે ઓગણીશ અતિશય કરાય છે. (કુલ ચોત્રિશ અતિશય પ્રભુને હોય છે.) ૩

વિવેચન:—આ ગાથામાં સર્વ મળીને ચોત્રિશ અતિશય પ્રભુને કેવી રીતે હોય છે તે ટુંકમાં બતાવ્યું છે, તેનો વિસ્તાર ગ્રંથાંતરથી જાણી લેવો. અહીં અતિશય શબ્દવડે, લૌકિક કોઈ પણ પુરૂષ કરતાં પ્રભુમાં જે બાહ્ય અપ્રતિમ શક્તિ વર્તે છે તે સમજવી. ૩

વાણી ગુણ પાંત્રિશ, પ્રાતિહારજ જગદીશ;
આજ હો રાજેરે દીવાજે, છાજે આઠશુંજી. ૪

ભાવાર્થ:—(આપની) વાણી પાંત્રિશ ગુણવાળી છે. જગત્પ્રભુ આઠ પ્રાતિહાર્યવડે વિરાજી રહ્યા છે, શોભી રહ્યા છે, (એ

પ્રાતિહાર્યો એમનેજ ઘટે છે.) ૪ (આજ શબ્દ માત્ર આવૃત્તિ-
૩૫ છે.)

વિવેચન:—પ્રભુની વાણીમાં પાંત્રિશ ગુણ હોય છે. અત્ર તેનો વિસ્તાર કયાં નથી પણ દુઃકામાં કહીએ તો એમની વાણીનો આશય સર્વ જીવો પોતપોતાની ભાષામાં સમજી શકેછે. એ ૩૫ ગુણ જ્ઞાસુએ અન્યત્ર જોઈ લેવા. અષ્ટ પ્રાતિહાર્યની શોભા એ પ્રભુનેજ ઘટે છે—એ પ્રભુજ આ ઠકુરાઈને યોગ્ય છે. અન્ય કોઈ દેવને એવી પ્રભુતા હોતીજ નથી, હોવી સંભવતીજ નથી, તો પછી તેની વિભૂષા તેનામાં હોયજ ક્યાંથી ? ત્રીજી ગાથામાં છ પ્રાતિહાર્ય વર્ણવ્યાં છે. બાકી રહેલા બે હવેની ગાથામાં કહે છે. ૪

***સિંહાસન અશોક, ખેડા મોહ લોક;**

આજ હો સ્વામીરે શિવગામી, વાચકયશ થુણ્યોજી. ૫

ભાવાર્થ:—સિંહાસન કે જેની ઉપર અશોક વૃક્ષ રહેલ છે તેની ઉપર વિરાજેલા (પ્રભુ) લોકોને મોહ પમાડે છે, એવા

* આ સ્તવનની છેલ્લી ત્રણ ગાથાઓ નીચે મુજબ હોવી સંભવિત છે ક્રમકે તેથી પ્રાતિહાર્યોનો ક્રમ બરાબર સચવાય છે.

સિંહાસન અશોક, ખેડા મોહ લોક;

આજ હો રાજેરે દીવાજે, જાજે આઠશુંજી. ૩

અતિશય સહજતા ચાર, કર્મ ખખ્યાથી અચાર;

આજ હો કીધારે ઓગણીશે, સુર ગુણ ભાસુરેજી. ૪

વાણી ગુણ પાંત્રિશ, પ્રાતિહારજ જમદીશ;

આજ હો સ્વામીરે શિવગામી, વાચકયશ થુણ્યોજી. ૫

શિવગામી પ્રભુની વાચક યશો સ્તુતિ કરી છે. સિંહાસન અને અશોક વૃક્ષ એ બે પ્રાતિહાર્ય મળી કુલ આઠ થયાં.) ૫

વિવેચન:—દેવો ચાર દિશાએ ચાર સિંહાસન રચે છે. તેની વચ્ચે પ્રભુથી બાર ગુણ ઉચો અશોક વૃક્ષ હોય છે. તેની છાયામાં સિંહાસન ઉપર બેસીને પ્રભુ દેશના આપે છે—લોકોને પ્રતિબોધે છે અને સાંભળવા આવેલી (ચાર પ્રકારના દેવ, ચાર પ્રકારની દેવીઓ, સાધુ, સાધ્વી, શ્રાવક અને શ્રાવિકા રૂપ) બારે પર્ષદાને મોહ પમાડે છે—પ્રેમ ઉત્પન્ન કરે છે. એ સમગ્ર પર્ષદા પ્રભુ તરફ આકર્ષાય છે—નીમેલે વખતે સમસ્ત ગૃહકાર્ય છોડી—અપૂર્ણ રહેવા દઈ પ્રભુની વાણી સાંભળવા દોડી આવે છે અને એ ક્રમે યાવત્ પ્રભુદેશિત મોક્ષમાર્ગ, પોતપોતાની યોગ્યતા અનુસાર, શક્તિને નહિ છૂપાવતાં, સમજીને, બહુ માનપૂર્વક સ્વીકારી—અહુણ કરી, પાળી, પ્રભુ સ્વરૂપ બની જાય છે—એમાંજ લીન થઈ જાય છે. એવા તદ્દલવમુક્તિગામી—મોક્ષે જનારા (મોક્ષે ગયેલા) પ્રભુની વાચક મહારાજાએ વાણીવડે સ્તુતિ કરી છે. ૫



૮ શ્રી ચંદ્રપ્રભ સ્વામીનું સ્તવન.

ચંદ્રપ્રભજિન સાહેબારે, તુમ છા ચતુરસુબાણ, મનના માન્યા;
સેવા જાણો દાસનીરે, દેશો પદ નિર્વાણ, મનના માન્યા.
આવો આવો રે ચતુર સુખભોગી, કીજે વાત એકાંત અભોગી;
ગુણગોડે પ્રકટે પ્રેમ, મનના માન્યા. ૧

ભાવાર્થ:—હે ચંદ્રપ્રભજિન ! હે સાહેબ ! તમે ચતુર, સુ-
જાણુ (અને) મનને પ્રિયછો, દાસની (કરેલી) સેવા જાણો છો
(તેથી) મોક્ષપદ આપશો. હે ચતુર ! (અને) સુખલોગી !
(પ્રભુ !) આવો ! આવો !! હે અલોગી ! (આપણે) એકાંતે
વાત કરીએ (કારણ કે એ પ્રકારે) ગુણની ગોષ્ઠિથી પ્રેમ પ્રકટે છે. ૧

વિવેચન:—ચંદ્રની કાંતિ સમાન છે ઉજ્જ્વલ કાંતિ જેની
એવા આઠમા પ્રભુની કર્તા સ્તુતિ કરે છે. હે ચંદ્રપ્રભ પ્રભો !
હે મહારાજ ! સાંસારિક સર્વ મનુષ્યોના વિચાર, ઉચ્ચાર અને આ-
ચાર આપ જોઈ, જાણી રહ્યાછો અને જીવ તથા પુદ્ગલના સમસ્ત
ધર્મો પણ આપને પ્રત્યક્ષ છે. એ દરેક ભાવોનું આપને જ્ઞાન હો-
વાથી આપ ચતુર-વિચક્ષણ છો. વળી આપ સુજ્ઞ છો તેથી જે સેવક
જનો આપની સાચી સેવા કરે છે તે આપના લક્ષ્ય બહાર નથી.
આપ એ સેવાનો બદલો યોગ્ય રીતે આપનારા છો. તેથી આપ
મને નિર્વાણપદ આપશો એવી મને ખાત્રી-વિશ્વાસ છે. હે ચતુર !
અને ખરા (શાશ્વત) આત્મિક સુખના લોકતા અને પૌદ્ગલિક
સુખના અલોકતા પ્રભુ ! આપ જરા એકાંતમાં મારા અંતરમાં
પધારો એટલે આપણે એકાંતે વાત કરીએ. મારા હૃદયગત ઉભ-
રાઓ હૃદય ખોલીને-લેહભાવ ટાળીને કાઢું. એ રીતે ગુણો મેળ-
વવા માટે કરેલા પવિત્ર પ્રયાસથી સાચો પ્રેમ પ્રકટે છે. અહીં
સેવકનેજ પ્રભુ સમક્ષ અંતર્ગત ગુહ્ય (ખાનગી વાત) કહેવાનું છે,
અને એમ કરી પ્રભુ ઉપર પ્રેમ પણ પોતાનેજ પ્રકટાવવાનો છે,
છતાં ભક્તિભાવથી પ્રભુને પણ પોતાની સાથે મેળવી લેવા માટે
છેવટનાં વચનો કહ્યાં છે. અહીં જે એકાંતમાં વાત કરવાનું કહ્યું
છે તે એટલા માટે કે જે કાંઈ કરવું તે આત્મસાક્ષીએજ કરવું

યોગ્ય છે. “આતમસાએ ધર્મ ત્યાં, લોકતણું શું કામ?; જન મન રંજન ધર્મનું, મૂલ ન એક બદામ” આ પ્રમાણેનું ઉત્તમ પુરૂષોત્તમ કથન પણ છે. પોતે થોડું કરેલું હોય તે કંઈ રીતે પ્રકટ થાય-બહાર આવે-લોકો જાણે, એ અર્થે દરેક પ્રયત્ન કરનારા અને એ ઇચ્છા સફળ થાય ત્યારેજ શાન્ત થનારાઓએ આ હકીકત ખાસ લક્ષ્યમાં રાખવા યોગ્ય છે. અહીં સેવક જને પ્રભુનેજ કહેવા યોગ્ય કહીને પ્રસન્ન કરવાના છે, તેથી લોકોને તે જણાવવાનો વિચાર પણ રાખવામાં આવ્યો નથી, એ સ્પષ્ટ સમજી શકાય તેવું છે. હૃદયગત ઉભરાઓ હૃદય ખોલીને કઢાય એ પ્રભુ પ્રત્યે પૂર્ણ ભક્તિ હોય ત્યારેજ બને અને એમ કરવાથી જે ગુણની ગોષ્ઠિ થાય તે અવશ્ય સાચા પ્રેમ પ્રકટાવે એમાં સંદેહ નથી. ૧

ઓહું અધિકું પણ કહેરે, આસંગાયત જેહ, મન
આપે ફળ જે આણુ કહેરે, ગિરઓ સાહેબ તેહ. મન

આવોં કીજેં ગુણં ૨

ભાવાર્થ:—જે બહુ હળી ગયેલા હોય (તે) ઓહું વતું પણ કહે (એ બનવા યોગ્ય છે). મહોટા પુરૂષ તેજ કહેવાય કે જે કદા વિના ફળ આપે ! ૨

વિવેચન:—જે પ્રભુ સાથેના વારંવારના સંબંધથી બહુ હળી ગયેલ હોય તે હળી ગયેલા બાળકની જેમ, માબાપ ગમે તેટલું આપે તોપણ ઓહું વતું કહે પણ તેથી જેમ માબાપ કાંઈપણ મનમાં લાવતા નથી તેમ આપે પણ અમારે માટે મનમાં લાવવું નહિ.

વળી એવો હળી ગયેલો પ્રાર્થક પોતાને જેમ આવડે તેમ કહી નાંખે. પ્રભુ આગળ શું કહેવું ? કેટલું કહેવું ? કેવી રીતે કહેવું ? એનું જ્ઞાન ન હોવાથી કવચિત્ કહેવા યોગ્યથી એણું કહે અને કવચિત્ વ્યર્થ વિસ્તાર કરી વિશેષ પડતું પણ કહી નાંખે. પ્રશસ્ત રાગ-ભક્તિભાવ વડે પ્રાર્થના કરવા માંડે ત્યારે પોતે શું બોલે છે તેનું તેને ભાન ન રહે એ સંભવિત છે, પરંતુ સાંભળનાર ગુરૂજન ભક્તજનની આ સ્થિતિ બાણતા હોવાથી તેઓને એ બાબત લેશ પણ ખોટું લાગતું નથી. પણ કર્તા કહે છે કે હું તો એમ કહું છું કે એમાં કહેવાની-માગવાની જરૂર શી છે ? કેમકે જેઓ વગર માગ્યે પ્રાર્થકની ઇચ્છા બાણીને તે પ્રમાણે આપે તેજ મહાપુરૂષો કહેવાય. લૌકિક જનોની પાસે આપણે બહુ વિશ્વસિ પૂર્વક માગણી કરીએ ત્યારેજ તેઓ આપણી માગણી સ્વીકારે પણ લોકોત્તર પુરૂષો તો તેમ નજ કરે. તેઓ તો વગર માગ્યેજ આપી દે. માત્ર એટલુંજ જૂએ કે માગનારમાં તથાપ્રકારની યોગ્યતા છે કે નહિ ! જો યોગ્યતા હોય તો પછી તેઓ માગણીની રાહ ન જૂએ. ‘માગ્યાવિના મા પણ ન પીરસે’ એ લોકોક્તિ એમને લાગુ પડે તેમ નથી. તે જો કદાચ લાગુ પડે તો લૌકિક અને લોકોત્તર પુરૂષોમાં ભેદજ પડે નહિ ! પણ વાસ્તવમાં એમ બનતુંજ નથી ! એ બન્ને વચ્ચે ભેદ છે તે કાયમજ છે ! ૨

દીન કહ્યા વિણ દાનથીરે, દાતાની વાધે મામ, મનં
જળ દીએ ચાતક ખીજવીરે, મેઘ હુઓ તીણે શ્યામ.

ભાવાર્થ:—(અમે) દીન (છીએ એમ) કહ્યા વિના દાન (આપવામાં આવે તો તે) થી દાન આપનારનો મહિમા વધે છે. (બાકી) ચાતકને ખીજવીને મેઘ જળ તો આપે છે પણ તેથી તે શ્યામ થઈ ગયો છે ! ૩

વિવેચન:—‘ હે શેઠ ! હે પુન્યશાળી !! અમે ગરીબ—રાંક—નિરાધાર છીએ ! અમને કાંઈ આપો !! ’ એમ સેંકડોગમે શબ્દ ઉચ્ચારી અરજ ગુજારવાથી જેઓ દાન આપે છે, પછી તે ભાવપૂર્વક હોય કે લિશ્તુકથી થતો—મળતો કંટાળો દૂર કરવા માટે ગુસ્સે થઈને હોય કે ગમે તેમ હોય પણ તેથી દાતાનો મહિમા વધતો નથી. પણ એવી અરજ ગુજાર્યા વિના અથવા તદ્દન સામાન્ય અરજ સાંભળીને પોતાની ફરજ વિચારી, દયા લાવી, જે દાન આપે છે તેનો મહિમા ઘણો વધે છે. પ્રથમ પંક્તિવાળા પુરૂષો જ્યારે ચાચકોના બહુ ટળવળ્યા પછી પ્રાયઃ ગુસ્સે થઈ જાય છે અને માગણીના પ્રમાણમાં બહુ અદ્ય દેંડી દીએ છે, પોતે કલુષિત મનવાળા થાય છે અને નહિવત્ લાલ મેળવે છે, ત્યારે દ્વિતીય પંક્તિવાળા મહાપુરૂષો ચાચકોને ટળવળ્યા સિવાય પ્રસન્ન વદને દાન દઈ યથાર્થ લાલ મેળવે છે. તેઓ એમ સમજે છે કે જેટલું ધન આદિ અનુકંપા અથવા પરમાર્થ બુદ્ધિથી ખીજને અપાશે તેટલું જ આપણું છે અને ખીજું બધું અન્યનું છે કે જેની આપણે ચોક્કિજ કરીએ છીએ !* અહીં દૃષ્ટાંત તરીકે કહેવાયું છે કે ચાતકની જળ માટેની અતિશય માગણીથી—ચાતક માગણી કરી કરીને

* યદ્દાસિ વિશિષ્ટેભ્યો, યચ્ચાશ્રાસિ દિને દિને;
તત્તે વિક્તમહમન્યે, શેષં કસ્યાપિ રક્ષસિ.

કાઈ-અકબાઈ ગયું તેટલી હંદપારની માગણીથી મેઘ જળ તો આપે છે પણ તેના પરિણામે ગુસ્સે થઈ તે શ્યામ થઈ ગયો છે.* મેઘ અત્યારે શ્યામ જોવામાં આવે છે તેના કારણની કવિએ આ પ્રમાણે ઘટના (કલ્પના) કરી છે ! એ દૃષ્ટાંતથી આડકતરી રીતે ભક્તજન પ્રભુને એમ સૂચવવા માગે છે કે હે પ્રભુ ! જો આપ પણ અમારી માગણી સ્વીકારવામાં વિલંબ કરશો તો તેથી આપનો મહિમા કાંઈ વધશે નહીં. પછી આપ મ્હોટા છો ! યોગ્ય લાગે તેમ કરો ! ૩

પીઉ પીઉ કરી તુમને જપું રે, હું ચાતક તુમે મેહ, મનં
એક લહેરમાં દુઃખ હરોરે, વાધે બમણો નેહ. મનં

આવોં કીજેં ગુણં ૪

ભાવાર્થ:—પીઉ ! પીઉ !! (એ શબ્દો) વડે તમારો જાપ કરું છું, હું ચાતક (હું) તમે મેઘ (છો તો) એક ક્ષણમાત્રમાં (મારાં) દુઃખ દૂર કરો ! (જેથી) સ્નેહ વધીને બમણો થાય. ૪

વિવેચન:—હે કૃપાળુ પ્રભુ ! ચાતક જેમ મેઘને અધૈર્યપૂર્વક અત્રિશ્રાંતપણે વિનવે છે કે ‘હે મેઘરાજ ! જળ વર્ષાવો તો હું તેનું પાન કરું ! પાન કરું !! અને મારી દીર્ઘકાળની તૃષ્ણા મટાડું !’ તેમ મેઘરૂપ આપ પ્રત્યે હું ચાતકરૂપ બની વિનવું છું કે ‘હે નાથ ! હે સ્વામી ! મને તારો ! ઉગારો !! ભવસમુદ્રથી નિસ્તારો !!! એ રીતે મને ચાતકરૂપ ગણી આપ મેઘ-વર્ષાદરૂપ બનો ! પણ મેઘ

* અથવા ચાતકને બહુ ટળવળાવવાથી તેણે શાપ દીધો તેથી મેઘ શ્યામ થઈ ગયો.

તો બહુ વિલંબ કરી ચાતકની વિનતિથી ગુસ્સે થઈ, ચાવત શ્યામ બની જઈ ચાતકને ખીજવીને જળ આપે છે તેમ હે પ્રભુ ! આપ ન કરશો ! આપ તો મારી વિનતિનો સત્વર સ્વીકાર કરી મારાં દુષ્કર્મજન્ય સમસ્ત દુઃખોનો આત્મંતિક નાશ કરો ! જેથી મારો આપના ઉપર બમણો અરે ! અનંતગુણો સ્નેહ વૃદ્ધિને પામે ! અને તેથી હું કૃતકૃત્ય થાઉં ! મારા સર્વ મનોરથો ફળે ! ૪

મોડું વહેલું આપવુંરે, તો શી ઢીલ કરાય ? મનં
વાચક યશ કહે જગદ્ગુણીરે, તુમ તૂઠે સુખ થાય. મનં
આવોં કૃત્તેં ગુણં પ

ભાવાર્થ:—મોડું (કે) વહેલું (મોક્ષદ્વેષ) આપવાનું તો છેજ ત્યારે વિલંબ શામાટે કરો છો ? વાચક યશ કહે છે કે હે જગદ્ગુણી ! તમારા તુષ્ટમાન થવાથીજ મને સુખ થાય તેમ છે ! ૫

વિવેચન:—હે જગન્નાથ ! દ્રાઈ અંશે મારા આત્મિક ગુણોનો આવિર્ભાવ મને પ્રતીત થતો હોવાથી મોક્ષપદ પામવાની યોગ્યતા મને ઉપલબ્ધ થયેલી છે—મારામાં ઉત્પન્ન થયેલી છે એમ હું માનું છું એટલે તદનુસાર આપ મને વહેલા કે મોડા મોક્ષપદ તો આપવાનાજ છો ! તેમાં તો કૃટકો થવાનોજ નથી ! પણ એમ આપવાથી આપની કૃપા ગણાવાની નથી ! તેથી જો આપ મારી વિનતિનો તત્કાળ સ્વીકાર કરી મારા ઉપર ઉપકાર કરવા માગતા હો તો મારા ઉપરોક્ત આવિર્ભાવમાં વૃદ્ધિ કરાવી મને ત્રણ ચાર ભવમાંજ મુક્ત કરો ! એ બાબતમાં ઢીલ ન કરો ! વાચકયશ કહે છે કે—આટઆટલી દીર્ઘકાળ થયા આપને અરજ ગુબરવાવડે હું

એમ સુદૃઢપણે માર્નુંછું કે આપજ મને ઈષ્ટ કૃણદાતા (પછી વહેલા કે મોડા) થશો ! આપની તુષ્ટિ-પ્રસન્નતામાંજ મારા વાસ્તવ સુખની પ્રાપ્તિ રહેલી છે ! અન્ય કોઈની પાસેથી મને એ સુખ મળવાર્નુંજ નથી અને તેથીજ અન્ય કોઈની પાસે હું તદ્દર્થે પ્રાર્થના પણ કરતો નથી, એ હકીકત ઉપર પણ આપ લક્ષ્ય આપજો ! આ ગાથાથી પણ કર્તામાં ક્ષયોપશમ સમ્યક્ત્વ પ્રકટ થયેલું છે અને પોતે ક્ષાયિક સમ્યક્ત્વની માગણી કરે છે એમ સમજાય છે. ૫



૯ શ્રી સુવિધિનાથ સ્વામીનું સ્તવન.

લધુ પણ હું તુમ મન નવિ માતુરે, જગગુરુ તુમને દીલમાં લાવુંરે;
કુણને એ દીજે સાખાશીરે, કહો શ્રી સુવિધિજિણુંદ વિમાસીરે. ૧

ભાવાર્થ:—હે શ્રી સુવિધિ જિનેન્દ્ર ! તમે વિચારીને કહો કે હું ન્હાનો છતાં તમારા મનમાં સમાઈ શકતો નથી (પણ) હે જગદ્ગુરુ ! તમને હું (મારા) મનમાં ધારણ કરી શકુંછું (તો) એ (બાબત) સાખાશી કોને દેવી ? (મને કે તમને ?) ૧

વિવેચન:—ભોક્ષગમન યોગ્ય શોભન-સુંદર છે વિધિમાર્ગ જેમનો એવા નવમા પ્રભુને ઉદ્દેશીને કર્તા સ્તુતિ કરે છે. હે પ્રભુ ! જગતમાં એવું બોવામાં આવે છે કે જે વસ્તુ મ્હોટી હોય તેમાં બીજી ન્હાની વસ્તુ સમાઈ શકે, પણ ન્હાનીમાં મ્હોટીનો સમાવેશ ન થાય. સ્થૂલ દૃષ્ટિએ આ પ્રકારે વિચારી શકાય, પણ મારા અને આપના સંબંધમાં તો આ હકીકત ઉલટી પુરવાર થયેલી છે, એટલે હું ન્હાનો છતાં તમારા મનમાં સમાઈ શકતો નથી અને તમે

મોટા છતાં મારા મનમાં સમાઈ શક્યા છે. તાત્પર્ય એ છે કે હું તમારું ધ્યાન ધરું છું તેથી મારા મનમંદિરમાં મેં તમને દાખલ કર્યા છે પણ તે પ્રમાણે મને તમારા હૃદયમાં સ્થાન મળ્યું નથી—એટલી કૃપા હજી આપની મારા પર થઈ નથી. આ ઘટના આશ્ચર્યકારક બની છે તો આ સ્થિતિ બેઈ આપ વિચારીને કહો કે આ બાબતમાં સાબાશી કોને ઘટે? મને ઘટે કે તમને? કેમકે નાનો છતાં મોટાને સમાવે તે પણ સાબાશીને યોગ્ય કહેવાય. અને તમે તો સાબાશીને પાત્ર છોજ તેથી હું પ્રશ્ન કરું છું. ૧



મુજ મન અણુમાંહે ભક્તિ છે ઝાઝીરે, તેહ દરીનો^૧ તું છે માણરે;^૨
યોગી પણ જે વાત ન જાણેરે, તેહ અચરિજ કુણથી હુઓ ટાણેરે. ૨

ભાવાર્થ:—મારા મનના (દરેક) અણુમાં (તમારા પ્રત્યે) ઘણી ભક્તિ (ભરેલી) છે (અને) તે (મનરૂપી) ન્હાના વહાણના તમે ટંડેલ (કપ્તાન) છો (તો પછી) યોગી પણ જે બાબત ન સમજી શકે તેવું (ઉપર લખેલું) આશ્ચર્ય આ વખતે કોનાથી થયું? (મારાથી કે તમારાથી?) ૨

વિવેચન:—હે પ્રભુ! મારા મનનું નિર્માણ જેટલા અણુઓથી થયેલું છે તે દરેક અણુઓમાં તમારા પ્રત્યેનો ભક્તિરાગ અતિશય પ્રકટેલો—સ્ફુરેલો છે અને તે મનરૂપી હોડીના તમે સ્વામી થયા છો—આપને સદા ધ્યાનાવસરે હું મારા મનમાં ધારણ કરી શકું છું. એ રીતે તમે મોટા છતાં મારા મનમાં સમાઈ

૧ ન્હાનું વહાણ. ૨ ટંડેલ (કપ્તાન). આ બંગાળી ભાષાના શબ્દો છે. સંસ્કૃત ભાષામાં તો 'દરી' નો અર્થ ગુફા થાય છે.

અથા છો અને હું ન્હાનો છતાં તમારા મનમાં સમાઈ શક્યો નથી તો યોગી પણ જેનો હેતુ-કારણ ન સમજી શકે એવું આ પ્રકારનું આશ્ચર્ય કોનાથી થયું? મારાથી કે તમારાથી? એ પણ વિચારીને કહો! મનનો જે ધણી-માલીક થયો હોય-જેણે મન ઉપર આધિપત્ય મેળવ્યું હોય, તે મન કરતાં મોટો હોય અને તે મનમાં સમાઈ શકે નહિ પણ અહીંતો તેથી ઉલટું બન્યું છે એટલે પ્રભુ મારા મનના માલીક થયા છતાં ઉલટા તે મનમાં સમાઈ ગયા-સેવકે પ્રભુને હૃદયમાં ધ્યાન ધરી સ્થાપિત કર્યા તેથી આ બીના-બાબત આશ્ચર્યકારી ગણાય. ‘યોગી પણ જે વાત ન બાણે’ એમ જે અત્ર લખ્યું છે તે તેટલે અંશે અપૂર્ણ-તે હકીકતનું રહસ્ય બાણવા જેટલા જ્ઞાનના અભાવવાળા સામાન્ય યોગીને માટે સમજવું. પૂર્ણ યોગી તો સર્વજ્ઞ કહેવાય અને તે તો આ વાત ન બાણે એમ બનેજ નહિ! આ ગાથાથી કર્તાએ ‘આશ્ચર્ય કોનાથી થયું? એ અને પહેલી ગાથાથી ‘સાબાશી કોને ઘટે?’ એ એમ બે પ્રશ્ન ઉપસ્થિત કર્યા છે. એ બન્ને પ્રશ્નો એકજ બાબતને અંગે છે જે પહેલી ગાથામાં કરેલા છે. હવેની ગાથાઓથી અનુક્રમે તે બન્ને પ્રશ્નોના ખુલાસા કર્તા પોતેજ વિચારીને કરે છે. જે ખુલાસા પ્રભુએ કરવાના હતા તે પોતેજ કરે છે. પછી પ્રભુએ એ બાબત કદાચ વિચાર કરવાની તસ્દી ન લીધી હોય કે એમ કરવાની એમને આવશ્યકતા ન લાગી હોય તે તો કોણ બાણે! પણ ખુલાસા તો કર્તાએ પોતેજ કર્યા છે! આ હકીકત કાંઈક નવીનતા-કોઈ વિલક્ષણ આનંદ ઉત્પન્ન કરે છે. ૨

અથવા^૧ થિરમાંહી અથિર ન માવેરે, મ્હોટો ગજ દર્પણમાં આવેરે;
જેહને તેજે બુદ્ધિ પ્રકાશીરે, તેહને દીજે એ સાખાશીરે.* ૩

ભાવાર્થ:—અથવા સ્થિર વસ્તુમાં અસ્થિર વસ્તુ ન માફ-
શકે (અને) મ્હોટો હાથી દર્પણમાં આવી શકે, (એટલે) જેના
તેજથી (મને આવા પ્રકારની) સમજણ પ્રકટ થઇ તેનેજ (ઉપ-
રુક્ત) સાખાશી આપવી જોઇએ! ૩

વિવેચન:—પ્રથમની જે ગાથાઓમાં ઉપજેલા પ્રશ્નોનું નિ-
રાકરણ સમજવા પ્રયત્ન કરતાં પરિણામે કર્તા પોતેજ નિર્ણય ઉપર
આવી જઈ તે (પ્રશ્નો) ના બુલાસા રૂપે જણાવે છે—બાણે કે
પ્રભુ તરફથી પોતાને ગુપ્ત ઉત્તર મળ્યો હોય તેમ વિકલ્પરહિત
થઈને જણાવે છે કે આ પ્રશ્નોનું નિરાકરણ સુગમ છે. હું અત્યાર
સુધી આવી સહેલી બાબત કોણ બાણે કેમ ન સમજી શક્યો !
'લઘુ છતાં ગુરૂમાં ન સમાયો' એનો હેતુ એટલોજ છે કે સ્થિર
વસ્તુમાં અસ્થિર વસ્તુ નજ માઈ શકે. પ્રભુ સ્થિર છે તેમાં પ્રભુ
જેવી સ્થિરતાવાળી વ્યક્તિ સમાઈ શકે પણ હું તો એવી સ્થિરતાથી

૧ શંકા સમાધાનાર્થે.

* આ ગાથાનો અર્થ કોઈ આ પ્રમાણે પણ કરે છે. 'અથવા'
શબ્દથી પ્રભુ કહે છે કે 'તું લઘુ છતાં મારામાં સમાઈ શકતો નથી એનું
કારણ એ છે કે સ્થિરમાં અસ્થિર ન માય.' ત્યારે સેવક પ્રભુને એમ કહી
ખોટા પાડે છે કે 'મ્હોટો હાથી (અસ્થિર છતાં સ્થિર) દર્પણમાં સમાય
છે.' આવી બુદ્ધિ-દલીલ મારા આત્મતેજથી પ્રકાશી માટે સાખાશી મનેજ
આપવી જોઇએ અને તેમ થતાં આશ્ચર્ય પણ મારાથી થયું એમ ગણાય.
આના કારણ રૂપે પહેલી ગાથાનું પૂર્વાર્દ્ધ લેવું.

બહુ છેટે છું—અસ્થિર છું તો હું પ્રભુના સ્વરૂપમાં—સ્વભાવમાં કેમ સ્થિતિ કરી શકું ? કદાચ બલાત્કારે ત્યાં ક્ષણભર સ્થિતિ કરું પણ એમના જેવી સ્થિરતાને અભાવે અને મારામાં રહેલી અસ્થિરતાને સદ્ભાવે હું તેમાં ટકી તો નજ શકું ! ‘હવે ગુરૂ લઘુમાં સમાય’ એ હકીકતને દૃષ્ટાંતથી સમજાવે છે કે હાથી જેવું મ્હોટું પ્રાણી પણ દર્પણમાં—અરીસામાં સંકાંત થઈ જાય છે—સમાઈ જાય છે એટલે પ્રભુ મહાન્ છતાં સેવકના હૃદયમાં ધ્યાનાવસરે ધારણ કરાય અને એ રીતે સમાઈ જાય એમાં કાંઈ વિરોધ જેવું નથી. ધ્યાનાવસરે સેવકની સ્થિતિ સ્થિરતામય હોય છે એટલે સ્થિર સેવકમાં સ્થિર પ્રભુ સમાય એમાં વાંધો નથી. આ હકીકત ઉપરથી સાર એ નીકળે છે કે જો સેવકને પ્રભુમાં સ્થિર થવું હોય—પ્રભુમય થવું હોય તો પ્રભુ જેવી અને પ્રભુ જેટલી સ્થિરતા તેણે મેળવવી જોઈએ. સ્થિર દર્પણમાં અસ્થિર હાથી કેમ સમાય ? એ વિરોધ અહીં વિચારવાનો નથી, કારણ કે દૃષ્ટાંત એક દેશી હોય છે, સર્વ દેશી હોતું નથી. મ્હોટું ન્હાનામાં કેમ સમાય ? એ હકીકત સમજાવવા પૂરતુંજ આ દૃષ્ટાંત અત્રે યોજેલું છે. ‘લઘુ ગુરૂમાં ન સમાયો અને ગુરૂ લઘુમાં સમાયા’ એ બે હકીકત સ્પષ્ટ થતાં હવે એ બાબતનું માન (સાબાશી) કેને ઘટે ? એનો નિર્ણય પણ કર્તા પોતેજ કરે છે કે જે પ્રભુના તેજ—પ્રભાવથી મને ઉપર લેખેલી બે હકીકત સમજવા જેટલી બુદ્ધિ પ્રાપ્ત થઈ—ક્ષયોપશમ પ્રકટ થયો તેમનેજ (તે પ્રભુનેજ) એ સાબાશી ઘટે એ નિર્વિવાદ છે. મારા જેવા પામર જીવને એ માન ઘટેજ નહિ ! શોભેજ નહિ ! યોગ્યતા વિના બળાત્કારે માનને આકર્ષી તેનો સ્વયમેવ પોતાનામાં આરોપ કરવાથી જગતમાં હાસ્યપાત્ર થવાય છે, એ નિષ્કર્ષ આ

ઉપરથી સદા સ્મરણમાં રાખવા યોગ્ય છે. એ બાબત અત્ર વિ-
સ્તાર અપ્રસ્તુત હોઈ સંક્ષેપમાં સૂત્રરૂપેજ સૂચવ્યું છે. ૩

ૐર્વ મૂળ તરૂઅર અંધ શાખારે, છંદપુરાણે^૧ એહવી ભાખારે;
અચરિજવાળે અચરિજ કીધુરે, ભકતે સેવક કારજ સીધુરે.^૨ ૨

ભાવર્થ:—છંદપુરાણમાં ‘વૃક્ષતું’ મૂળ ઉંચું અને શાખાઓ
નીચી’ એમ કહેલું છે. આશ્ચર્યવાળા (પ્રભુ) એ આશ્ચર્ય કર્યું
અને (તેમની) ભક્તિથી સેવકતું કાર્ય સિદ્ધ થયું. ૪

વિવેચન:—હવે બીજી ગાથાવાળા પ્રશ્ન (આશ્ચર્ય કોનાથી
થયું ?) નો ખુલાસો કરતાં* કર્તા કહે છે કે છંદપુરાણ આદિ

૧ ‘છંદ પુરાણ’ નામે કોઈ પુરાણ હોય એવું બાણવામાં નથી તેથી
તેને બદલે ‘છંદા પર્ણો’ એવો પાઠ વધારે સમીચીન લાગે છે. તેમ કર-
વાથી છંદ (વેદ) જેનાં પાંદડાં છે, એવો અર્થ આવી શકે છે કે જે
અર્થ મૂળ ગાથા ઉપરથી નીકળી શકતો નથી.

૨ આ ગાથાના ઉત્તરાર્દનો અર્થ કોષ્ટ આમ પણ કરે છે. આ-
શ્ચર્યકારકોએ આ પ્રમાણે (પૂર્વાર્દમાં કહ્યા પ્રમાણે) આશ્ચર્યવાળી હકી-
કતો લખી પણ તેના સાર રૂપે ઇંદ્રિયો વગેરેને છોડી બ્રહ્મને વળગવું-પ્રાપ્ત
કરવું અર્થાત્ વપય કષાયનો ત્યાગ કરી પ્રભુસ્વરૂપી થવું, એ તેઓ ન
કરી શક્યા. પણ સેવકે તો પ્રભુની ભક્તિથી પોતાનું આત્મહિત સાધી લીધું.

* શ્રીમદ્ ભગવદ્ગીતાના પંદરમા અધ્યાયમાં આને મળતી હકીકત
આવે છે. ત્યાં સંસારને એક પીપળાના વૃક્ષની ઉપમા આપી છે. તેનું
મૂળ માયા છે અને માયાનું મૂળ બ્રહ્મ છે. બ્રહ્મનો વાસ ઉચે છે તેથી
વૃક્ષનું મૂળ ઉંચું છે, એમ કહ્યું. તે સંસારરૂપ વૃક્ષની ચાર ગતિરૂપ ચાર
શાખાઓ નીચે છે. ઇંદ્રિયો તેની ડાળીઓ છે, તેના વિષયો એ તેના પ્ર-
વાલ (નવાં ઉગેલાં પાંદડાં) છે અને વેદ (લૌકિક) તેનાં પાંદડાં છે.

અન્ય મતનાં શાસ્ત્રોમાં ‘ વૃક્ષનું મૂળ ઉંચું અને શાખાઓ નીચી ’ એવી હકીકત વર્ણવેલી છે. એ હકીકત આશ્ચર્યકારક ગણાય પણ તે અસંભવિત છે. વાસ્તવિક રીતે વિચારતાં એમ હોઈજ ન શકે ! આ હકીકત કહીને કર્તા એમ જણાવવા માગે છે કે બીજી ગાથામાં જે આશ્ચર્ય મેં જણાવેલું છે તે આવું આશ્ચર્ય નથી. તે આશ્ચર્ય તો પરમ સત્યરૂપ છે ! પ્રભુ મ્હોટા છતાં ન્હાના સેવકમાં સમાઈ ગયા એ બાબતનું સ્પષ્ટીકરણ ત્રીજી ગાથાના વિવેચનમાં કર્યું છે. આવું આશ્ચર્યકારક વર્તન કરવાથી પ્રભુ આશ્ચર્યવાળા કહેવાય અને તેથી એ આશ્ચર્ય પણ તેવા પ્રભુથીજ થયું—પ્રભુ-એજ કર્યું એમ નિઃશંકપણે સ્વીકારવું જોઈએ. આવા અતિ અદ્ભુત ચારિત્રવાળા પ્રભુની સમ્યક્ પ્રકારે ભક્તિ-ઉપાસના કરવાથી સેવક (કર્તા) નું કાર્ય યથેચ્છ સિદ્ધ-પૂર્ણતાને પામ્યું. આશ્ચર્ય કર્યું માટે આશ્ચર્યવાળા અને આશ્ચર્યવાળા માટે આશ્ચર્ય કર્યું, એ પ્રકારે પ્રભુને અને આશ્ચર્યને અન્યોઅન્ય કારણ કાર્ય રૂપ સંબંધ ઘટી શકે છે. ૪

લાડ કરી જે બાળક બોલેરે, માત પિતા મન અમીયને તોલેરે;
શ્રી નયવિજય વિબુધનો શિષોરે, યશ કહે ઇમ જાણો જગદીશોરે.

ભાવાર્થ:—શ્રી નયવિજય પંડિતના શિષ્ય યશ (વિજય) કહે છે કે બાળક લાડ કરીને માત પિતા સમક્ષ જે બોલે છે તે તેઓને મન અમૃતતુલ્ય લાગે છે એમ હું જગદીશ ! (તમે) જાણો. ૫

વિવેચન:—આ સ્તવનમાં કર્તાએ જે પ્રશ્નો ઉપજાવી, તેના ખુલાસા પ્રભુ પાસે માગ્યા અને એમ કરીને પોતાની એ પ્રશ્નો-

નું નિરાકરણ કરવાની અજ્ઞાનતા વ્યક્ત કરી. બાદ પાછળથી એ ગહન પ્રશ્નોનું યોગ્ય દલીલ અને દષ્ટાંતપૂર્વક પોતેજ સમાધાન કર્યું. પ્રભુ પ્રત્યેના પોતાના આવા વર્તનથી સ્થૂલ લોકદષ્ટિએ વિચારતાં કદાચ પ્રભુ નારાજ તો નહિ થયા હોય ! એવી આશંકા કર્તાને થવાથી પોતે પ્રભુને પ્રસન્ન કરવા માટે કહે છે (આ કથન ભક્તિભાવનું છે બાકી પ્રભુ નારાજ થાયજ નહિ એ હકીકતથી કર્તા પોતે અજ્ઞાત નથી !) કે હે જગદીશ ! નિર્દોષતા અને સરળતા પૂર્વક બાળક પોતાના માતા પિતા આગળ જે વચનો બોલે તેથી માતા પિતાને ક્રોધ તો સ્ફુટતોજ નથી પણ ઉલટા તેઓને તે વચનો અમૃત સમાન મીઠાં લાગે છે, તેમ મારે મન માતા પિતા સમાન તમેજ છો તેથી મને એવો બાળક ગણી, મારાં બાળાંભોળાં-કાલાંધેલાં વચનોને પણ અમૃત સમાન ગણુજો અને મારા ઉપર પ્રસન્ન થજો ! એવી મારી તમારા પ્રત્યે પ્રાર્થના છે. બાળકના બોલવા ઉપર માતા પિતાને પ્રેમ થવાનું મુખ્ય કારણ તે બાળકમાં રહેલી નિર્દોષતા અને સરળતા છે. સાથે તેના ઉપરનો મોહ પણ ગણી શકાય. મ્હોટી ઉમ્મરના છોકરાઓ કે પુરૂષોમાં એ ગુણોનો ઓછો કે વધતો અંશે અભાવ હોય છે તેથી તેઓનાં વચનો જૂદીજ અસર ઉપજાવે છે. આથી જે લઘુ હોય તેને કેટલું સુખ ? કેટલું ઓછું જોખમ ? કેટલું નિરૂપાધિપણું ? તે વિચારવું અને મ્હોટો હોય તેને કેટલું જોખમ ? અને કેટલી ઉપાધિ ? તેની બુદ્ધિપૂર્વક તુલના કરી પરિણામે લઘુતાજ ધારણ કરવા યોગ્ય છે, એવું સુંદર શિક્ષણ લેવું અને તેનો સદા સ્વીકાર કરવો. ૫

૧૦ શ્રી શીતલનાથ સ્વામીનું સ્તવન.

શ્રી શીતલ જિન ભેટીએ, કરી ભક્તે ચોખું ચિત્તહો;
તેહથી કહો છાનું કીશ્યું, જેહને સોંપ્યાં તન મન વિત્તહો.

શ્રી શીતલ ૧

ભાવાર્થ:—ચિત્તને નિર્મળ કરી ભક્તિવડે આપણે શ્રી શીતલ જિનને ભેટીએ. કહો! કે જેને તન, મન અને ધન (એ સર્વ) સોંપ્યું તેનાથી ગુપ્ત શું હોઈ શકે? શું રહી શકે? ૧

વિવેચન:—જીવમાત્રને શારીરિક, માનસિક અને આધ્યાત્મિક એમ દરેક પ્રકારની શીતલતા અર્પનાર એવા શ્રી દશમા પ્રભુની સ્તુતિ કરતાં સતા સ્તુતિકાર આ પહેલી કડીના પ્રારંભમાં ભવ્ય જીવોને ઉદ્દેશીને કહે છે કે, હે ભવ્ય જીવો! આપણે સર્વ એકાગ્રતા પૂર્વક પ્રભુની સેવા-ઉપાસનાવડે આપણા ચિત્ત-ને-મનને નિર્મળ-સરળ-નિષ્કપટ કરી ભક્તિવડે શ્રી શીતલ પ્રભુને ભેટીએ-સર્વાત્મ પ્રદેશે આલિંગીએ-તેમના સ્વરૂપચિતનમાં તન્મય થઈ રહીએ. આ પ્રમાણે પ્રભુના સ્વરૂપનું ચિંતન કરવામાં હીન થવાથી મન ઉપરનું અશુભ-મલિન આવરણ તદ્દન દૂર થઈ જાય છે અને તેથી તે નિર્મળ બને છે. કર્તા આગળ જતાં કહે છે કે જે વ્યક્તિને આપણે આપણું શરીર, મન તથા ધન એ સર્વ અર્પણ કર્યું હોય તેનાથી આપણે કશું પણ છાનું રાખવાનું હોયજ નહીં-રાખવા માગીએ તો રહી શકે પણ નહિ-રાખવાથી ઉલટી પોતાને હાનિજ થાય! તેમ પ્રભુના સંબંધમાં પણ સમજવું. આ ઉપરથી કહેવાનો અર્થ એ છે કે પ્રભુને સંપૂર્ણ-પણે પ્રાપ્ત કરવાની ઇચ્છાવાળા મુમુક્ષુએ, પ્રભુને સરળપણે-નિષ્ક-

પટલાવે પોતામાં રહેલી દરેક ખામીઓ-અપૂર્ણતાઓ-અવગુણો, સંપૂર્ણ વિશ્વાસ રાખીને જાહેર કરી દેવા, એટલે યોગીરાજ આનંદ-ઘનજીના શબ્દોમાં કહીએ તો ‘કપટરહિત થઈને આત્માર્પણ કરવું.’ એમ કરવાથીજ પ્રભુના સ્વરૂપને પ્રાપ્ત કરી પરિણામે તેમને ભેટી શકાય છે. પણ પોતામાં રહેલી ખામીઓ કોઈ વિરલ જીવજ ના-ણી શકે છે અને જાણુયા પછી પણ સુભાગ્યનો ઉદય હોય તોજ પ્રભુ આગળ તે જાહેર થઈ શકે છે ! ૧

હાયક નામે છે ઘણા, પણ તું સાચર તે કૂપ હો;
તે બહુ ખજવા તગતગે, તું દિનકર તેજસ્વરૂપ હો.

શ્રી શીતલ ૨

ભાવાર્થ:—દાતારનું નામ ધરાવનારા (દેવો તો જગતમાં) ઘણા છે પણ (તેઓ સર્વમાં) તું સમુદ્ર (૩૫) છો અને તેઓ કૂચા (૩૫) છે. તેઓ બધા ખજવા-આગીયા જીવડાની પેઠે અદ્ય પ્રકાશક છે (પણ) તું તો સૂર્યની જેમ તેજસ્વરૂપી છો. ૨

વિવેચન:—હે પ્રભુ ! આ જગતમાં દાતાર તરીકે પોતાને ગ-ણુતા અને કહેવરાવતા ઘણા દેવો છે છતાં હું આપની પાસેજ આચના કરવા આવ્યો છું તેનું કારણ એ છે કે દૂવો જેમ ક્યારેક સૂકાઈ જાય અને ક્યારેક વિપુલ જનસમૂહને પણ જળ પૂરું પાડે તેમ તે સર્વ દેવો તો રાગી દ્રેષી હોઈ કોઈના આ ભવ સંબંધી મનોવાંછિત બરાબર પૂરે, કોઈનાં ન પણ પૂરે અને કોઈનાં અદ્ય પૂરે તેવા છે, જ્યારે આપ તો સમુદ્ર જેવા છો એટલે સમુદ્રની કોઈ અવજ્ઞા-આશાતના કરે અથવા કોઈ તેની શ્રીફળ આદિથી પૂજા કરે છતાં તેની દરકાર ન કરતાં-તે ઉપર ધ્યાન ન આપતાં તે તો

દરેકની ઉપર સમભાવવાળો રહે છે, અને પોતાની પારાવાર જળ-
ઋદ્ધિથી ક્યારે પણ અભિમાની થતો નથી, તે મુજબ આપ પણ
પૂજકને અને નિંદકને સમ ગણીને દરેક જીવનું કલ્યાણ કેમ થાય ?
સર્વ જીવ શાસનરસિક કેમ બને ? એવી ચિંતા-ભાવદયા રાખી
દરેક અર્થી જીવના મનશ્ચિંતિત અર્થો-મનઃકામનાઓ (આ ભવ
ને પરભવ સંબંધી) કોઈપણ જાતના પક્ષપાત વગર પૂરી પાડો છો
અને એવી મને આપનામાં શ્રદ્ધા હોવાથી સેવ્યરૂપે મેં આપનેજ
સ્વીકાર્યા છે. વળી એનું બીજું કારણ એ પણ છે કે ખદોત-આગી-
આ ફીડાઓ જેમ માત્ર જરા જરા પ્રકાશ આપે છે અને વિરમે છે
તેની પેઠે તે સર્વ દેવો કવચિત્ કોઈના કોઈ પ્રકારના સાંસારિક
મનોરથો પૂરે છે અને કવચિત્ પૂરતાં અટકી પણ જાય છે. અરે !
કવચિત્ તો કોખ્યા હોય તો ઉલટા કોઈનું અમંગળ પણ કરવા તૈ-
યાર થઈ જાય છે એટલે તેઓ ખદોત જેવા છે, પણ સૂર્ય જેમ
સદા સર્વ (ઉચ્ચ નીચ) મનુષ્યને સરખોજ પ્રકાશ આપે છે, તેમ
આપ દરેક શરણાગત જીવના અંતઃકરણમાંથી, કોઈપણ જાતના ત-
કાવત-ભેદભાવ વિના અજ્ઞાનાંધકારને દૂર કરી તેઓને નિરંતર જ્ઞાન-
પ્રકાશ કાંઈપણ સંકોચ વિના આપો છો ! આ સર્વ હકીકતો મને
સારી રીતે વિદિત હોવાથીજ હું આપની હજુરમાં સેવકરૂપે ઉપ-
સ્થિત થયો છું ! ૨

મ્હોટો જાણી આદર્યો, દાળિદ્ર ભાંજે જમતાત હો;
તું કંઈણાવંત શિરોમણિ, હું કંઈણાપાત્ર વિખ્યાત'હો.
શ્રી શીતલ ૩

ભાવાર્થ:—હે જગત્પિતા ! મેં આપને મહોદા જાણીને અંગીકાર કર્યા છે, તો તમે (મારી) દરિદ્રતા કાપી નાંખો, દયાળુઓમાં આપ સર્વથી શ્રેષ્ઠ છો અને હું પ્રસિદ્ધ એવો કૃપાને યોગ્ય છું. ૩

વિવેચન:—હે જગત્વત્સલ મહાપ્રભુ ! જગતને વિષે વર્તતા સર્વ દેવોને મેં જોયા અને તેમનાં ચરિત્રો પણ જાણ્યાં, તથા તેમના સ્વરૂપ, સ્થિતિ અને સામર્થ્ય આદિ સર્વનું મેં સૂક્ષ્મ રીતે અવલોકન કર્યું અને તે પછી આપની સાથે એઓની તુલના કરી. એને પરિણામે આપ એ સરખામણીમાં સર્વોત્તમ—સર્વોચ્ચ ભાસ્યા. એટલા ઉપરથી મેં આપને પૂજ્ય, ધ્યેય, ઉપાસ્ય અને આરાધ્ય જાણી અંગીકાર કર્યા છે તો હવે મારી અનાદિ કાળની સ્વ સ્વરૂપ ગુમાવી બેસવા જેવી નિકૃષ્ટ સ્થિતિ દૂર કરી મને આત્મસમૃદ્ધિ પ્રાપ્ત કરાવી આપો ! કારણકે હવે મેં આપનુંજ શરણ લીધું છે ! આપ એટલું ઔદાર્ય, એટલી અમૃતદષ્ટિ નહિ દેખાડો તો અન્ય કોણ દેખાડવા સમર્થ છે ? વળી આપ દયાળુપણની સ્થિતિમાં પણ સર્વથી ઉચ્ચપદ ધરાવો છો. અન્ય દેવો, જે ભૂલથી પણ કોઈથી તેમની ઉપાસનામાં ખામી રહેવા પામે તો તેના ઉપર દ્વેષ રાખી તેને અનેક પ્રકારની યાતના—પીડા ઉપજાવે છે ! જ્યારે આપ એટલાબધા શરણાગતવત્સલ અને ભાવદયાધારક છો કે આપને કોઈ ઇશિદાપૂર્વક પ્રાણાંત કષ્ટ આપે તોપણ તેનું એકાંત હિત કેમ થાય ? તે તરફજ માત્ર આંતરિક વળણ ધરાવો છો, પણ તેના કાર્ય તરફ તો જોતાજ નથી ! આપ એવા મહા કર્ણાળુ છો ત્યારે એવી મહા કર્ણાળને યોગ્ય—પાત્ર હું છું અને આપની

સેવામાં હાજર થયો છું. તેથી સર્વ રીતે આપની કૃપાને યોગ્ય છું.
દીન જનનો ઉદ્ધાર કરવામાં સમર્થ એવા આપ એકજ છો એમ
હું માનું છું, તો પછી આપનાથી ઉદ્ધાર થવાને યોગ્ય પાત્ર પણ
હુંજ છું એમ આપે પણ માનવું જોઈએ એ નીતિ છે ! ૩

અંતરજામી સતિ લહો, અમ મનની જે છે વાત હો;
મા આગળ મોસાળના, શા વરણવવા અવદાત હો?.

શ્રી શીતલ ૦ ૪

ભાવાર્થ:—હે અંતરજામી ! મારા મનની દરેક વાત આપ
જાણો છો, (તો હવે) મા આગળ મોસાળપક્ષ (નાં માણસો) ની
હકીકત શું વર્ણવવી ? ૪

વિવેચન:—હે પ્રભુ ! આપને વિશેષ શું કહું ? આપ બધું
જાણો છો—અપ્રતિમ જ્ઞાની હોવાથી સર્વમાં રહેનાર છો એટલે હું
આપની પાસે શા માટે આવ્યો છું ? અને મારા મનમાં શી આ
કાંક્ષા છે ? એ સર્વ આપનાથી લેશ પણ અજ્ઞાત નથી. પોતાનો
મા આગળ માતૃપક્ષના કુટુંબીજનોનાં વૃત્તાંતો—સ્થિતિઓ વર્ણવ-
વાની જરૂર હોયજ નહિ, તે તો તે સર્વ જાણતીજ હોય. તેમ આપ
સુર છો, વળી સર્વવિત્ત છો તેથી આપની પાસે વધારે કહેવાની
જરૂરજ નથી ! કહું પણ છે કે—સુજ્ઞેષુ કિંબહુના ? ૪

જાણો તો તાણો કીશ્યું, સેવાફળ દીજે દેવ હો;
વાચકયશ કહે દીલની, એ ન ગમે મુજ મન દેવ હો.


શ્રી શીતલ ૦ ૫

ભાવાર્થ:—(આપ સર્વ) જાણો છો તો (પછી) તાણી

કેમ રાખો છો ? હે દેવ ! (આપની) સેવા (કરવા) નું જે કાંઈ ફળ હોય તે (મને) શીઘ્ર આપો. વાચક યશ કહે છે કે (આપની) ઢીલ કરવાની (જે) ટેવ છે તે મારા મનને (જરા પણ) રૂચતી નથી ! ૫

વિવેચન:—હે દયાળુ દેવ ! જ્યારે આપ મારી બધી સ્થિતિ જાણો છો તો પછી મારી માગણીનો તરતજ સ્વીકાર કેમ કરતા નથી ? વિલાંબ શા માટે કરો છો ? આથી વિશેષ પ્રાર્થના કરવાની જરૂર હોય એમ હું સુદલજ માની શકતો નથી, છતાં આપ ફળ આપવામાં વિલાંબ કરો છો એથી મને આશ્ચર્ય થાય છે ! હવે તો આપની સેવાનું જે કાંઈ અંતિમ ફળ હોય તે મને વગર વિલાંબે આપો ! હવે હું ધૈર્ય ધારણ કરી શકતો નથી—આકુળવ્યાકુળ થઈ બઉં છું ! વાચક મહાશય કહે છે કે આપની જે આ વિલાંબ કરવાની ટેવ છે એ મને જરા પણ ગમતી નથી ! મોટા પુરૂષો તો યાચનાની અપેક્ષાજ રાખતા નથી ! તેઓ તો અર્થીની ઈચ્છા સ્વયમેવ જાણી લે છે અને તત્કાળ ઉચિતતા અનુસાર તે પૂરી કરે છે. અર્થી ટળવળે એ તેઓનું દયાળુ હૃદય જોઈ શકતું જ નથી—સહન કરી શકતું નથી ! અર્થી બહુ ટળવળે ત્યારે કંટાળો બતાવી થોડુંક આપવું એ તેઓની મહત્તા—શોભાને હાનિરૂપ છે એમ તેઓ ગણે છે ! એવી પ્રાકૃતજનોની રીતિ પ્રાકૃતજનોનેજ ઘટે ! આપ મારી આટલી બધી પ્રાર્થના છતાં અતિ ઢીલ કરો છો એ મારાથી કેમ ખમાય ? વળી આપ જેવા મહા પુરૂષને એમ કરવું તે પણ કેમ શોભે ? એ બાબત હું આપને શું કહું ? આપજ એનો વિચાર કરો ! અને માફ કથન વ્યાજબી જણાતું હોય તો સત્વર મારા ઇષ્ટની સિદ્ધિ કરી આપો !! હવે તો ઢીલ કરવાની વાત છોડી દો ! ૫

આ સ્તવનમાં કર્તાએ પહેલી ગાથા લખ્યું હોવાને ઉદ્દેશીને અને પછીની ચાર ગાથાઓ પ્રભુને ઉદ્દેશીને કહેલી છે. તેની વચનરચનામાં ક્યાંક પ્રભુને બહુવચનથી અને ક્યાંક એકવચનથી સંબોધ્યા છે તેમજ પોતાને માટે પણ ક્યાંક એકવચનનો અને ક્યાંક બહુવચનનો પ્રયોગ કર્યો છે. એટલે આ સર્વ બાબતોને અંગે તેઓએ એકજ પ્રકારનો ક્રમ જાળવવાની જરૂર જોઈ નથી એમ જણાય છે. પરંતુ ભક્તિ ને સ્તુતિમાં એકવચન વાપરી શકાય છે, અને પોતાને માટે બહુવચન વાપર્યું હોય તો તે પોતાના જેવા ઘણાને ઉદ્દેશીને છે એમ સમજવું. ઢીલતું નિમિત્ત પણ પોતાની કર્તવ્યપરાયણતામાં ખામીરૂપ સમજવું.



૧૧ શ્રી શ્રેયાંસનાથ સ્વામીનું સ્તવન.

તુમે બહુમિત્રી રે સાહેબા, મારે તો મન એક;
તુમ વિના બીજેરે નવિ મમે, એ મુજ મહોટીરે ટેક.

શ્રી શ્રેયાંસ કૃપા કરો. ૧

ભાવાથ :—હે પ્રભુ ! તમે બહુ મિત્રવાળા છો (પણ) મારે મન તો આપ એકજ (મિત્ર) છો, તમારા વિના અન્ય (દેવ) મને ગમતા નથી, એ મારી મહોટી ટેક છે (માટે) હે શ્રેયાંસ જિન ! (મારા ઉપર) કૃપા કરો ! ૧

વિવેચન :—જીવમાત્રનું શ્રેય-કલ્યાણ કરનાર અચ્ચારમા પ્રભુ-શ્રેયાંસનાથની સ્તુતિ કરતાં કર્તા કહે છે. હે નાથ ! આપ બહુ મિત્રના પરિવારથી પરિવૃત્ત છો—આપને ઘણા મિત્રો છે—આપ ઘણા જીવોને મિત્રભાવે જુઓ છો ! અનેક લવ્યજનો આપની સ્વ

કલ્યાણાર્થે અનેક પ્રકારે મનસા, વાચા, કર્મણા સેવા, પૂજા, આરાધના, ભક્તિ, ધ્યાન અને સ્તુતિ કરતા સેવકરૂપે આપની હંજુરમાં સદા હાજર રહેલા જોવામાં આવે છે, પણ મારે મન તો આપ એકજ મારા સાચા મિત્ર-હિતચિંતક છો ! જેમ પતિવ્રતા સ્ત્રીને આખા જગતમાં ગતિરૂપ, વિશ્રાંતિરૂપ અને આધારરૂપ તેનો પતિ એકજ હોય છે, તેનેજ તે પ્રાણથી અધિક અરે ! દેવતુલ્ય સ્હાય છે-માને છે, તેમ હે પ્રભુ ! આપ વિના અન્ય દેવ મને જરા પણ ઈષ્ટ-પ્રિય લાગતા નથી-ગમતાજ નથી ! અન્ય દેવ તો ઉલટા મારી સેવાભક્તિની આશા રાખેછે એમ જણાયછે, એટલે તેઓ મારી મનઃકામના તો શી રીતે પૂરી શકે ? એવું તેમનામાં સામર્થ્યજ ક્યાં છે ? તેથી મેં તો તારક તરીકે આપ સમર્થનેજ સ્વીકાર્યા છે ! આપને મૂકીને અન્ય દેવને હું ક્યારે પણ આરાધવાનો નથી ! આ મારી ખાસ હાર્દિક અને અચળ ટેક-પ્રતિજ્ઞા છે ! જે પામર જનો અનેક પ્રકારની સાંસારિક આશાઓની પૂર્તિને માટે અનેક દેવોને સેવે છે, તેઓના ઈષ્ટ કાર્યની સિદ્ધિ થતીજ નથી ! માટે મોક્ષાર્થી જીવે પૂર્ણ પરીક્ષા કરીને જે સર્વ દોષ રહિત હોય તેવા એકજ સત્ય દેવને ત્રિકરણે પૂર્ણ શ્રદ્ધા રાખીને સેવવા જોઈએ. અન્ય દેવોમાં કદાચ કોઈ પ્રકારનો ચમત્કાર જોવામાં આવે તોપણ તેથી મોહ પામવો ન જોઈએ. આવી ઉત્તમ દૃઢતાના ધારક કર્તા પુરૂષ હોવાથી તેઓ જેમ હુક્ક પ્રાપ્ત થયો હોય તેમ વિનંતિ કરે છે કે હે શ્રેયાંસ પ્રભુ ! હવે તો આપે મારા ઉપર કૃપા કરવી જોઈએ ! હવે આપ મારી ઉપેક્ષા કરો તે આપને ન ઘટે ! મારે શરણ કરવા યોગ્ય હવે આપજ છો ! તેથી આપજ મારા પર કૃપાદષ્ટિ કરીને મને નિસ્તારો ! ૧

મન રાખો તુમે સવિ તણાં, પણ કીહાંએક મળી જાઓ !
લલચાવો લખ લોકને, સાથી સહજ ન થાઓ.

શ્રી શ્રેયાંસ૦ ૨

ભાવાર્થ:—સર્વ (જનો) નાં મન આપ સાચવો છો પણ કોઇકની સાથેજ એકરૂપ થઈ જાઓછો, લાખો લોકોને આપ લલચાવો છો (પણ) અદ્ય પ્રયાસથી સાથે રહેનારા થતા નથી. ૨

વિવેચન:—હે પ્રભુ ! આપના વિચિત્ર વર્તનનું હું શું વર્ણન કરું ! જેમ કોઈ ગૃહસ્થને ત્યાં ઘણા અતિથિ આવ્યા હોય તો તે દરેકને માન આપે—આદર સત્કાર કરે પણ તેમાં કોઈ પોતાનો ખાસ ઈષ્ટ જન હોય તો તેનુંજ ખૂબ સ્વાગત કરી, તેને મોકળા મનથી—ખુદ્ધા હૃદયથી શુભમાં શુભ વાત હોય તે પણ જણાવી, તેની સાથે અભિન્નભાવે વર્તે, તેમ હે પ્રભુ ! ઉપર ઉપરથી આપ દરેકનાં મન સાચવો છો, દરેકની સેવા સ્વીકારો છો, કોઈને આપ ખોટું લગાડતા નથી પણ જે કોઈ આપનો સાચો ભક્ત હોય તેની સાથેજ આપ અલેહભાવથી મળી જાઓ છો ! આવી રીતે પક્ષપાત કરવો એ આપ જેવા નિરાગીને ન ઘટે ! આપને તો બધા સરખાજ હોવા જોઈએ ! આની ભક્તિ સાચા અંતઃકરણની છે અને આની ઉપરની છે તે આપે જોવુંજ ન જોઈએ ! આપે તો મોટું દિલ રાખવું જોઈએ ! વળી આપ લાખો લોકોને લલચાવો છો—આપની તરફ આકર્ષો છો—મ્હોટી મ્હોટી આશાઓ અને લાલચો આપો છો તેથી બિચારા અનેક જનો આપને રાત દિવસ સેવે છે, છતાં તે સર્વથી આપ તો સદા ભિન્નજ રહો છો પણ અદ્ય પ્રયાસથી તેના સાથી—સાથે રહેનારા થઈ જતા નથી. બહુ

બહુ પ્રયાસ કરવામાં આવે ત્યારે કોઈકને-લાખમાં એકનેજ લોટ-રીની ટીકીટ લાગી જાય તેમ, આપ પ્રાપ્ત થઈ શકો છો ! આવી સ્થિતિ હોવાથી મંદ વીર્યવાળા ઘણા આપને છોડી દે છે ! છેવટ સુધી તો કોઈકે અપૂર્વ વીર્યવાન ભાગ્યશાળીજ ટકી રહે છે-આપને વળગી રહે છે ! આવા પ્રકારની સખ્ત કસોટી કરવામાં આપનો શો વિશિષ્ટ હેતુ રહેલો છે ? તે બાળ જીવો સમજી શકતા નથી. અમે તો બાહ્ય દૃષ્ટિવાળા છીએ તેથી ઉપરથીજ જોનારા છીએ અને આપ તો અંતઃકરણના જોનારા છો, તેથીજ અમારી ને આપની ધારણામાં અણુધાર્યો ફેર પડે છે ! આ ગાથાથી ખાતાં પીતાં પ્રભુ મળી શકતા નથી—અદ્ય પ્રયાસે પ્રભુ સાધ્ય નથી પણ અપૂર્વ વીર્ય સ્પુરાવવાથીજ પ્રાપ્ત થઈ શકે છે એટલે એઓ દુરાધ્ય છે-એમને પ્રાપ્ત કરવાનું કાર્ય લોઢાના ચણા ચાવવા જેવું અતિ વિકટ અને દુષ્કર છે, એમ કર્તાએ સૂચવ્યું છે. સુખશીળ મનુષ્યોએ આથી બહુ પ્રકારે ચેતવાનું છે એમ અત્ર ધ્વનિત થાય છે. ૨

રાગ ભરે જન મન રહો, પણ તિહું કાલ વૈરાગ;
ચિત્ત તુમારા રે સમુદ્રનો, કોઈ ન પામે રે તાગ.

શ્રી શ્રેયાંસ૦ ૩

ભાવાર્થ:—રાગથી ભરેલા લોકનાં મનને વિષે આપ વસો-છો, છતાં પણ ત્રણે કાળ આપ વિરાગી રહો છો. (આવા) આપના ચિત્તરૂપ સમુદ્રનો કોઈ પાર પામી શકતું નથી. ૩

વિવેચન:—હે પ્રભુ ! ભક્તજનોના હૃદયમાં આપ પૂર્ણ રાગવડે ધારણ કરાઓ છો. ભક્તજનો નિરંતર ભગૃત અને સુખ

અવસ્થામાં આપનુંજ ધ્યાન ધરે છે એટલે પૂર્ણ રાગથી બરેલા
 ભક્તજનના હૃદયમાં આપ સ્થિત થાઓ છો છતાં તે રાગની કિં-
 ચિત્ પણ આપને અસર થતી નથી ! તે વખતે આપનું આંતર
 તપાસીએ તો ત્યાં તો સદા કાળ વૈરાગ્યજ-રાગરહિતતાજ જેવામાં
 આવે છે ! આપની બાહ્ય અને આંતર સ્થિતિ એકરૂપ છે પણ તે
 મારા જેવા બાળ જીવોથી સમજાય તેવી નથી, તેથીજ હું કહું છું
 કે આપના હૃદયરૂપી સમુદ્રના તળને કોઈ સ્પર્શી શકતું નથી-કોઈ
 પણ તેનો પાર પામી શકતું નથી ! લગભગ બીજી ગાથાની
 જેવીજ આ ગાથામાં પ્રભુની સ્થિતિ બતાવી છે ! કહેવત છે કે
 જેની જેવી દૃષ્ટિ હોય તે તેવું જોઈ શકે. બાહ્યદૃષ્ટિથી જોનાર,
 પ્રભુને પોતાના જેવાજ (રાગીજ) જોઈ શકે, તેજ વખતે યોગી
 મહાત્માઓ દિવ્ય દૃષ્ટિવડે પ્રભુને સદાને માટે વિરાગી જોઈ શકે.
 જેને યથાર્થ દૃષ્ટિ પ્રાપ્ત થઈ ન હોય તે પ્રભુના સત્ય સ્વરૂપનું
 ચિંતન કરતાં મૂંઝાય એ તદ્દન વાસ્તવિક છે. પ્રભુના વાસ્તવિક
 સ્વરૂપને સમ્યગ્જ્ઞાન પ્રાપ્ત થયું હોય તોજ જાણી શકાય. આ ઉ-
 પરથી દરેક જીવે યથાર્થ-સમ્યગ્દૃષ્ટિ પ્રાપ્ત કરવી જોઈએ એમ
 અત્ર સૂચવ્યું છે. એની પ્રાપ્તિ થાય તોજ પ્રભુનું વાસ્તવિક
 સ્વરૂપ જાણી શકાય અને તેમ થાય ત્યારેજ તેમનું સમ્યગ્ રીતે
 આરાધન થઈ શકે ! ૩

એવાશું ચિત્ત મેળવ્યું, કેળવ્યું પહેલાં ન કાંઈ;
 સેવક નિપટ અમુઝ છે, નિર્વહશો તુમે સાંઘ.

ભાવાર્થ:—એવા (પ્રભુ) ની સાથે ચિત્તને જોડ્યું, પણ તે અગાઉ તેને કેળવ્યું નહીં. આ સેવક અત્યંત અજાણ છે, (તેનો) હું પ્રભુ ! આપ નિભાવ કરશો (એવી મને ખાતરી છે) ૪.

વિવેચન:—ખીજી અને ત્રીજી ગાથામાં વર્ણન કરાયેલી સ્થિતિવાળા પ્રભુના સ્વરૂપચિત્તનમાં (બહુકાળ થયા અજ્ઞાન અને અવિવેકયોગે શુદ્ધ દેવની મને ઓળખાણ થઈ નહોતી તેથી) આજે ચિત્તને સંલગ્ન-એકત્રિત કર્યું, પણ ખેદનો વિષય એ છે કે આજ સુધી મેં મારા ચિત્તને ખીલકુલ કેળવ્યું નહીં તેથી મેં બહુ ગુમાવ્યું ! યથાર્થ દૃષ્ટિને અભાવે હું ખરા દેવને શોધી શક્યો નહિ-ઓળખી શક્યો નહિ ! મારી રાગી દ્રેષી દૃષ્ટિએ રાગી દ્રેષી દેવમાંજ દેવપણું માન્યું અને તેથી મને ઘણું નુકસાન થયું ! મારો આજ સુધીનો વખત કાંઈ પણ પ્રાપ્તિ વિના નિષ્ફળ ગયો ! એ હકીકત મને બહુ ખેદ ઉપજાવે છે ! કારણ કે જો મને સાચા દેવની ઓળખાણ જોડી થઈ હોત તો આજ સુધીમાં તો મેં બહુ મેળવ્યું હોત ! પણ હવે તો ‘ ગતં ન જ્ઞોચામિ ’ એ વાક્યનો સ્વીકાર કરી ‘ જાગ્યા ત્યાંથી સવાર ’ ગણી હું હવે મને ધન્ય કૃતાર્થ માનું છું, છતાં હજી પ્રભુ ! હું બહુ અબુધ છું ! હજી મારે આપની સમીપે આવતાં વચમાં બહુ માર્ગ કાપવાનો છે, વચ્ચે બહુ બહુ વિકટતા રહેલી છે, એ માર્ગનો હું તદ્દન અજાણ છું—સુદૃઢ લોભીયો નથી તો તે વખતે મને આપની સહાયની જરૂર રહેશે જ ! અત્યાર સુધી તો હું વિમાર્ગમાં અટવાયા કરતો હતો પણ હવે જ્યારે ખરે માર્ગે ચઢયો છું તો મને આશા છે કે આપ મારા લોભીયા-માર્ગદર્શક જરૂર થશો અને મારો નિર્વાહ કરી—

મારી અજ્ઞાનાવસ્થા ઉદાર દીલથી ચલાવી લઈ મને આપની સ-
મીપે લઈ જશો અથવા દૂર રહીને પણ મારામાં કોઈ અપૂર્વ શ-
ક્તિ મૂકશો—બળ પ્રેરશો કે જેથી હું પોતેજ નિર્વિઘ્નપણે આપને
પ્રાપ્ત કરી શકું! મને ખાત્રી છે કે હું જે આશા રાખું છું તેને
આપ અવશ્ય ફળવતી કરશોજ! આપની દયાશીલતાનો મને પૂર્ણ
ભરોસો છે ! ૪

નિરાગીશુરે કેમ મિલે ? પણ મળવાનો એકાંત ? !

વાચકયશ કહે મુજ મિલ્યો, ભકતે કામણુવંત.

શ્રી શ્રેયાંસ ૦ ૫

ભાવાર્થ:—નિરાગીને કેમ મળી શકાય ? પણ હું તો તેમને
નિશ્ચય મળવાનો (મળીશ). વાચક યશી કહે છે કે મને તો ભ-
ક્તિવડે કામણુવાળા પ્રભુ મળ્યા ! ૫

વિવેચન:—સંસાર વ્યવહારમાં રચી પચી રહેલા—રાચી મારી
રહેલા રાગી પ્રાણીઓ નિરાગી એવા પ્રભુને શી રીતે મળી શકે ?
એમને મળવું તે ખરેખર મુશ્કેલ છે, પણ હું તો તેમને જરૂર—
એકાંતે મળવાનો કેમકે રાગી પ્રાણીઓ પ્રભુને મળી શક્તા નથી
તે સંબંધમાં હું તો એમજ માનું છું કે એમાં આવડતનીજ ખામી
છે ! ખરેખરા ઉપાયથી અને ખરા દીલથી જો પ્રભુને મળવા માટે
પ્રયત્ન કરવામાં આવે તો તેઓ અવશ્ય આપણને મળેજ એ
નિઃસંશય છે ! ભગવાન ભક્તાધીન છે એ વિવાદ વગરનું સત્ય છે,
તેથી ભક્તિરૂપ કામણુ વડે પ્રભુનું આકર્ષણ કરીને હું તો ંડેલો
કે મોડો પણ અવશ્ય મળવાનો ! એમાં મને સંદેહજ નથી !

આટલી બધી દૃઢતાથી હું એટલા માટે કહું છું કે, પોતાના ઉત્તમ ગુણોવડે જનસમૂહને આકર્ષનારા—લોભાવનારા અને કામ, ક્રોધ અને મોહાદિ મહાદોષોરૂપ ભાવશત્રુઓથી જનસમૂહનું રક્ષણ કરનારા એવા એ પ્રભુ, ભક્તિ કરવાથી—નિષ્કામ વૃત્તિ વડે સેવા કરવાથી મને તો કોઈ અંશે મળ્યાજ છે અને જે કોઈ અંશે મળ્યા છે તે એકવાર સર્વાંશે પણ મળશે એવી મને ખાત્રી છે ! જે જીવને સમ્યક્ત્વ પ્રાપ્ત થયું હોય અને તે દીર્ઘકાળ થયા ટકી રહ્યું હોય તે અવશ્ય થોડાકજ ભવમાં કર્મમળથી મુક્ત થઈ પ્રભુસ્વરૂપને પામે, એ આશય આ છેલ્લી ગાથામાં હોવાનું સંભવે છે. કર્તા મહાપુરૂષને સમ્યક્ત્વ ગુણ પ્રાપ્ત થયો છે એમ આપણે પૂર્વે તેમના કથનથી જાણી શક્યા છીએ અને હજી આગળ ઉપર પણ જાણશું. ૫



૧૨ શ્રી વાસુપૂજ્ય સ્વામીનું સ્તવન.

સ્વામી તુમે કાંઈ કામણ કીધું, ચિત્તડું હમારું ચોરી લીધું;
સાહેબા વાસુપૂજ્ય જિણુંદા, મોહના વાસુપૂજ્ય જિણુંદા.
અમે પણ તુમશું કામણ કરશું, ભક્તે ગ્રહી મન ધરમાં ધરશું,
સાહેબા ૦ ૧

ભાવાર્થ:—હે સ્વામી ! હે વાસુપૂજ્ય જિનેન્દ્ર ! હે મનમોહન વાસુપૂજ્ય પ્રભુ ! (અમારા ઉપર) તમે કાંઈ કામણ કર્યું (અને) અમારું મન હરણ કરી લીધું ! હવે અમે પણ તમારી ઉપર કામણ કરશું (અને) ભક્તિવડે (આપને) વશ કરી મનરૂપી ઘરમાં ધારણ કરશું ! ૧

વિવેચન:—દેવ વડે પૂજવા યોગ્ય એવા આરમા પ્રભુનું સ્તવન કરતાં કર્તા પુરૂષ કહે છે કે હે સ્વામી ! હે વાસુપૂજ્ય જિનેશ્વર ! હે સાહેબ ! હે મોહ પમાટનાર વાસુપૂજ્ય પ્રભુ ! અમે ગમે ત્યાં હોઈએ તોપણ ત્યાંથી અમોને તમારી પાસે આવવાનું મન થાય છે ! ગમે તેવી સ્થિતિમાં હોઈએ તોપણ તમારી વિસ્મૃતિ અમને ક્યારે પણ થતી નથી ! નિરંતર સૂતાં, જાગતાં, ખાતાં, પીતાં અને બીજાં અનેક પ્રકારનાં કામ કરતાં અમે આપનેજ જોઈએ છીએ ! આપનાજ મુખચંદ્રનું દર્શન કરી તદ્દગત સુધા—અમૃતનું પાન કરીએ છીએ ! આ ઉપરથી અમને ચોક્કસ રીતે એમ લાગે છે કે આપે અમારા ઉપર કાંઈ કામણુ તો કર્યું છે અને એમ (મેસ્મેરીઝમ) કરી અમારું ચિત્ત આપે ચોરી લીધું છે—કોઈ મંત્રવડે બાંધી લીધું છે ! અમે તો ગુણીના દાસજ છીએ એટલે આપ વડે આકૃષ્ટ થવાથી અમે તો બહુ ખુશી છીએ, કારણ કે અમે તો સદા આપનું સામીપ્ય ઇચ્છતાજ હતા તેમાં આવી સ્થિતિ રહેજે પ્રાપ્ત થઈ તેથી અમે તો એટલાં અમારાં અહોભાગ્ય માનીએ છીએ ! પણ હવે અમે એક કામ કરવા માગીએ છીએ અને તે એ કે આપની ઉપર અમે પણ કામણુ કરશું અને આપને ભક્તિ વડે બાંધી લઈ મન રૂપી ઘરમાં સ્થાપન કરશું ! આપને પણ એવી સ્થિતિની પ્રાપ્તિ તદ્દન અનુકૂળ છે ! માત્ર આપ એટલુંજ જોવાવાળા છો કે ભક્તજનના હૃદયમાં ખરી ભક્તિ છે કે નહિ ! જો ત્યાં ખરી ભક્તિ હોય તો આપ તુરતજ—વગર વિલંબે એવા હૃદયને આપના વાસગૃહ તરીકે પસંદ કરો—સ્વીકારો ! આપનો એવો સ્વભાવ છે એ અમે જાણીએ છીએ !

મન ધરમાં ધરીયા ધર શોભા, દેખત નિત્ય રહેશો ' થિર થોભા;
મનવૈકુંઠ અકુંઠિત ભક્તે. યોગી ભાષે અનુભવ યુક્તે.

સાહેબાં ૨

ભાવાર્થ:—મનરૂપી ધરમાં ધારણ કરાયેલા (આપ તે)
ધરની સુદરતા જોઈ નિરંતર (ત્યાં) વાસ કરીને સ્થિર થશો !
અસંખ્યિત ભક્તિવાળું મન તેજ વૈકુંઠ છે ! એમ યોગીજનો પો-
તાના અનુભવથી કહે છે. ૨

વિવેચન:—ઉપર કહ્યા મુજબ જ્યારે આપ એક વાર મારા
મન રૂપી ધરમાં આવશો એટલે પછી તે ધરની શોભા-સુઘડતા-ભ-
ક્તિથી ભરપૂરતા જોઈને આપ સદાને માટે ત્યાં મુકામ કરી ટકીને
રહેશો ! વીરવિજયજી મહારાજે પણ પ્રભુને મન મંદિરમાં પધારવા
આ પ્રમાણે વિનંતિ કરી છે ! આપણે ઘેર કોઈ સારો મેમાન આવ-
વાનો હોય ત્યારે આપણે જેમ ધરને વાળી ઝાડી સાફ કરી દરેક
વસ્તુ વ્યવસ્થિત રીતે ગોઠવીએ છીએ અને આવેલ મેમાન જેમ
ધરની આવી સ્થિતિ જોઈ પ્રસન્ન થાય છે અને પોતાના થતા સારા
સ્વાગત વડે ત્યાં વધારે સ્થિતિ કરવા ઇચ્છા કરે છે તેમ મનરૂપી
મંદિરમાં આપને પધરાવવા ઇચ્છતા આ સેવકજને તેમાંથી અસ-
રણતા-કપટભાવ, ભ્રમણતા-જ્યાં ત્યાં ભટકવાપણું આદિ મલિનતા-
કચરો દૂર કરી તેને નિષ્કપટતા અને એકચિત્તતા આદિ સામગ્રીઓ
વડે શણગારેલું છે. તેથી હવે તો આપે ત્યાં પધારવું જ જોઈએ.
પ્રભુને પ્રાપ્ત કરવા ઇચ્છનારે માનસિક સ્થિતિ કેવી રાખવી જો-
ઈએ ? એનું બહુ સાફ ચિત્ર કર્તાએ અહીં આલેખ્યું છે ! મનની

૧ 'રહીશું' એવો પણ પાઠ છે. એમ કરવાથી 'મન ધરમાં પધા-
રવા પ્રભુને અમે સ્થિર થઈને નિત્ય જોયા કરશું' એવો અર્થ થાય છે.

બ્રમણશીલ સ્થિતિમાં દર્શન, સેવા, પૂજા, સામાયિક અને પ્રતિ-
ક્રમણ આદિ દરેક ધર્મકરણી કરનારે આ ઉપરથી બહુ ધડા લેવા
યોગ્ય છે અને એવી સ્થિતિમાં કરેલી ધર્મકરણી પ્રાયઃ નિષ્ફળ થાય
છે એ પણ સાથેજ સમજવા યોગ્ય છે ! કર્તા આગળ વધતાં કહે
છે કે જો કોઈ પણ જાતના વિદ્ય વગર મનની અંદર અકુટિત ભક્તિ
અસ્ખલિત રીતે ચાલુ રહે અને પ્રભુના સ્વરૂપમાં લીન થવાય તો તે
મનજ વૈકુંઠ બની જાય અને આ દેહેજ મુક્તિમુખનો અનુભવ
થાય ! કહ્યું પણ છે કે :—‘ મન ચંગા તો કથરોટમે ગંગા ’ અને
જા દબ્બે હોઈ મઈ, અહવા તરુણીસુ રૂવવંતીસુ; તા જઈ જિણવર-
ધમ્મે, કરયલમજ્જે ઠિયા સિદ્ધિ. એટલે ‘ જેવી મતિ દ્રવ્યની
અથવા સ્વરૂપવતી તરણ સ્ત્રીની પ્રાપ્તિમાં હોય તેવી મતિ
જો જિનેશ્વરના ધર્મનું આરાધન કરવામાં હોય તો કરતલ (હાથની
હથેળી) માં મોક્ષ છે એમ સમજવું ’ યોગીજનો પોતપોતાના અ-
નુભવની યુક્તિથી એ પ્રમાણેજ કહે છે. એ બાબતને અંગે એક
સરખો અનુભવ હોવાથી તેઓ ભિન્ન મતવાળા થતા નથી. માત્ર
એટલુંજ કહે છે કે ‘ મનમંદિરને શણગારો એટલે તે વૈકુંઠ બની
જશે અને પ્રભુ ત્યાં પધારશે ! ’ ૨

કલ્પેશે વાસિત મન સંસાર, કલ્પેશ રહિત મન તે ભવપાર;
જો વિશુદ્ધ મન ધર તુમે આળ્યા, પ્રમુતો અમે નવનિધિ નૃસિંહ
પાળ્યા. સાહેબા ૦ ૩

ભાવાર્થ—કલ્પેશે વાસિત મન તેજ સંસાર છે અને કલ્પેશ
રહિત મન તેજ ભવનો પાર છે અર્થાત્ જ્યાં સુધી મન કલ્પે-

શથી યુક્ત હોય ત્યાં સુધીજ સંસાર છે અને જ્યારે તે મન કલેશથી રહિત થાય ત્યારે ભવનો પાર પમાય છે. હે પ્રભુ ! જો આપ અમારા વિશુદ્ધ મનરૂપી ઘરને વિષે પધારો તો અમે નવનિધિની સંપત્તિ પામીએ. ૩

વિવેચન:—સંસાર અને મોક્ષનો તફાવત આ ગાથામાં બતાવ્યો છે. જ્યાં સુધી જીવને વિષે ક્રોધ, માન, માયા અને લોભરૂપ કષાયો વર્તે છે ત્યાં સુધી તે સંસારી જીવ કહેવાય છે. સંસારનું આદિ કારણ રાગ અને દ્વેષજ છે. દ્વેષમાં ક્રોધ તથા માનનો અને રાગમાં માયા અને લોભનો સમાવેશ થાય છે. અનુકૂળ વિષયોની પ્રાપ્તિથી પ્રસન્નતા થવી તે રાગ છે અને પ્રતિકૂળ વિષયોની પ્રાપ્તિથી અણુગમે થવો તે દ્વેષ છે. જ્યારે એ કષાયોથી જીવ તદ્દન રહિત થાય છે ત્યારે તે સંસારી છતાં પણ સિદ્ધદશા અનુભવે છે. પછી તેને અનુકૂળ અને પ્રતિકૂળ વિષયોની પ્રાપ્તિ છતાં બન્નેમાં સમભાવ—એક સરખો આત્મિકભાવ ટકી રહે છે—સ્વાભાવિક રીતેજ બની રહે છે અને આયુષ્ય પૂર્ણ થયે એ જીવ મોક્ષે જાય છે. અત્ર કલિતાર્થ એ છે કે મુમુક્ષુએ હરેક પ્રવૃત્તિ કષાયથી મુક્ત થવા અર્થેજ કરવી જોઈએ. બંધનું અને મોક્ષનું કારણ મનજ છે. કહ્યું છે કે:—મન एव मनुष्याणां कारणं बंधमोक्षयोः કર્તા કહે છે કે હે પ્રભુ અમારું મન હવે કલેશવડે મલિન નથી—હવે તો તે કલેશથી રહિત થવાથી નિર્મળ છે તેથી જો આપ કૃપા કરી અમારા એ વિશુદ્ધ મનરૂપી ઘરમાં પધારો તો અમને જાણે અષ્ટમહાસિદ્ધિ અને નવનિધાનની પ્રાપ્તિ થઈ એમ અમે માનીએ. જો કે અમે તો એમ માનીએજ છીએ કે અમારું મન વિશુદ્ધ છે તથાપિ જ્યાં સુધી આપનું તેમાં પધારવું થયું નથી ત્યાં સુધી અમને શંકા રહ્યા કરે છે—

ખાત્રી થતી નથી કે અમારું મન વિશુદ્ધ છે કે અવિશુદ્ધ ! અને એ શંકાથી હૃદય બળ્યા કરે છે. માટે અમારી આ સ્થિતિ દૂર કરવા માટે આપ સત્વર પધારો એટલે એ ડામાડોળ સ્થિતિ દૂર થાય અને અમોને શાંતિ થાય. પછી અમે હિંમતવાન—ઉત્સાહિત થઈ જશું અને મોક્ષ લાણીના અમારા પ્રયાણમાં ત્વરાથી આગળ વધશું. ૩

સાત રાજ અળગા જઈ બેઠા, પણ ભગતે અમ મનમાંહે પેઠા;
અળગાને વળગ્યા જે રહેવું, તે ભાણા ખડખડ દુઃખ રહેવું.

સાહેબાં ૪

ભાવાર્થ—(આપ અહીંથી) સાત રાજ છોટે જઈ બેઠા છો પણ ભક્તિવડે અમારા મનમાં પેઠા છો, છોટે રહેલાને જે વળગતું રહેવું તે ભાણાખડખડનું દુઃખ સહન કરવા જેવું છે. ૪

વિવેચન:—હે પ્રભુ ! આપ અમે રહીએ છીએ ત્યાંથી સાત-રાજ જેટલે છોટે જઈ રહ્યા છો છતાં અમે જ્યારે બહુમાન પૂર્વક એકાગ્રપણે આપનું સ્મરણ કરીએ છીએ ત્યારે અમારા મનમાં આવી શકે છે. ઘણી વખત અમે આપનું દર્શન કરવાને ઇચ્છીએ છીએ ત્યારે અમને આપ બહુ દૂર લાગે છે તેથી નિરાશા થાય છે કે આપનું દર્શન કેમ કરી શકશું ! છતાં કોઈ વાર આંતરિક દિલાસો પણ મળે છે કે શી પ્રીતર છે ! પ્રભુની એક ચિત્તે ભક્તિ-ઉપાસના કરશું એટલે પ્રભુ આપણી સમીપમાંજ છે એમ જણાશે ! આ પ્રમાણે નિરાશા અને આશામાં ચિત્તની દોલાયમાન સ્થિતિ થતાં કોઈ વખતે એમ લાગે છે કે જે બહુ દૂર રહેલા હોય તેમને પરાણે વળગતા જઈ તે ક્ષુધા લાગી હોય, જમવા બેઠા હો-

ઇએ અને પોરસવાને વાર થતી હોય તે વખતે જેવો કંટાળો આવે તેના જેવું છે. (આનું નામ ભાણુખડખડ કહેવાય.) તો હે કૃપાળુ! આવું દુઃખ અમારે હવે પછી સહન કરવું ન પડે એટલા માટે આપ અમારા વિશુદ્ધ મનરૂપી ઘરમાં પધારો અને અમને દર્શનનું સુખ આપો! ૪

ધ્યાતા ધ્યેય ધ્યાન ગુણ એકે, ભેદ છેદ કરશું હવે ટેકે;
ક્ષીર નીર પરે તુમશું મળશું, વાયકયશ કહે હેજે હળશું.
સાહેબાં ૦ ૫

ભાવાર્થ—ધ્યાન કરનાર (ધ્યાતા), જેનું ધ્યાન કરવામાં આવે તે (ધ્યેય) અને ધ્યાન એ ત્રણની એકતા થવા વડે અમારા તમારા વચ્ચે જે ભેદ છે તેનો હવે નાશ કરશું અને દૂધ અને પાણીની પેઠે આપની સાથે મળી જશું (અને છેવટે) વાયકયશ કહે છે કે (આપની સાથે) રનેહથી એકરૂપ થશું. ૫

વિવેચન:—ધ્યાન કરનાર જેનું ધ્યાન ધરે તેના જેવો થાય ત્યારે ધ્યાનની ક્રિયા પૂર્ણ થાય છે. વાયકયશ પ્રભુને કહે છે કે હે પ્રભુ! હવે જ્યારે આપ અમારા મનમંદિરમાં પધારશો ત્યારે અમે ઉત્સાહથી આપને પૂર્ણ અંશે મળવાના કાર્યમાં આગળ વધશું. અડગ શ્રદ્ધાથી એ મુજબ પ્રયાણ કરતાં અનુક્રમે આગળ વધતાં અમે ધ્યાતાની સ્થિતિમાંથી મુક્ત થઈ ધ્યેયસ્વરૂપ બની જશું એટલે અમારી ધ્યાન કરવાની માનસિક ક્રિયાનો અંત આવશે. આ પ્રમાણે ધ્યાતા, ધ્યેય અને ધ્યાન એ ત્રણની એકતા વડે અમે આપની અને અમારી વચ્ચે રહેલા ભેદનો (અંતરનો) નાશ કરશું. પછી દૂધ અને પાણી જેમ એકમેક થઈ રહે છે તેમ અમે આપ-

ના સ્વરૂપમાં લીન થશું અને પરિણામે અમે આપના સ્વરૂપ સાથે પૂર્ણ પ્રેમથી રમણતા કરશું. આ સ્તવનમાં પ્રભુ મનમંદિરમાં પધારે એમ લખ્યું છે તે અમુક અંશે પ્રભુના સ્વરૂપનું ભાસન થવા રૂપ—ચોથા ગુણસ્થાન પછીના ગુણસ્થાનો સ્પર્શવા રૂપ સમજવું અને ત્યાંથી ચ્હડતાં ચ્હડતાં તેરમું અને છેવટ ચૌદમું ગુણસ્થાન પ્રાપ્ત કરી પરિણામે મોક્ષપુરીમાં વાસ કરવો એવો ક્રમ આ સ્તવનમાં સૂચવેલો જણાય છે.



૧૩ શ્રી વિમલનાથ સ્વામીનું સ્તવન.

સેવો ભવિયાં વિમલ જિણેસર, દુહ્લહા સજ્જન સંગાળ;
એવા પ્રભુનું દરિશન લેવું, તે આળસમાંહે ગંગાળ. સેવો૦૧

ભાવાર્થ—હે ભવ્યજનો! (તમે) વિમળ જિનેશ્વરને સેવો !
(કારણ કે) સજ્જનનો સંગ થવો દુર્લભ છે અને આપણને જે એવા પ્રભુના દરિશનની પ્રાપ્તિ થવી તે આળસમાં રહ્યા છતાં (થોડે પ્રયાસે) ગંગાળ (ની પ્રાપ્તિ તુલ્ય જણવું.) ૧

વિવેચન:—જેમને નિર્મળ જ્ઞાનાદિ વર્તે છે અને જેઓ કર્મમળથી રહિત થઈ નિર્મળ થયા છે એવા તેરમા પ્રભુની સ્તુતિ કરતાં કર્તા પુરૂષ કહે છે. હે ભવ્યજનો! તમે વિમલનાથ-પ્રભુની સેવા, પૂજા તથા આરાધના કરો, કારણ કે સંત પુરૂષોનો સમાગમ થવો એ બહુ મુશ્કેલ છે—કોઈ પૂર્વ પુન્યનો ઉદય હોય તોજ થઈ શકે છે. સંસારમાં કુસંગતિ યોગે અનાદિકાળથી આ જીવ અનેકધા જન્મજીવ કરતો રહ્યો છે તેને ઉત્તમ સંગતિની બહુ જરૂર છે. તે જો ન મળે તો જીવની દુર્દશા કોઈ રીતે દૂર

થાય તેમ નથી. સત્સંગતિનો પ્રભાવ અલૌકિક છે. અત્ર લાલ્ય જીવોને બિદેશીનેજ કર્તાએ આ સૂચન કરેલું છે, કારણ કે અલલ્ય જીવોને એવી સૂચના કરવાથી કોઈપણ પ્રકારનું પારમાર્થિક ક્ષણ સંભવતુંજ નથી. સન્નનનો યોગ, તેના વચનમાં પ્રતીતિ અને તેના કથન અનુસાર અનુસરણ એ સર્વ ભવિષ્ય સુધરવાનું હોય તોજ થાય છે, અન્યથા તે બહુ દુર્લભ છે એમ આપણે ઉપર વિચારી ગયા, તે જે જીવ સમ્યક્ત્વની પ્રાપ્તિની સામગ્રીથી બહુ છેટે હોય તેને અક્ષરશઃ લાગુ પડે છે. પણ આપણને તો કોઈ મહા પુન્ય યોગે આર્ય દેશ, ઉત્તમ કુળ, આરોગ્ય અને ધર્મ શ્રવણનો યોગ વગેરે સામગ્રીની પ્રાપ્તિ થઈ છે, એટલે પ્રભુનું દર્શન થવું એ આપણને બહુ મુશ્કેલ નથી. આપણે તો હવે થોડોજ પ્રયાસ કરવાની જરૂર છે. જેમ આળસુ માણસ, ગંગાજી ગયા વગર, કોઈ સુયોગે જ્યાં પોતે રહેતો હોય તેટલામાં નજીકજ ગંગાજી પ્રકટે અને તે ગંગામાં સ્નાન કરીને પવિત્ર થાય એટલે વગર પરિશ્રમેજ તેને ગંગાજી મળ્યા ગણાય, તેમ આપણને પણ પ્રભુના દર્શન થયા છે તો હવે તેમની સેવા કરવાનીજ જરૂર છે. તે કરવામાં આવે તો સમ્યગ્દર્શન પ્રાપ્ત થવામાં સુલભતાજ છે. સમ્યક્ત્વની પ્રાપ્તિ થવા અગાઉ જીવ યથાપ્રવૃત્તિકરણ કરીને અપૂર્વકરણે પહોંચ્યો હોય અને ગ્રંથીભેદ કરવાની તૈયારીમાં હોય તે વખતની સ્થિતિ આ ગાથામાં વર્ણવી હોય એમ સમજાય છે. ૧

અવસર પામી આળસ કરસે, તે મૂરખમાં પહેલોજ;
ભૂખ્યાને જેમ ધેવર દેતાં, હાથ ન માંડે ધેલોજ. સેવા ૦ ૨

ભાવાર્થ—જેમ ભૂખ્યા માણસને ઘેવર આપવા જતાં (જે) ઘેલો હોય તેજ હાથ ન ધરે તેમ, અવસર પ્રાપ્ત થાય તે વખતે જે આજ્ઞા કરે તે મૂર્ખ શિરોમણી ગણાય. ૨

વિવેચન:—ગામ બહાર ગંગાજી પ્રકટે પણ ત્યાં જવા જેટલો શ્રમ ન ઉઠાવાય, વૃક્ષ ઉપર ફળ પરિપક્વ થયેલું હોય પણ તેને તોડીને ખાવા જેટલી પણ મહેનત ન થાય અને ભૂખ્યા માણસને કોઈ દયાળુ પુરૂષ સુંદર ઘેવર આપવાનું કરે તે વખતે તે અઘ્ઘલહીન માણસ હાથ પણ લાંબો ન કરે, તો એના કરતાં બીજી કંઈ મ્હોટી મૂર્ખતા હોઈ શકે? એ સમજવું મુશ્કેલ નથી. તેજ મુજબ સમ્યગ્દર્શન પ્રાપ્ત કરવાનો વખત પ્રાપ્ત થયા છતાં આજ્ઞા-સ-પ્રમાદ કરવામાં આવે-જરા જેટલો પણ ઉદ્યમ સેવવામાં ન આવે તો થોડીજ મહેનતે ઘણો લાભ મળતો હોય તે અટકી જાય, મળેલી તક ચાલી જાય, ફરી એવી તક મળવી દુર્લભ થાય અને છેવટે ઘણો પરિતાપ થાય એમાં લેશ પણ ખોટું નથી. આવી રીતે પ્રમાદ કરનારને મૂર્ખ શિરોમણિનું ઉપનામ અપાય તો તેમાં જરા પણ અત્યુક્તિ કે અવાસ્તવિકતા નથી. ધાર્મિક કાર્યો કરવામાં આજ કરશું! પાંચ દિવસ પછી કરશું! વૃદ્ધાવસ્થામાં કરશું! હાલ શી ઉતાવળ છે? એમ વાયદા કરી અમૂલ્ય સમય ગુમાવનાર પામર જીવો, જ્યારે અચિંત્યા કાળ-કૃતાંતના હાથમાં સપડાઈ જાય છે ત્યારે તે વખતે તેઓને બહુ પશ્ચાત્તાપ થાય છે, ત્રાસ પણ બહુ થાય છે પણ તે બહુ મોડો થયેલો હોય છે તેથી તે વખતે તેનો કાંઈ પણ ઉપાય થઈ શકતો નથી અને માઠી ગતિના જાજન થવુંજ પડે છે, માટે આત્માર્થી જીવોએ પ્રમાદનો જેમ બને તેમ પરિહાર કરી સ્વહિત કરવામાં વગર વિ-

હાંમે ઉદ્ધમવંત થઈ જવું જોઈએ, એવો આ ગાથાનો આશય છે. ભાગ્યવંત જીવોજ સુખે આત્મહિત સાધી શકે છે અને તેઓને પસ્તાવાનો વખતજ આવતો નથી. ૨

ભવ અનંતમાં દરિશન દીઠું, પ્રભુ એહવા દેખાડેજ;
વિકટ પંથ'જે પોળી પોળીયો, કર્મવિવર ઉઘાડેજ. સેવો ૩

ભાવાર્થ—અનંત ભવ ગયે થકે (આજે) પ્રભુનું દર્શન પ્રાપ્ત થયું. આ સંસારના વિકટ પંથમાં ભમતાં ભમતાં જૈન-શાસનરૂપ મંદિરની પોળ (દરવાજો) કર્મવિવર (નામે) દ્વારપાળ ઉઘાડે ત્યારે દર્શન થાય અર્થાત્ તે દ્વારપાળ દ્વાર ઉઘાડીને પ્રભુનું દર્શન કરાવે. * ૩

વિવેચન:—અનંત ભવ થયા હું સંસારરૂપ અટવીમાં જામણ કરતો હતો અને દર્શનની પ્રાપ્તિ માટે પ્રયાસ કરતો હતો, પણ એ પ્રયત્ન શાસ્ત્રસંમત ન હોવાથી મને અદ્યાપિ તેની પ્રાપ્તિ થઈ નહોતી, તે આજે આવા સમર્થ અને કૃપાળુ પ્રભુની પૂર્ણ મહેરબાનીથીજ થઈ અર્થાત્ પ્રભુનું દર્શન થયું. જૈનશાસનરૂપ મંદિરમાં પ્રભુ સાક્ષાત્ વિરાજે છે, તે મંદિરના કર્મવિવર નામે દ્વારપાળે જ્યારે તેની પોળ ઉઘાડી આપી ત્યારે પ્રભુનું દર્શન થયું. આ સંસારના વિકટ પંથમાં જીવ જ્યારે સમ્યક્ત્વની પ્રાપ્તિ કરવાનો હોય છે ત્યારે તેને ભવિતવ્યતાના યોગે આયુષ્ય વિના સાત કર્મની સ્થિતિ કિંચિન્ન્યૂન એક કોડાકોડી સાગરોપમ જેટલી શેષ રહે

૧ 'અંથી (અનંતાનુબંધીયતુષ્ક અને દર્શન મોહનીયત્રિકરૂપ માંઠ)' એવો પણ પાઠ છે.

*જૂઓ ઉપમિતિ ભવપ્રપંચ પીઠબંધ ભાષાંતર પૃષ્ઠ ૧૫.

છે તે વખતે તેને યથાપ્રવૃત્તિકરણ પ્રાપ્ત થાય છે, સમ્યક્ત્વની પ્રાપ્તિમાં શુભ અધ્યવસાય રૂપ આ પહેલી સ્થિતિ છે. બાદ તે જીવ અનંતાનુબંધી ક્રોધ, માન, માયા અને લોભ તથા મિથ્યાત્વ, મિશ્ર અને સમ્યક્ત્વ મોહનીય એ સાત પ્રકૃતિરૂપ દૃઢ બંધનને અપૂર્વ વીર્ય યોગે ભેદી-છેદી નાંખે છે તે વખતે તે જીવનેઃજે અપૂર્વ અધ્યવસાય-પરિણામ આવે છે તેને અપૂર્વકરણ કહે છે. યથાપ્રવૃત્તિકરણ તો અભવ્ય જીવને પણ અનંતી વાર આવે છે પણ ઉપર્યુક્ત સાત પ્રકૃતિરૂપ વિકટ ગ્રંથીનો ભેદ કરવાનો તેમનામાં સ્વભાવ ન હોવાથી તેઓ ત્યાંથી પાછા ફરે છે. આવો ભાવ આ ગા-થામાં કહેલો છે. કર્તા મહાશયને પ્રભુની અપ્રતિમ કૃપાવડે એટ-લી કાર્યસિદ્ધિ થયેલી છે એટલે તેમને તે (દર્શનની પ્રાપ્તિ) સુલભ લાગી છે અને તેથીજ ભવ્યજીવોને એની પ્રાપ્તિ થાય એ અર્થે ભાવદયાપૂર્વક ઉપદેશ આપે છે. પ્રભુની કૃપાથીજ પોતાને એ પ્રાપ્તિ થઈ એમ પ્રતીત થયા પછી તેઓ ભાર દઈને નિડરપણે કહે છે કે આવા વિમળ પ્રભુ વિના અન્ય કોઈ પણ એ ગુણ પ્રાપ્ત કરાવવા સમર્થ નથીજ ! પ્રભુ પ્રત્યે આ એમનો અવિચ્યુત ભક્તિ-ભાવ અને અડગ શ્રદ્ધાજ ગણાય અને તેને સમ્યક્ત્વ પ્રાપ્તિના ખાસ ચિન્હરૂપે લેખી શકાય ! ૩

તત્ત્વપ્રીતિકર પાણી પાએ, વિમલાલોકે આંજીજી;
લોચણગુરૂ પરમાત્મ દીએ તવ, ભ્રમ નાંખે સવિ ભાંજીજી.

સેવો ૪

ભાવાર્થ:—(તે પછી) ગુરૂ (ધર્મબોધકર મંત્રી અનાદિનો

મિથ્યાત્વવ્યાધિ દૂર કરવા માટે) તત્ત્વપ્રીતિકર નામે પાણી પાય,
વિમલાલોક (નામે અંજનથી) લોચન આંજે અને પછી મહા-
કલ્યાણ નામે પરમાત્મ આપે (એમ કરીને) સર્વ (મિથ્યાત્વ
રૂપ ખોટી માન્યતા) ભ્રમ ભાંગી નાંખે. ૪

વિવેચન:—કર્મવિવર નામનો દ્વારપાળ જ્યારે જૈનશાસનરૂપ
મંદિરની પોળ ઉઘાડે અને જીવ તેમાં પ્રવેશ કરે, ત્યારે ત્યાં તેને
ઉપકારી શુદ્ધ મળે. તેઓ તેને શુદ્ધ શ્રદ્ધારૂપ તત્ત્વપ્રીતિકર નામે
પાણી પાય, બાદ સમ્યક્ જ્ઞાનરૂપ વિમલાલોક નામે અંજન તેના
નેત્રમાં આંજે અને તે પછી તેને સમ્યક્ ચારિત્રરૂપ મહાકલ્યાણ
નામે પરમાત્મ (ક્ષીર)નું ભોજન કરાવે એટલે તેને રત્નત્રયની
પ્રાપ્તિ થાય અને તેનો સર્વ પ્રકારનો વિપર્યાસ ભાવ દૂર થાય.
આ ગાથામાં જે ભાવ ભરવામાં આવ્યો છે તે ઉપમિતિ ભવપ્ર-
પંચા કથામાં આપેલા એક ભિક્ષુકના દૃષ્ટાંતને ખરાબર અનુસરતો
છે. તે દૃષ્ટાંત સંક્ષેપમાં આ પ્રમાણે છે. “એક ભિક્ષુક (મોહમૂઢ
સંસારી જીવ) પોતાના પાત્રમાં (અનાદિમિથ્યાત્વ યોગે પૌદ્ગ-
લિક ભાવમાં રમણુતારૂપ) કદન્ન-ખરાબ અન્ન લઈને બેઠો હતો.
તે ભિક્ષુકને પોતાની પાસેના અતિ કુત્સિત અન્ન ઉપર ખુદ્દિની
વિકલતાને લીધે અત્યંત સારાપણાની ખુદ્દિ હતી. તે ભિક્ષુક ફર-
તો ફરતો સર્વજ્ઞશાસનરૂપ મંદિરના દરવાજા પાસે આવ્યો. ત્યાં
કર્મવિવર (કર્મ માર્ગ આપે, રસ્તો કરી આપે તે રૂપ) નામે
દ્વારપાળ રહે છે. તેણે પેલા ભિક્ષુકની યોગ્યતા જાણીને તે મંદિરનું
મજબૂત દ્વાર ઉઘાડ્યું. ભિક્ષુક અંદર ગયો. ત્યાં તેને સર્વજ્ઞ પ્ર-
ભુનું સામાન્ય દર્શન થયું અને ત્યાં તેને એક દયાળુ ગૃહસ્થ

(ધર્મબોધકર મંત્રી) મળ્યા. તેઓએ તેને સમજાવ્યો, દિલાસો આપી શાન્ત કરી વિશ્વાસ બેસાડ્યો. પછી પ્રથમ તેનો અનાદિ વ્યાધિ મટાડવા માટે જળ પાચું, અંજન આંજયું અને પરમાત્મ ખવરાવ્યું એટલે બિલ્કુલ સ્વસ્થ થયો અને તેને તેના વચન ઉપર વિશેષ વિશ્વાસ બેઠો-મારા એકાન્ત હિતેચ્છુ આ ગૃહસ્થ છે એમ તેને લાગ્યું, તેને ખરા તત્ત્વ ઉપર પ્રીતિ થઈ, તેનો અજ્ઞાનરૂપી નેત્રદોષ દૂર થયો અને મિથ્યાભાવમાં રમણ કરવારૂપ મોહ દૂર ટળી જતાં તેણે કુત્સિત અન્નવાળું પોતાનું પાત્ર દૂર ફેંકી દીધું એટલે પરિણામે તે સુખી થયો. ” આ દષ્ટાંતનો ઉપનય સુગમ છે તેથી તેનો અહીં વિસ્તાર કર્યો નથી. અપૂર્વકરણ પછી આગળ વધતાં તેથી પણ વિશુદ્ધ અધ્યવસાય જીવને પ્રાપ્ત થાય છે તેને અનિવૃત્તિ કરણ કહે છે. એ કરણની પ્રાંતે જીવ સમ્યક્ત્વ પ્રાપ્ત કરે છે અને ત્યાર પછી તે જે જે ક્રિયાઓ કરે છે તે તે તેને યથાર્થ રીતે મોક્ષરૂળ આપનારી થાય છે. રત્નત્રય પ્રાપ્ત કરવાની આજ સ્થિતિ-સ્વરૂપ છે, એથીજ જીવની ખરી કાર્યસિદ્ધિ થાય છે. આ પ્રમાણે સમકિત પામવાથી અનાદિ કાળથી ચાલી આવેલી હઠવાસના જીવ છોડી દે છે અને તેનો અવસ્તુમાં વસ્તુનો આરોપ કરવારૂપ બ્રમ માત્ર નાશ પામે છે. મૂળમાં ‘બ્રમ નાંખે સવિ ભાંજી’ એમ છે તેનો અર્થ ‘સમકિત પામવાથી સર્વ મિથ્યા બ્રમ ભાંગી જાય’ એમ સમજવો.

બ્રમ ભાંગ્યો તવ પ્રભુશું પ્રેમે, વાત કરું મન ખોલીજી;

સરળતણે જે હૃદયે આવે, તેહ જણાવે ખોલીજી. સેવા૦ પ

ભાવાર્થ:—(ઉપર જણાવ્યા પ્રમાણે મારો) બ્રમ ભાંગ્યો એટલે (હવે હું) પ્રભુ સાથે પ્રેમથી મન ખોલીને વાત કરું છું.

(કરી શકું છું). સરણ (ચિત્તવાળા) ને જે જે (હકીકત) સાંભરી આવે તે તે (તે) જોડીને જણાવે (એવો વ્યવહાર છે). ૫

વિવેચન:—ઉપર દર્શાવેલા-વર્ણવેલા ક્રમ પ્રમાણે મારા સુ-ભાગ્યથી મિથ્યા પદાર્થમાં મૂંઝાવા રૂપ જ્ઞાનનો નાશ થયો એટલે હવે હું પ્રભુ સાથે પૂર્ણ પ્રેમથી એકાંતમાં હૃદય જોડીને—કોઈપણ જાતના સંકોચ વગર ગોષ્ઠિ કરી શકું છું. એટલે અંશે પ્રભુ અને મારી વચ્ચેનો ભેદ ટળ્યો છે. પ્રભુનો ઉપકાર મેં જાણ્યો છે અને તેથી તેમના ઉપર મને અવિહ્વલ પ્રેમ-ભક્તિભાવ જાગ્યો છે તથા મારી દષ્ટિ નિર્મળ થવાથી (હું સમ્યક્ દૃષ્ટા થયો તેથી) મને પ્રભુનું સ્વરૂપ યથાર્થ ભાસ્યું છે, તેમની નિઃસ્વાર્થ કૃપા મને હૃદયગોચર થઈ છે અને મારાં દિવ્ય દષ્ટિનાં દ્વારો ખુલી ગયાં છે—એટલે કોઈપણ પ્રકારનું એ દષ્ટિને આવરનારું આવરણ ન રહેવાથી મને એમની સાથે હૃદયસંકોચ રહે એવું કારણ રહ્યું નથી. નિ-ષ્કપટ ભાવવાળો મનુષ્ય પોતાને જે જે હકીકત હૃદયમાં સ્કુરે તે તે સરણપણે પોતાના સ્વામીને કહી-જણાવી દે છે અને તેનું કથન સરણ ભાવનું હોવાથી તેના સ્વામીને અરૂચિકર થઈ પડતું નથી. તેમ હું પણ હવે પ્રભુ પ્રત્યે જે જે વાતો—હકીકતો સરણ ભાવથી કહીશ તેથી પ્રભુની મારા ઉપર કૃપાજ વૃદ્ધિંગત થશે પણ તેમને માફ તો લાગવાનું જ નથી. કારણ કે માખાપ આગળ પોતાનાં ખચ્ચાંઓ જે જે જોલે છે તેથી મા-ખાપનો ખાળકો પ્રત્યે એકાંત સ્નેહજ ઉદ્ભવે છે પણ તેમને માફ તો લાગવાનો તો અવકાશજ હોતો નથી ! ૫

શ્રી નયવિજય વિષ્ણુ પય સેવક, વાયકયશ કહે સાચુંજ;
કોડી કપટ જે કોઈ દિખાવે, તોહિ પ્રભુ વિષ્ણુ નવિ રાચુંજ.
સેવો ૦ ૬

ભાવાર્થ:—શ્રી નયવિજય પાડિતના ચરણસેવક વાયક યશ
(એક) સત્ય (હકીકત) કહે છે કે જે કોઈ મને કોડોગમે કપટ
ક્રિયા બતાવે તોપણ હું પ્રભુ વિના (અન્ય કોઈમાં) રાચું-મો-
હિત થાઉં નહિ (એ મારો નિશ્ચય છે) ! ૬

વિવેચન:—આ સ્તવનના રચયિતા મહાપુરુષ અંતે-ઉપસં-
હાર કરતાં એક સત્ય (જે તેમને હૃદયમાં પરિણમ્યું છે તે)
બહિર કરે છે કે ઈંદ્રજીવ આદિ કોઈ પણ પ્રકારના મિથ્યા પ્રપં-
ચથી કોઈ મને છેતરવા માગે-મારું મન ફેરવવા માગે તોપણ
હું ભાર લઈને નિડરપણે અને અડગ શ્રદ્ધાથી કહું છું કે હવે પછી
શ્રી વીતરાગ પ્રભુ વિના અન્ય કોઈ પણ દેવની પૂજા-સેવા-આરા-
ધના હું ક્યારે પણ કરવાનોજ નહિ ! હૃદયપ્રેમથી ભરેલા આ
ઉદ્ગારો સાચા સમ્યક્ત્વની પ્રાપ્તિ સૂચવે છે. એવા જીવને ધર્મ-
રંગ અસ્થિમજ્જાએ પરિણુત થયેલો હોય છે-એની રંગેરંગમાં ધ-
ર્મના અંગે અપૂર્વ વીર્યોદ્ધાસ પ્રકટેલો હોય છે અને તેને યોગે
તે આત્મોન્નતિના પ્રયાસમાં આવી પડતાં અનેક આવરણો-વિદ્વો
સ્વરૂપ પ્રયાસે દૂર કરી અદ્ય કાળમાં ઈષ્ટ સ્થાનને-સિદ્ધિને પ્રાપ્ત
કરી શકે છે. સુખ દુઃખ માત્ર કર્મનાજ વિપાકો છે એ હકીકતને
માનનારા છતાં કેટલાએક જૈન ભાઈઓ જરા કષ્ટ કે આપત્તિ
પ્રાપ્ત થયે ગભરાઈ જઈ-મનોબળને નબળું કરી-હિંમત ગુમાવી
એસી અન્ય ગમે તે દેવદેવી સંબંધી ગમે તે પ્રકારની માન્યતા
સ્વીકારવા (માનતા કરવા) તૈયાર થઈ જાય છે અને તેમ કરીને

પોતાના જૈનત્વને ભૂટી જાય છે એવાઓએ આ હકીકત ઉપરથી ઘડો લઈ બહુ સમજવાનું છે. આવે વખતે માત્ર એટલુંજ ધ્યાનમાં રાખવું જોઈએ કે જો પુન્યોદય હશે તો કોઈ કાંઈપણ અપાય-કષ્ટ આપવા સમર્થ નથી અને પાપોદય હશે તો કોઈપણ-દેવ કે દેવી પણ તેના કૃણ-પરિણામને નિવારવા-રોકવા શક્તિમાન નથી. આમ વિચારી શ્રદ્ધામાં શિથિલ ન થતાં ધર્મનું સવિશેષ સેવન કરવું કે જેથી અશુભનો ઉદય સર્વથા ટળી જાય. ૬



૧૪ શ્રી અનંતનાથસ્વામીનું સ્તવન.

શ્રી અનંત જિનશું કરો, સાહેલડીયાં,
ચોળ'મજીઠનો રંગરે, ગુણુવેલડીયાં;
સાચો રંગ તે ધર્મનો, સાહેલડીયાં,
બીજો રંગ પતંગરે, ગુણુવેલડીયાં. ૧

ભાવાર્થ:—હે સન્મિત્રો ! (તમે) શ્રી અનંત પ્રભુ સાથે ચોળ મજીઠના જેવો (પાકો) રંગ (રાગ) કરો. હે ગુણના વેલાડપ સજ્જનો ! ધર્મનો રંગ તે ખરો રંગ છે અને બીજો (તે સિવાયનો) રંગ પતંગ જેવો છે. ૧

વિવેચન:—અનંત કર્મોનો નાશ થવાથી જેમણે અનંત જ્ઞાનાદિ ગુણો પ્રાપ્ત કર્યા છે એવા ચૌદમા અનંતનાથ પ્રભુનું

૧ ચોળ એટલે વસ્ત્ર, તેના પર યજ્ઞવેલા મજીઠના રંગ જેવો રંગ. અથવા ચોળ, મજીઠનું વિશેષણ છે. 'રાત્રી, ચોળ જેવી' એમ કહેવાય છે તેથી ચોળ, વસ્તુવિશેષ પણ સંબંધે છે.

શુભોત્ક્રીર્તન કર્તા લબ્ય જીવો સમક્ષ કરે છે. મીઠાં વચનથી આમંત્રીને-સંબોધીને વાતસલ્યભાવપૂર્વક કહે છે કે હે બંધુઓ ! તમે સાંસારિક પદાર્થો-ધન, કુટુંબ અને અનેક ભોગોપભોજ્ય વસ્તુઓ ઉપર અનાદિ કાળથી જે અપશસ્તરાગ રાખી રહ્યા છો તેને દૂર કરી આ અનંત પ્રભુ ઉપર પ્રશસ્ત અને ખરો-મોક્ષમેલાપક રાગ કરો ! અને તે ચોળ મજાકના રંગ જેવો દઢ કરો કે જે કોઈ પણ વખત જાય નહિ ! મજાક માટે એમ કહેવાય છે કે તેનાથી રંગેલા વસ્ત્રને બાળી નાંખવામાં આવે તો તેની રાખમાં પણ તેનો રંગ ઉતરે છે. પ્રભુ ઉપર કરેલો રાગ અસ્થિમજ્જાએ પરિણમેલો હોવો જોઈએ એમ આથી ક્લિત થાય છે. ઉપર ઉપરથી રાગ રાખનારની કાર્યસિદ્ધિ પણ જેવી તેવીજ થાય છે. કર્તા આગળ વધતાં કહે છે કે ખરેખરો રાગ જો કોઈ પણ હોય તો તે આત્મિક ધર્મનોજ છે. તે રાગ જો જીવને થોડો વખત પણ ટકી રહે તો તેને અનંત લવબ્રમણ મટી જઈ પરિમિત-માપવાળો સંસાર થઈ જાય છે. આત્મિક રંગ આવો છે ત્યારે બીજો-સાંસારિક પૌદ્ગલિક પદાર્થો ઉપરનો રંગ ખોટો છે-પતંગના રંગ જેવો છે, અર્થાત્ તે રંગ કાયમ રહેતો નથી-ક્ષણમાં ઉડી જાય છે-પલટાઈ જાય છે. પતંગ એ એક જાતનું લાકડું છે. તેનાથી કાચો રંગ બને છે. તે રંગ તડકો લાગવાથી પણ ઉડી જાય છે. તેમ પૌદ્ગલિક વસ્તુ ઉપરનો મોહ પણ કાયમ એક સરખો ટકતોજ નથી. તેમાં વારંવાર પલટનભાવ થયાજ કરે છે તેથી તેને પતંગના રંગની ઉપમા આપી છે. આ જીવ પ્રથમ એકલો હોય છે, પછી તે પરણે છે, પછી બાળબચ્ચાંવાળો થાય છે; એમ ક્રમે ક્રમે

ઉપાધિઓ એટલી બધી વધતી જાય છે કે જ્યારે તેને વિવેક પ્રકટે છે ત્યારે એમ લાગે છે કે ‘ મેં એકલાપણુની જીંદગી છોડી હાથે કરીને ઉપાધિવાળી જીંદગી બહારી લેવામાં મોટી ભૂલ કરી છે ! ’ પાછળથી તે પસ્તાય છે પણ તે પશ્ચાત્તાપ પ્રતિકાર વગરનો હોય છે, તે મોડી જાગૃતિ છે એટલે પછી તરતમાં તેનો ઉપાય થઈ શકતો નથી. સાંસારિક રાગ માટે આટલું જણાવી ફરી ધર્મરાગનું માહાત્મ્ય ગાતાં કર્તા કહે છે. ૧

ધર્મરંગ જીરણ નહિ, સાં દેહ તે જીરણ થાયરે; ગું
સોનું તે વિણસે નહિ, સાં ઘાટ ઘડામણ જાયરે. ગું ૨

ભાવાર્થ:—ધર્મનો રંગ જીર્ણ થતો નથી, (તેના આધારભૂત) દેહ જીર્ણ થાય છે (પરંતુ જેમ) સોનું નાશ પામતું નથી માત્ર ઘાટ અને ઘડામણ જાય છે. (તેમ તેને માટે પણ સમજવું). ૨

વિવેચન:—ઉપર જણાવ્યા મુજબ ધર્મ સંબંધી જે સાચો રાગ જીવને ઉત્પન્ન થયેલો હોય તે કાચા રંગની જેમ ક્યારે પણ ઉડી જતો નથી, કેમકે એ રાગ ખરા અંતઃકરણનો હોય છે પણ ઉપર ઉપરનો—દેખાવ રૂપે હોતો નથી. એવો જીવ, સમૂહ વચ્ચે હોય કે એકાંતમાં હોય તોપણ ધર્મના પાલનને અંગે તેની મનોવૃત્તિ તથા આચરણ એક સરખું જ હોય છે. દંભી મનુષ્યો બહુ મનુષ્યોની હાજરી વચ્ચે જે ક્રિયાવિધિ સાચવે છે, જે વૈરાગ્ય બતાવે છે, તે સ્થિતિ તેઓ જ્યારે એકલા પડ્યા હોય ત્યારે લગભગ નહિ જેવીજ દેખાય છે. તેવાઓ ક્રિયાના ખરા ફળના ભાગી થઈ શકતા નથી, પણ સાચા ધર્મી માણસો શાસનપ્રેમી અને આત્મ-

રસિક હોય છે તેથી તેઓનો ધર્મરંગ સદાને માટે જેવોને તે-
વોજ બન્યો રહે છે, તે એટલે સુધી કે કદાચ તેઓનો દેહ નાશ
પામે પણ ધર્મના રંગમાં ફેરફાર થતો નથી. ગજસુકુમાલ અને
મેતાર્યાદિ મુનિવરોની જેમ મરણાંત કષ્ટ પ્રાપ્ત થાય તોપણ તેઓનો
ધર્મરંગ જરા પણ ક્ષીણ થતો નથી પણ ઉલટો અપૂર્વ વીર્યના
ઉદ્ઘાસવડે અત્યંત વૃદ્ધિંગત થઈને તેઓને પરમપદમાં લઈ જાય છે!
આ ખરા ધર્મરંગનું સ્વરૂપ છે. આના સમર્થનમાં કવિ દૃષ્ટાંત
કહે છે કે સોનાના અલંકારને અગ્નિમાં નાંખ્યો હોય એટલે તેને
દેહાંત કસોટીમાંથી પસાર થવાનો વખત આવે ત્યારે તે અલંકાર-
નો ઘાટ ગળી જાય પરંતુ સોનાનો નાશ ન થાય; તેનો રંગ
તો વિશેષ પ્રકાશિત થાય! તેમાં કાંઈપણ નુકશાન થતું હોય તો
માત્ર તે અલંકાર ગળી જવાથી તેને ઘડાવવામાં જે પૈસા-મજૂરી
ઝેઠેલ હોય તેટલાનુંજ થાય પણ તેથી વધારેનું ન થાય, તેમ પ્ર-
સ્તુત વિષયમાં દેહ તો વિનાશી સ્વભાવવાળો હોવાથી નષ્ટ થાય
પણ તે દેહમાં રહેલા આત્માને થયેલા ધર્મરંગનો નાશ ન થાય
એ કહેવાનો આશય છે. ૨

ત્રાંબુ જે રસ વેધીયું, સાં તે હોય જયું હેમરે; ગું
ફરી ત્રાંબુ તે નવિ હુએ, સાં એહવો જગગુરૂ પ્રેમરે.

ગુણ ૦ ૩

ભાવાર્થ:—જે ત્રાંબુ રસથી વેધાયું હોય તે વિશુદ્ધ સુવર્ણ
રૂપ થઈ જાય અને તેનું પાણું ત્રાંબુ ન થાય, તે પ્રકારનો જ-
ગદ્ગુરૂ ઉપરનો પ્રેમ પણ સમજવો. ૩

વિવેચન:—જો ત્રાંબા ઉપર સુવર્ણને ઉત્પન્ન કરનાર સુવર્ણ-
સિદ્ધિના રસનું ણિદુ નાંખ્યું હોય તો તેટલા માત્રથી તે ત્રાંબાનું
ચોરખું સોનું થઈ જાય. પછી ક્યારે પણ તે પોતાની મૂળ સ્થિ-
તિ (ત્રાંબાની) ન પામે. તેવા પ્રકારનો પ્રભુ ઉપર રાગ હોવો
જોઈએ. આ ગાથામાં ધર્મરાગનું સ્વરૂપ બતાવ્યું છે. તેમાંથી એવી
રીતનો ભાવ નીકળી શકે છે કે પ્રભુ સાથે પ્રીતિ બાંધનાર પ્રથમ
મિથ્યાત્વ ભાવમાં અનાદિ કાળથી રમણ કરતો હોય, તે ભવિતવ્ય-
તાના પરિપાકાદથી ઉપશમ કે ક્ષયોપશમ સમ્યક્ત્વ પામ્યો હોય
પણ તેની સ્થિતિ અનિશ્ચિત હોવાથી તે ક્ષાયિક સમ્યક્ત્વ પામવા
ઉદ્યમ કરે. તે જ્યારે પામે ત્યારે પછી તેનો પ્રભુ ઉપર જે રાગ
થાય તે અપ્રતિમ, અવર્ણનીય અને અલૌકિક-દિવ્ય હોય. પછી
તે જીવની તે સ્થિતિનો ક્યારે પણ નાશ ન થાય, તે તો વધારેમાં
વધારે ત્રણ કે ચાર ભવેજ મોક્ષે જાય, ફરી મિથ્યાત્વ ભાવમાં તે
ક્યારે પણ ન આવે. જગદ્ગુરુ ઉપરનો ખરો પ્રેમ એવોજ હોવો
જોઈએ એમ સ્પષ્ટ રીતે અત્ર સૂચવ્યું છે. ૩

ઉત્તમ ગુણ અનુરાગથી, સાં લહીએ ઉત્તમંકામરે; ગું
ઉત્તમ નિજ મહિમા વધે, સાં દીપે ઉત્તમ ધામરે. ગું ૪

ભાવાર્થ:—ઉત્તમ પુરૂષના ગુણ ઉપર પ્રીતિ રાખવાથી
(આપણે) ઉત્તમ સ્થાન પ્રાપ્ત કરી શકીએ, (આથી) પોતાનો
મહિમા ઉત્તમ રીતે વધે, અને પ્રાપ્ત થયેલું ઉત્તમ સ્થાન સર્વિ-
શેષ ઉન્નતિને પામે. ૪

વિવેચન:—ઉત્તમ-વિશિષ્ટ પુરૂષોમાં જે જે સુંદર ગુણો વર્તતા
હોય તેના ઉપર બહુમાન રાખી તેઓની સાથે પ્રીતિ કરવામાં

આવે તો આપણામાં પણ તેવા ગુણો સ્વાભાવિક રીતે ઉત્પન્ન થાય છે—આવિર્ભૂત થાય છે. ગુણ પ્રાપ્ત કરવા ઇચ્છનારે સંગતિ—સોળત સારા માણસનીજ કરવી જોઈએ. જગતમાં આજકાલ જે અનીતિ અને દુરાચારનો પ્રચાર બહુ પ્રમાણમાં થયેલો જોવામાં આવે છે તેનું જો કાંઈપણ મુખ્ય કારણ હોય તો તે કુસંગતિજ છે. શાળાઓમાં નૈતિક કુળવણી અપાય છે છતાં બાળકોમાં પ્રામાણિકપણું અને વિનય તથા વિવેકાદિ ઉત્તમ ગુણો પ્રવેશવા પામતા નથી તેનું કારણ માત્ર માઠી સોળત છે. માળાપોએ જો પોતાનાં બાળકોને નીતિમાન બનાવવાં હોય તો પ્રથમ તેઓએ પોતે ફરજિયાત રીતે સદાચારી બનવું જોઈએ—બાળકોને પોતાના આચરણથીજ અવ્યક્તપણે સદાચાર શિખવવો જોઈએ અને પોતાનાં બાળકો કેની સોળતમાં દિવસ નિર્ગમન કરે છે તે બાળત ઉપર ખાસ ધ્યાન આપવું જોઈએ. એ મુજબ ધ્યાન ન આપનાર અથવા પોતે સદાચરણમાં ન વર્તનાર માળાપો પોતાની સંતતિના શત્રુ છે એમ કહેવામાં જરાપણ વિશેષ પડતું નથી. ગુણમાત્રનો નાશ કરનારી એક કુસંગતિજ છે. તે એક છે તો સર્વ (ગુણ) નથી અને તે એક નથી તો સર્વ (ગુણ) છે. આ રહસ્યવાળા વાક્યને સદા સ્મૃતિપટ ઉપર તાબું રાખવું જોઈએ અને કદિ બાળકોને માઠી સંગતિ થઈ હોય તો તેમાંથી તેઓને કળ તથા બળપૂર્વક સદા જેચી લઈ સારી સોળત નીચે મૂકી દેવાં જોઈએ. કર્તા પ્રસ્તુત વિષયને અંગે જણાવે છે કે સત્સંગતિથી આપણે ક્ષયોપશમ સમ્યક્ત્વ પામવા રૂપ સુંદર સ્થાન પ્રાપ્ત કરવા સમર્થ થઈએ. બાદ તે વડે આપણું માહાત્મ્ય ક્રમે ક્રમે વધતું જાય—વિશુદ્ધ સમ્યક્ત્વના રોધક જે જે આંતરિક હેતુઓ છે તેમાં ઘટાડો થતો આવે અને એમ થવાથી પ્રાપ્ત

થયેલી સ્થિતિ ક્ષાયિક સમ્યક્ત્વમાં ફેરવાઈ જઈ શ્રેષ્ઠ રીતે દીપી નીકળે—પ્રકાશિત થાય. આ ગાથાનો અર્થ બીજી રીતે વિચારતાં આમ પણ થઈ શકે કે ઉત્તમ ગુણના અનુરાગથી આપણે ક્ષાયિક સમ્યક્ત્વ પામવા રૂપ ઉત્તમ સ્થાન મેળવી શકીએ. બાદ ક્રમે ક્રમે ગુણસ્થાન ઉપર આરોહણ કરતાં આપણું મહત્વ ઉત્તમ રીતે વધતું જાય અને પ્રાંતે ઉત્તમ ધામ (મોક્ષ) પ્રાપ્ત થવા વડે આપણું મૂળ સ્વરૂપ પૂર્ણ રીતે દીપી નીકળે. ૪

ઉદક ખિંદુ સાયર ભાળ્યો, સાં

જીમ હોય અખય અભંગરે; ગુણુ


વાચકયશ કહે પ્રભુ ગુણે, સાં

તિમ મુજ પ્રેમ પ્રસંગરે. ગુણુ ૫

ભાવાર્થ:—જળનું જે ખિંદુ સમુદ્રમાં પડે તે જેમ નાશ અને ખંડિત થવાના ભયથી રહિત થાય છે તેવી પ્રભુગુણ ઉપરના મારા પ્રેમની સ્થિતિ છે એમ વાચક યશ કહે છે. ૫

વિવેચન:—પાણીનું એક ટીપું જો એકલું ભૂમિ ઉપર પડ્યું હોય તો તે સૂર્યના તાપથી સત્તર શુષ્ક થઈ જઈ વિનાશને પામે છે અથવા વાયુના જોરથી વિખરાઈ જાય છે; પણ જો તે ટીપું સમુદ્રમાં પડ્યું હોય તો તે સમુદ્રજળની પેઠે અક્ષય અને અભંગ (અખંડ) થઈ જાય છે. સમુદ્રના જળને એકલા જળખિંદુ જેવો સૂર્ય કે વાયુનો ભય નથી, તેવીજ ભયરહિતતા તેમાં નાંખેલા જળખિંદુને પ્રાપ્ત થાય છે. પામર જીવો પણ જો ઉત્તમ પુરૂષને શરણે જાય તો, કુંથુ સ્વરૂપ થયેલો ચમરેંદ્ર સૌધર્મેંદ્રના વજ્રપ્ર-

હારથી બચી નિર્ભય થયો તેમ, સુખી અને નિર્ભય થાય છે. ઉત્તમ સંગતિનું એજ માહાત્મ્ય છે. વાચક મહારાજ કહે છે કે પ્રભુ ગુણરૂપી સમુદ્રમાં મારો બિંદુરૂપ પ્રેમનો પરિચય પણ એવીજ રીતે નિર્ભય થયો છે. જે તે પ્રભુગુણમાં ન જોડાયો હોત તો બીજી અનેક કુસંગતિ યોગે અવરાઈ જઈ વિનાશભાવને અથવા અવનત-ઉતરતી સ્થિતિને પ્રાપ્ત થાત, પણ હવે તે નિર્ભય થયો છે અથવા પરમ સત્ય રૂપે વિચારતાં હુંજ નિર્ભય થયો છું. કારણ કે હવે મેં મહોટાનું શરણ લીધું છે તેથી કંમે કંમે મારા આત્મિક ગુણોમાં વૃદ્ધિ થતાં હું પરિણામે આત્માનું શુદ્ધ સ્વરૂપ પ્રાપ્ત કરી શકીશ અને પ્રભુસ્વરૂપમાં પ્રથમ અમુક અંશે મળ્યો હતો તે પૂર્ણાંશે મળી જઈ જન્મ મરણનાં અનંત દુઃખથી આત્યંતિક મુક્તિ મેળવી સદાને માટે પરમ સુખી થઈશ. આ રહસ્ય ઉપરથી ઉત્તમ જીવે પૌદ્ગલિક ભાવમાં મૂંઝાવા રૂપ કુસંગતિ શીઘ્ર નિવારી આત્મિકભાવ-સ્વસ્વરૂપમાં રમણતા કરવા રૂપ સત્સંગતિ સદા સ્વીકારવી-ધારણ કરવી, એ આ સ્તવનગત ખાસ ઉપદેશ છે. ૫



૧૫ શ્રી ધર્મનાથ સ્વામીનું સ્તવન.

થાંસુ^૧ પ્રેમ બન્યો છે રાજ, નિર્વહશો તો લેખે, એ આંકણી^૦
મેં રાગી થે^૨ છો નિરાગી, અણબુગતે હોય હાંસી;
એકપખો જે નેહ નિર્વહવો, તે માંકી^૩ સાબાશી. થાંસુ ૦ ૧

ભાવાર્થ—હે મહારાજ ! તમારી સાથે (મારે) પ્રીતિ થઈ છે

૧ થાંસુ-તમારી સાથે, ૨ થેં-તમે, ૩ માંકી-મારી(મારવાડી બાપા).

તે નીલાવશેા તો સફળ (ધશે). હું રાગી છું અને તમે નિરાગા છો, તેવી અયોગ્ય-અઘટિત ઘટનાથી લોકોમાં હાંસી થાય તેવું છે પરંતુ એકતરફી સ્નેહ ટકાવી રાખવામાં મારી (મને) સાખા-શી-વિશેષતા છે † ૧

વિવેચન:—દુર્ગતિમાં પડતા પ્રાણીઓને ધારી રાખનાર-રોકનાર-અટકાવનાર એવા શ્રી ધર્મનાથ પ્રભુને ઉદ્દેશીને કર્તા ગુણુ-ગ્રામ કરે છે કે હે મહારાજ ! તમારી સાથે કોઈ મહા ભાગ્ય-યોગે મારે રાગ તો થયો છે-અનંત ભવબ્રમણ કરતાં મને આપની સાથે પ્રીતિ નહોતી થઈ તે તો હવે થઈ છે, પણ તે રાગને નીલાવી રાખશેા તો તે (રાગ) કયો કામનો છે, આપ એ તરફ ઉપેક્ષાભાવ બતાવશેા તો તેનું કાંઈ ફળ મને મળશે નહિ. વળી હે પ્રભુ ! હું આપના પ્રત્યે રાગી છું-આપને પૂર્ણ શ્રદ્ધાથી-ખરા અંતઃકરણથી ચાહું છું પણ આપ એવી રાગ દશાથી તદ્દન રહિત છો. લોકો આપણી આ સ્થિતિ જૂએ છે અને આ અઘટિત સંબંધ માટે મશ્કરી કરે છે. આપને તો, આપ નિરાગીછો એટલે એની કાંઈ અસર કે પરવા નથી પણ મારી એવી સ્થિતિ ન હોવાથી મને તે માટે બહુ લાગી આવે છે, છતાં હું એકપક્ષી સ્નેહને હજી સુધી ધારણ કરી રહ્યો છું-ટકાવી રહ્યો છું તેમાં મારીજ વિશેષતા છે. લોકોમાં થતા હાસ્યની દરકાર ન કરવી અને તેઓના કથનની કે તેઓમાં થતી ચર્ચાની અવગણના કરી સામો માણસ દરકાર ન કરે છતાં પણ તેની સાથે સ્નેહ નીલાવ્યે જવો, એ ન્હાનુંસુનું કામ નથી-અતિ વિકટ છે છતાં હું તે કાર્ય ક્યેં જાઉં છું, એવી શ્રદ્ધા-

† અથવા તેમાં કી સાખાશી ? એવો પાઠ લેતાં તેમાં કઈ-શી સાખાશી ? એવો પણ અર્થ થઈ શકે.

થી કે અત્યારે નિરાગી છે તે પણ મારા પ્રત્યે એક વખત રાગી થશે અને હૃદયની ખરી લાગણીથી મને ચ્હાશે. (આ વ્યાવહારિક કથન છે.) નિઃસ્વાર્થ પ્રેમથી જે માણસ અન્યને ચ્હાય તેની અસર સામા માણસ ઉપર વહેલી કે મોડી પણ થયા વિના રહેજ નહિ. આપણે બીજાને ચ્હાઈએ તો તે આપણને અવશ્ય ચ્હાયજ એ નિર્વિવાદ સત્ય છે—તદન ખરી હકીકત છે. ૧

નિરાગી સેવે કાંઈ હોવે? એમ મનમાં નવિ આણું;
ફળે અચેતન પણ જેમ સુરમણિ, તિમ તુમ ભક્તિ
પ્રમાણું. થાંસું ૦ ૨

ભાવાર્થ—નિરાગીની સેવા કરવાથી શું ફળ મળે? એ પ્રશ્નને હું મનમાંજ દાખલ થવા દેતો નથી. ચૈતન્ય રહિત એવું ચિંતામણિ (રત્ન) પણ જેમ ફળ આપે છે તેમ તમારી ભક્તિ (પણ ફળ આપશે એમ હું, માનું છું. ૨

વિવેચન:—વળી હે પ્રભુ! કોઈ મને એમ કહે કે નિરાગી—વીતરાગ એવા પ્રભુની સેવા કર્યાથી, તેમને પરાણે વળગતા જવાથી શું ફળ મળે? કાંઈ ન મળે! તો એ વાત બનવા યોગ્ય છે. પણ એવા પ્રશ્નને હું મારા મનમાં ક્યારે પણ ઉત્પન્ન થવા દેતો નથી—અવકાશજ આપતો નથી. હું તો ઉલટો એમ માનું છું કે એમ કહેનારાજ મૂર્ખ છે. તેઓ ખરા પ્રેમની કિંમતજ સમજતા નથી. વળી તેઓ જગતમાં એવા અનેક દૃષ્ટાંતો છે તે તરફ ધ્યાન આપતા નથી કે તે બાબત વિચાર કરવાની તસ્દી પણ લેતા નથી. માત્ર લોક-

પ્રવાહે જે બનવા ન બનવા યોગ્ય લાગે તેજ કહે છે. પરંતુ સાચા પ્રેમનું સ્વરૂપ તો જેઓ એ પ્રેમમાર્ગમાં વહન કરતા હોય તેઓજ જાણી શકે તેમ છે. બીજાઓ તેના ફળાફળનું પરિણામ જાણીજ શકતા નથી. જે જરા વિચાર કરે તો સ્પષ્ટ જાણી શકાય તેમ છે કે જડ એવું જે ચિંતામણિ રત્ન, યથાવિધિ સેવા-આરાધના કરવાથી જે જે પદાર્થો આપણે મનમાં ચિંતવીએ તે સર્વ પૂરા પાડે છે-અર્થાત્ તેના પ્રભાવ માત્રથી તેવું પુદ્ગલપરિણમન થાય છે. એમાં દેવસહાયની પણ અપેક્ષા નથી. ચિંતામણિ જડ છે, બીજાઓ તેની આરાધના કરે છે તેની તેને ખબર પણ નથી છતાં તે અવશ્ય ફળદાતા થાય છે, તો પછી ચૈતન્યવાળા પ્રભુ, ભક્તની સેવાને જાણનારા અને તેની કદર કરનારા છતાં ભક્તને તેની સેવાનું ફળ ન આપે-મળે એ બીલકૂલ બનવા યોગ્યજ નથી. સાચા ભાવથી-ખરા મનથી-ત્રિકરણ યોગે પૂર્ણ વિશ્વાસ રાખીને જે તેમની ભક્તિ કરવામાં આવે તો તેનું ફળ અવશ્ય મળેજ એમ હું ખાત્રીથી માનું છું. કદાચ તેમાં વિલંબ થાય એ બનવા યોગ્ય છે પણ તેટલી ભાવની તીવ્રતામાં ખામી સમજવી. તો પણ વખત આવ્યે ફળ તો અવશ્ય મળેજ. વિલંબ થાય તેથી પોતાની મંદતાનો વિચાર ન કરતાં અકળાઈ-કંટાળી જઈ સેવા કરવી છોડી દઈએ તો તેનું ફળ ન મળે એ દેખીતું છે, તેથી તેટલો વખત ધૈર્ય તો અવશ્ય રાખવુંજ જોઈએ. અનાજ વાવનાર કે આંખા રોપનાર પણ તેનાં ફળો તત્કાળ મેળવી શકતા નથી, વિદ્યાર્થ્યાસ કરનાર તત્કાળ સુખી થતા નથી, કાર્યપરત્વે ઓછો વત્તો વિલંબ થાય છે પરંતુ યોગ્ય સમયે તે સઘળું ફળે છે અને તેઓ સુખી થાય છે, એ સંદેહ વગરની હ-

કીકત છે. તે પ્રમાણે સંપૂર્ણ ક્ષણ પ્રાપ્ત થતાં સુધી પ્રભુની ભક્તિ પૂર્ણ ભાવથી ચાલુ રાખવીજ જોઈએ, એટલે વખત આવ્યે તે અવશ્ય ક્ષણશે. કર્તા કહે છે કે આ મંતવ્યને માનપૂર્વક વળગી રહી હું ભક્તિ કરવાનું કાર્ય ચાલુજ રાખી રહ્યો છું. ૨

ચંદન શીતલતા ઉપજાવે, અગ્નિ તે શીત મીઠાવે;
સેવકનાં તિમ દુઃખ ગમાવે, પ્રભુ ગુણ પ્રેમ સ્વભાવે.

થાંસું ૩

ભાવાર્થ:—ચંદન શીતલતા ઉત્પન્ન કરે છે (અને) અગ્નિ ટાઢને મટાડે છે, તેજ પ્રમાણે પ્રભુના ગુણ ઉપર કરેલો પ્રેમ સ્વાભાવિક રીતેજ સેવકનાં દુઃખોને દૂર કરે છે. ૩

વિવેચન:—ચંદન (સુખડ) માં એવો ગુણ છે કે તેને ઘસીને ચોપડવામાં આવે તો શરીરે દાહ થયો હોય—શરીર બળું બળું થઈ રહ્યું હોય તો તેને શીતલતા ઉત્પન્ન કરે છે. તેમજ અગ્નિમાં એવો ગુણ રહેલો છે કે સખત ટાઢ પડતી હોય તેવે વખતે તેનું સેવન કરવામાં આવે તો તે ટાઢને દૂર કરે છે. જેવા આ બે વસ્તુઓના સ્વભાવ છે તેજ મુજબ પ્રભુના ગુણ ઉપર પ્રેમ કર્યો હોય તો તે ગુણપ્રેમનો પણ એવો સ્વભાવ છે કે તે પ્રેમ કરનાર સેવકજનનાં દુઃખ માત્રનો નાશ કરે. આ બાબતમાં મને પક્ષો વિશ્વાસ હોવાથીજ હું નિરાગી પ્રભુની પણ એક ચિત્તે ભક્તિ કરવામાં તત્પર રહ્યો છું. જગતમાં કોઈ પણ પ્રકારના સ્વાર્થપૂર્વક કોઈ રાજા મહારાજાદિની સેવા કરવામાં આવે છે તો તેથી ઇન્દ્રિયાર્થ—ઇચ્છિત સ્વાર્થ સરે છે તો પછી તદ્દન નિષ્કામ વૃત્તિથી

પ્રભુ (ભલે તેઓ વીતરાગ હોય તોપણ તેઓ) ની આરાધના કરવામાં આવે તો તે ક્ષણદાયી કેમ ન થાય ? અવશ્ય થાયજ ! ૩

વ્યસન ઉદય જે જલધિ અનુહરે, શશીને તેહ^૧ સંબંધે;
અણુ સંબંધે કુમુદ અનુહરે, શુદ્ધ સ્વભાવ પ્રબંધે. થાંસું^૦ ૪
ભાવાર્થ:—ચંદ્રમા સાથેના સંબંધને લીધે સમુદ્ર (ચંદ્રના)
કષ્ટ (અસ્ત) અને ઉદય સમયે તેને અનુસરે છે (પરંતુ) કુમુદ
પુષ્પ તો (પાતાના) શુદ્ધ સ્વભાવને લીધેજ (સંબંધ વગરજ)
ચંદ્રને અનુસરે છે. ૪

વિવેચન:—અન્ય મતમાં ચંદ્રને સમુદ્રનો પુત્ર માન્યો છે. પુ-
ત્રના સુખે દુઃખે પિતા સુખી દુઃખી થાય એ કુદરતી છે. ચંદ્રનો
ઉદય થાય છે તે વખતે તેની કાંતિ પ્રપ્રુલ્હિત થયેલી હોય છે તે
જોઈને સમુદ્રને પણ હર્ષ થાય છે અને તે જાણે તેને ભેટવા ઈચ્છ-
તો હોય તેમ ઉછાળા મારે છે (ભરતી થાય છે). તેમજ ચંદ્રનો
અસ્ત થાય છે ત્યારે તેનું તેજ ગ્લાનિભાવને પામે છે, તે જોઈને સ-
મુદ્રનો હર્ષનો ઉભરો શમી જઈ તે જાણે ખેદિત થયો હોય તેમ
પાછો હઠે છે (ઓટ થાય છે). અથવા તો શુકલ પક્ષમાં ચંદ્રની
કળા વૃદ્ધિ પામે છે ત્યારે સમુદ્રની ભરતી પણ વધતી જાય છે
અને જ્યારે કૃષ્ણ પક્ષમાં તેની કળા ઘટે છે ત્યારે ભરતી ઓછી
થાય છે. આ પ્રમાણે સમુદ્રનું સુખ દુઃખમાં ચંદ્રને અનુસરવું થાય
છે તે તેઓ વચ્ચે પિતા પુત્રનો સંબંધ છે તેને લીધે થાય છે. પણ
ચંદ્રવિકાસી કમળ ચંદ્રોદયે વિકસિત થાય છે અને ચંદ્રાસ્તે સંકુચિત
થાય છે. અને તેનું આ અનુસરણ તો કેાઈપણ પ્રકારના સંબંધ

વગર માત્ર શુદ્ધ સ્વભાવના યોગેજ થાય છે. કુમુદિનીનો એવો સ્વભાવજ છે કે ચંદ્રના ઉદયે ઉદિત થવું-ખીલવું અને અસ્ત થયે ખીડાઈ જવું પણ સમુદ્ર અને ચંદ્રને છે તેવા પ્રકારનો સંબંધ-વિશેષ તેઓ વચ્ચે નથી. માત્ર તે બંનેનો શુદ્ધ-ઉજ્જવળ સ્વભાવ છે તેના વડેજ તેમ થાય છે. તેજ પ્રમાણે મારામાં પણ પ્રભુની જેવોજ શુદ્ધ સ્વભાવ છે કે જેને લીધે હું પ્રભુને અનુસરું છું-તેઓ પ્રત્યે આકર્ષાઉં છું અને તેમની સેવાલક્ષિત અડગ ભાવથી કરું છું. કમળ જેવી પ્રાયઃ જડ વસ્તુ પોતાના સ્વભાવ અનુસાર ચંદ્રને અનુસરે છે તો મારા જેવો સચેતન પ્રાણી પ્રભુને કેમ ન અનુસરે ? આ અને ત્રીજી ગાથાનો સંબંધ બીજી ગાથા સાથે છે. બીજી ગાથાના પૂર્વાર્ધમાં કરેલી શંકાનું સમાધાન ત્રીજી અને ચોથી ગાથામાં કવિએ કર્યું છે. ૪

દેવ અનેરા તુમથી છોટા, થેં જગમાં અધિકેરા;

યશ કહે ધર્મ જિનેશ્વર થાંસુ, દિલ માન્યા હે મેરા.

થાંસું ૦ ૫

ભાવાર્થ:—અન્ય દેવો તમારાથી નહાના છે, તમે જગતમાં સૌથી મહોટા (છો તેથી) યશ કહે છે કે હે ધર્મ જિનેશ્વર ! તમારી સાથે મારું મન માન્યું છે. ૫

વિવેચન:—હે પ્રભુ ! જગતમાં અનેક દેવો કહેવાય છે પણ તે બધામાં આપનામાં છે તેવા ગુણો નથી. ઉલટું તેઓ પૈકી કોઈમાં કોઈ દોષ છે અને કોઈમાં કોઈ દોષ છે. સર્વગુણી અને દોષવિમુક્ત તો એક આપજ છો. તેઓ તો ભક્તજનો પાસેથી પણ અ-

મુક વસ્તુઓ મેળવવાની આશાઓ રાખે છે. તેઓનું જેઓ માન સાચવે છે તેમના ઉપર પ્રસન્ન થાય છે અને ભૂલેચૂકે પણ કોઈથી તેઓનું અપમાન કે અનાદર થઈ ગયો હોય તો તેના ઉપર ક્રુપિત થાય છે એવો તેમનો લૌકિક સ્વભાવ છે. ત્યારે આપ તો પૂજક અને નિંદક બન્ને ઉપર સમભાવ રાખી તેઓનું એકાંત કલ્યાણ-હિત કરવાનાજ અલૌકિક સ્વભાવવાળા છો, તેથી આપ સર્વ દેવોમાં અગ્રપદે-મહોદા છો અને તેથીજ હે ધર્મજિનેશ્વર ! આપની સાથેજ માફ મન મળ્યું છે. તેમજ ‘નિરાગી સેવે કાંઈ હોવે?’ એ પ્રકારના લોકકથનની અવગણના કરીને પણ હું આપની સેવા-ભક્તિ નિરંતર કરતો આવ્યો છું, કરું છું અને ભવિષ્યમાં પણ ઇષ્ટ સિદ્ધિ થતાં સુધી અવશ્ય કરતોજ રહીશ. આ બાબતમાં મને કોઈપણ ભમાવવા કે ચળાવવા સમર્થ નથી. મેં એ બાબત જે નિર્ણય-નિશ્ચય કર્યો છે તે કોઈથી ન ફેરવી શકાય તેવો દૃઢ મજબૂત છે. આ વાત વિમળનાથજીના સ્તવનની પ્રાંતે પણ કર્તા કહી આવેલા છે. ૫



૧૬ શ્રી શાંતિનાથ સ્વામીનું સ્તવન.

ધન દિનવેળા, ધન ઘડી તેહ, અચિરારો નંદન જિનજદિ
ભેટશુંજ;
લહીશુંરે સુખ દેખી મુખચંદ, વિરહ વ્યથાનાં દુઃખ સવિ
ભેટશુંજ. ૧

ભાવાર્થ:—તે દિવસ, તે સમય અને તે ઘડી (અમારી)

સફળ (ગણાશે) કે જ્યારે (અમે) અચિરા માતાના પુત્ર શ્રી (શાંતિ) પ્રભુને ભેટશું, તેમના મુખચંદ્રને જોઈને સુખ પામશું અને વિયોગની વેદના સંબંધી સર્વ દુઃખ દૂર કરશું. ૧

વિવેચન:—સર્વ જગતને સ્વયમેવ શાંતિ કરનાર સોળમા શાંતિનાથ પ્રભુની સ્તુતિ કરતાં કર્તા પુરૂષ કહે છે કે જે વખતે અમે શ્રી અચિરા માતાના પુત્ર શ્રી શાંતિજિનની સમીપે પ્રાપ્ત થશું તે દિવસ, તે ઘડી અને તે સમય અમારો લેખે ગણાશે—કૃતાર્થ થશે. તે સિવાય આજ સુધીનો અમારો જેટલો કાળ મિથ્યાત્વ ભાવમાં ગયો તે બધો નિષ્ફળ થયો—એળે ગયો. પરમ સ્થાને પહોંચવા માટે જે મુખ્ય—આવશ્યક ગુણ છે તેને પ્રાપ્ત કરવાનું જ્યાં સુધી ન બને ત્યાં સુધીનું જીવનું જીવન ખરેખર નકામુંજ—નિર્થકજ ગણાય. પ્રમાદ નિદ્રાને વશ થયેલા જીવો મર્ત્ય જન્મ પામીને પોતાનું કર્તવ્ય ન સમજે, સમજવા જેટલો પ્રયત્ન પણ ન કરે તો તેઓ પોતાનો દશ દષ્ટાંતે દુષ્પ્રાપ્ય—મુશ્કેલીથી પ્રાપ્ત થઈ શકે તેવો મનુષ્યભવ હારી જાય અને તેની પ્રાપ્તિ પુનઃ પણ દુર્લભ કરી મૂકે. જેનો આપણે આદર સત્કાર કરીએ તે બાળક અથવા પશુ હોય તોપણ સ્વયમેવ આકર્ષાઈ આપણી પાસે આવે અને જેનો આપણે અનાદર કરીએ તે વિશેષ વિશેષ છોટે પડતું જાય અને ફરી આપણી પાસે આવવાનું મન પણ ન કરે, એ કુદરતી નિયમ અહીં લાગુ પડે છે. માટે મનુષ્યભવ પામીને તેને વિવેકપૂર્વક સાર્થક કરી લેવો જોઈએ. કર્તા ફરીને કહે છે કે અમે જ્યારે તે પ્રભુના મુખરૂપી ચંદ્રમાને અવિશ્રાંતપણે—મેષોન્મેષરહિત દૃષ્ટિએ એકીટસે નિહાળી તે દર્શનથી મળતું સુખ મેળવશું, જગતના અન્ય પદાર્થો ઉપરથી મોહ ઉતારી એ દર્શનમાં લીન થશું, અને

આજ સુધી એવું દર્શન પ્રાપ્ત ન થયું તેને માટે ખેદ જાહેર કરશું ત્યારે એ દર્શનના અભાવથી અમને જે વેદના લાગુ પડી હતી તેથી થયેલાં દુઃખમાત્ર દૂર કરી પરમ સંતોષને પામશું. ક્ષણે ક્ષણે એ સંતોષ સુખનું સ્મરણ કરશું, પ્રાપ્ત થયેલા દર્શનને અમૂલ્ય રત્નની જેમ રક્ષશું અને તે વડે નવા નવા આત્મિક ગુણો મેળવતાં આગળ વધશું. ૧

જાણ્યોરે જેણે તુજ ગુણ લેશ, બીજારે રસ તેહને મન
નવિ ગમેજી;

ચાખ્યોરે જેણે અમી લવલેશ, બાકસ બુકસ તસ ન
રૂચે ક્રીમેજી. ૨

ભાવાર્થ—જેણે તમારામાં રહેલા ગુણોનો લેશમાત્ર (૧જી) જાણ્યો તેને તેથી અન્ય રસ ન ગમે (કારણકે) જેણે અમૃતનો છાંટો ચાખ્યો (હોય) તેને (બીજા) બાકસબુકસ (રસ) કોઈ પણ રીતે ન પસંદ પડે ! ૨

વિવેચન:—હે પ્રભુ ! તમારા સ્વરૂપનું જેને લેશમાત્ર જાણપણું થાય—તે યથાર્થ રીતે સમજાય ત્યારે તેથી તે (જ્ઞાતા) ને જે આનંદ મળે છે—જે હર્ષનો અતિરેક થાય છે તે અવર્ણનીય અને અપૂર્વ હોવાથી, બીજા જગતના પૌદ્ગલિક પદાર્થોથી બાહ્ય દૃષ્ટિ જીવો આનંદ મેળવી પોતાને ખરા સુખી માને છે, તેનીજ ફરી ફરી પ્રાપ્તિ માટે અહોનિશ પ્રયત્ન સેવે છે, જગતમાં જન્મીને જાણે એજ મેળવવાનું હોય એમ જેઓ માને છે તે (પદાર્થો) ના આનંદ તે જીવને જરાપણુ ગમતા નથી. પૂર્વ પુન્યના પ્રભા-

વથી જે લોગસુખો તેને પ્રાપ્ત થયાં હોય છે તે પણ તેના મનને અનિષ્ટ-અપ્રીતિકર લાગે છે* અને તેવા પદાર્થોમાં તે મોહમૂઢ થઈ લિપ્ત થતો નથી. તે સંસાર વ્યવહાર ચલાવે છે પણ તેમાં તેને નિરાનંદ-નિરસતા લાગે છે. અહીં દૃષ્ટાંત કહે છે કે અમૃતનું એક બિંદુ પણ જેણે આસ્વાદ્યું-ચાખ્યું હોય તેને પછી બીજા લૌકિક સારા ગણાતા રસો આપો તો પણ તે નિર્માલ્યજ લાગશે— મુદ્દલજ રૂચિકર નહિ થાય તો પછી નિરસ પદાર્થના બુકડા ભરવા તેને ગમેજ શેના? આ પ્રમાણે બનવું તે તદ્દનજ સ્વાભાવિક છે, કેમકે ચક્રવર્તીને ત્યાં લોજન કરનારને બીજા-એને ત્યાંનાં લોજનો જરા પણ ન ગમે અને તે એમજ વિચારે કે ફરીને ચક્રવર્તીને ત્યાં જમવાનું ક્યારે પ્રાપ્ત થાય? તેજ પ્રમાણે અત્ર પણ સમજવા યોગ્ય છે. સમ્યક્ત્વ રસનો સ્વાદજ અલૌકિક છે, આત્મિક છે—તે પ્રભુના અનંત ગુણોનોજ અંશ (લેશ) છે, એટલે તે રસ પ્રાપ્ત કરનારને અન્ય લૌકિક-પૌદ્ગલિક પદાર્થોમાં આનંદ ક્યાંથી આવે? નજ આવે! કર્તા હજી એજ સંબંધમાં વિશેષ કહે છે. ૨

તુજ સમકિતરસ સ્વાદનો જાણ, પાપ કુલકતે બહુ
દિન સેવીયુંજ;
સેવે જે કર્મને જોગે તોહી, વાંછે તે સમકિત અમૃત
ધુરે લિખ્યુંજ. ૩

ભાવાર્થ:—તમારા સમ્યક્ત્વ રસના સ્વાદને જાણનારા (એવા

* જૂઓ સ્થિરા દષ્ટિની સજ્જાય.

મેં) પાપરૂપી માઠું ભોજન બહુ દિવસ સેવ્યું, (તેને કદાચ)
કર્મ યોગે (ફરી પણ) સેવવાનો વખત આવે તોપણ આત્માના
પ્રથમ ગુણ તરીકે ગણાયલા એવા સમક્ષિતગુણરૂપી અમૃતની પ્રા-
પ્તિની તો (તે ફરી) ઇચ્છા અવશ્ય કરે. ૩

વિવેચન:—હે પ્રભુ ! અનાદિ કાળથી ભવબ્રમણ કરતાં ત-
મારા સમ્યક્ત્વ રસને મેં જાણ્યો—આસ્વાદ્યો—તે રસની મધુરતા-
થી હું જાણીતો થયો. આજ સુધી મને એ રસની પ્રાપ્તિ થયેલી
ન હોવાથી મેં પાપ—મિથ્યાત્વરૂપી માઠા ભોજનનું બહુ દિવસ—
બહુ કાળ સેવન કર્યું ! (કુભક્ષિતવડે—કુદેવ કુગુરૂ વગેરેની ભક્ષિત-
વડે બહુ દિનપર્યંત પાપને સેવ્યું એવો અર્થ પણ થઈ શકે.)—
બહુ કાળ સુધી મિથ્યાત્વભાવમાં રમણ કર્યું ! હવે તે સ્થિતિ
કોઈ મહા ભાગ્ય યોગે દૂર થઈ અને સમ્યક્ત્વગુણની પ્રાપ્તિ થઈ
એટલે હવે હું કદી પણ એ મિથ્યા ભાવમાં રમણ ન કરું. આજ
સુધી અજાણ હતો એટલે જે થયું તે થયું પણ હવે તે
માઠા ભોજનને હાથ પણ ન લગાડું. પરંતુ કદાચ દુષ્ટ કર્મથી
પરાજિત થઈ સમ્યક્ત્વથી પતિત થાઉં અને તે મિથ્યાત્વરૂપ કુ-
ભોજનને ફરી સેવું તો પણ હું તે સમ્યક્ત્વરૂપી અમૃતને તો
સર્વથા ન ભૂલી જતાં અમુક કાળે તો અવશ્ય તેની પ્રાપ્તિની ફરી
ઇચ્છા રાખું, કારણ કે તે સમ્યક્ત્વગુણ આત્માના અનંત ગુ-
ણોમાં સૌથી પહેલો નંબર ધરાવે છે અને એની પ્રાપ્તિ થયા પ-
છીજ આત્માથી આગળ વધી શકાય છે. આત્મગુણનો મહેલ ચ-
ણવો હોય તો પ્રથમ સમ્યક્ત્વરૂપી પાયાને મજબૂત કરવો જો-
ઈએ, કારણકે પાયો કાચો હોય અથવા પાયો નજ હોય અને
તેના ઉપર ઇમારત અણી હોય તો તે પડી જાય છે. આવા ઉ-

તમ ગુણને એકવાર સમકિત પામેલ જીવ વધારેમાં વધારે અર્ધ પુદ્ગલપરાવર્તનની અંદર તો ફરી સંભારેજ અને મિથ્યાત્વભાવને દૂરથી તિલાંજલિ આપે એમાં સંદેહજ નથી. આ ગાથાના ઉત્તરાર્ધમાં ત્રીજા પુરૂષને માટે હોય તેવી શબ્દરચના છે પણ તે ભાવ પોતાને માટેજ લાગુ પડતો હોવાથી અત્ર પહેલા પુરૂષના પ્રયોગથીજ વિવેચન લખવામાં આવ્યું છે. કવચિત્ સ્થળે ‘પાપ કુલકૃત તે’ એવો પણ પાઠ છે તેથી અર્થ ‘માઠા ભોજનનોજ’ કરવામાં આવ્યો છે. ૩

તાહરૂં ધ્યાન તે સમકિતરૂપ, તેહીજ જ્ઞાન ને ચારિત્ર તેહ છેજ; તેહથી જાયે સઘળાંહો પાપ, ધ્યાતા ધ્યેયસ્વરૂપ હોયે પછેજ. ૪

ભાવાર્થ:—તમારૂં ધ્યાન તેજ સમકિતરૂપ છે, તેજ જ્ઞાન છે અને ચારિત્ર પણ તેજ છે, તેથી સઘળાં પાપ દૂર થાય છે અને પરિણામે ધ્યાન કરનાર ધ્યેયસ્વરૂપને પામે છે (જેનું ધ્યાન ધરે છે તેના જેવો થાય છે). ૪

વિવેચન:—હે પ્રભુ ! મિથ્યાત્વભાવ દૂર થયા પછી જીવને ચતુર્થ ગુણસ્થાનક પ્રાપ્ત થાય છે. તે વખતે તમારા સ્વરૂપનું ચિંતન કરવામાં આવે છે તે (ધ્યાન) જ સમ્યક્ત્વરૂપ છે. તે ગુણસ્થાનકે તે ધ્યાન અને સમ્યક્ત્વમાં કાંઈ ફેર નથી—તે બન્ને એકજ છે. તે ધ્યાનથી પ્રભુસ્વરૂપના અવબોધમાં તે જીવ જેમ જેમ આગળ વધતો જાય છે—ઉંડો ઉતરતો જાય છે તેમ તેમ તેના બળથી તેનાં જ્ઞાનાવરણીય કર્મ તૂટતાં જાય છે—ક્ષયોપશમ વધતો જાય છે એટલે પ્રભુના સ્વરૂપનું તેને વિશેષ વિશેષ ભાસન

થાય છે. આ સ્થિતિમાં જે ધ્યાન છે તેજ જ્ઞાન છે. અથવા બીજી રીતે વિચારીએ તો નવ પૂર્વનું જ્ઞાન હોય પણ જો તે સમ્યક્ત્વ પૂર્વક ન હોય તો તે જ્ઞાન અજ્ઞાનજ કહેવાય છે અને માત્ર અષ્ટ પ્રવચનમાતાના જ્ઞાન જેટલું જ્ઞાન હોય તો પણ સમ્યક્ત્વપૂર્વક હોય તો તે જ્ઞાન કહેવાય છે. તાત્પર્ય એ છે કે જ્ઞાન ઉપર સમ્યક્ત્વની મહોર-છાપ હોય તો તે જ્ઞાન ગણાય છે, તે વિનાનું અજ્ઞાન કહેવાય છે. સમ્યક્જ્ઞાન પૂર્વક આગળ વધતાં જીવ છઠ્ઠે સાતમે ગુણસ્થાનકે પહોંચે છે ત્યાં પણ તેજ ધ્યાન ક્રમે ક્રમે વૃદ્ધિગત થતું જાય છે ત્યારે તે સ્થાને જે શુદ્ધ આચરણરૂપ ચારિત્ર હોય છે તેમાં અને ધ્યાનમાં કાંઈ ફેર હોતો નથી—ત્યાં ધ્યાન છે તેજ ચારિત્ર છે. બાદ તે જીવ ક્ષપકચ્રેષ્ઠિનો આરંભ કરે છે ત્યાં પણ તે ધ્યાન વિશુદ્ધ રીતે આગળ વધતું જાય છે અને તે વડે અંતર્મુહૂર્તમાં ઘાતી કર્મોનો ક્ષય કરે છે એટલે ધ્યાતા અને ધ્યેય એક સ્વરૂપવાળા બની જાય છે. ચોથે ગુણસ્થાનકે શરૂ થયેલું ધ્યાન ઉત્તરોત્તર વધતાં આ પરિણામને પામે છે. ૪

દેખીરે અદ્ભુત તાહરૂં રૂપ, અચરિજ ભવિક અરૂપી પદ વરેજ;
તાહરી ગત તું જાણે હો દેવ, સમરણ ભજન તે વાચકયશ કરેજ. ૫

ભાવાર્થ:—તમારૂં અદ્ભુત સ્વરૂપ નીહાળીને ભવ્ય જીવ અરૂપી પદ મેળવે છે તે આશ્ચર્ય છે. હે દેવ! (આ બ્રાહ્મતમાં) તમારી કળા તમેજ જાણો છો અને વાચકયશ તો (માત્ર) અરણ્ય અને ભજનજ કરે છે. ૫.

વિવેચન:—તેરમે ગુણસ્થાનકે તમારા અઢોકિક સ્વરૂપનું

ધ્યાન ધરનાર આયુષ્યની પૂર્ણતાએ અરૂપી સ્થાન (મોક્ષ) ને મેળવે છે એ બહુ આશ્ચર્યકારક હકીકત છે. અરૂપીનું ધ્યાન ધરનાર અરૂપી થાય એ તો બરાબર છે પણ અહીં તો રૂપીનું ધ્યાન ધરનાર અરૂપી થાય છે ! અને એ કેમ બને છે તે સમજી શકાતું નથી ! આ ઘણી નવાઈની વાત છે અને બહુ વિચારને પરિણામે પણ એ હકીકત સમજવા જેટલી હદે મારું મન પહોંચી શકતું નથી તથા એનું રહસ્ય જાણી શકતું નથી ! આ બાબતમાં વિશેષતા, સામર્થ્ય, યુક્તિ કે કૌશલ્ય જે કંઈ હોય તે તમારુંજ છે, તમેજ તે જાણો છો અને વાચક યશ તો માત્ર તમારું સ્વરૂપજ વિચારે છે અને તેને અનુલક્ષીને તમારા ગુણગ્રામ કર્યા કરે છે પણ તેનું મન ઉપરની ઘૂંચ-આંટી ઉકેલવા જેટલી સમર્થતા ધરાવતું નથી છતાં એને વિશ્વાસ છે કે તમારા સ્મરણ અને લજનના પ્રતાપથી તે એક વખતે એ સ્થિતિ સમજવા જેટલી હદે અવશ્ય પહોંચશે ! અત્ર ચોથી અને પાંચમી ગાથાથી ઉપાધ્યાયજી મહારાજે ગુણસ્થાનના આરોહણનો ક્રમ બતાવેલો છે. ૫



૧૭ શ્રી કુંથુનાથસ્વામીનું સ્તવન.

સાહેલાં હે કુંથુજિનેશ્વર દેવ, રત્નદીપક અતિ દીપતો હો લાલ;
સાં મુજમન મંદિર માંહે, આવેજે અરિખળ જીપતો હો લાલ. ૧
સાં મિટે તો મોહ અંધાર, અનુભવ તેજે જળહળે હો લાલ;
સાં ધૂમકપાય નરેખ, ચરણ ચિત્રામણ નવિ ચલે હો લાલ. ૨
ભાવાર્થ:—હે મિત્રો ! કુંથુજિનેશ્વરદેવ અતિ પ્રકાશિત રત્ન-

દીપક છે, તે રત્નદીપક જે મારા મનરૂપ મંદિરમાં (કર્મ) શત્રુઓના બળને પરાસ્ત કરતો આવે-પ્રકટે તો તેમાંથી મોહરૂપી અંધકાર દૂર થાય, (તેના) પ્રકાશથી અનુભવજ્ઞાન પ્રકટી નીકળે, તે રત્નદીપકમાં કષાયરૂપી ધૂમાડાની રેખા બીલકૂલ નથી અને તેથી ચારિત્રરૂપી ચિત્રામણ ચિતિત થતાં નથી. ૧-૨

વિવચન:—પૃથ્વીને વિષે સ્થિત હોય તે કુંથુ કહેવાય. તે કુંથુનાથ પ્રભુના ગુણગ્રામ સન્નનો સમક્ષ કરતાં કર્તા કહે છે કે સુહૃન્નનો ! શ્રી કુંથુનાથ પ્રભુને કેવળજ્ઞાનરૂપી રત્નદીપક અત્યંત પ્રબલિત થઈ રહ્યો છે અને ત્રિભુવનમાંહેના પ્રાણીઓના અજ્ઞાનરૂપી અંધકારને ઉન્મૂલી-ઉચ્છેદી રહ્યો છે, એટલુંજ નહીં પણ તે પ્રભુજ સાક્ષાત્ રત્નદીપક છે. તે રત્નદીપકરૂપ પ્રભુ જે મારા મનરૂપી મંદિરમાં શત્રુઓના બળને નષ્ટ કરતા-ઘાતી કર્મોના સામર્થ્ય ઉપર વિજય મેળવતા-તેનો નાશ કરતા પધારે-તે રત્નદીપક જે મારા મનમંદિરમાં પ્રકટ થાય તો મારા અંતરમાં દીર્ઘકાળથી વાસ કરીને રહેલો મોહ-અજ્ઞાનરૂપી અંધકાર એક ક્ષણ માત્રમાં ખસી જાય અને આત્માના ખરા સ્વરૂપનો ભાસ કરાવનાર અનુભવજ્ઞાન દીપી નીકળે. અત્યાર સુધી જે જ્ઞાન આવરણવાળું ઢંકાયેલું હતું તે પોતાના ખરા સ્વરૂપમાં બહાર આવે. કારણ કે તે રત્નદીપક મોહરૂપ અંધકારનો નાશ કરનાર છે અને અનુભવ તેજે જળહળતો છે. વળી કષાયરૂપી ધૂમાડાની રેખા એ રત્નદીપકમાં છેજ નહીં. નવા કષાયનો ઉદય પ્રાથમિક કષાયથી થાય છે, પણ આ પ્રભુએ તો મોહનીય કર્મનો સર્વથા નાશ કરેલો છે એટલે કારણ ન હોવાથી કાર્ય ક્યાંથી હોય ? બીજા વિના અંકુર કેવી રીતે પ્રકટે ? અને તે ધૂમરેખા ન નીકળે એટલે

ચારિત્રરૂપી સુંદર ચિત્રામણુ યજિત-મલિન-આચ્છાદિત થાય નહિ. અન્ય દીપક જે ગૃહમાં હોય ત્યાં તેના ધૂમાડાથી આસપાસ-ભીંત વગેરે ઉપર જે સુંદર ચિત્રો કાઢ્યાં હોય અથવા ગોઠવ્યાં હોય તે મલિન થઈ જાય છે-કાળાં પડી બગડી જાય છે, પણ અત્ર તેમ થતું નથી. અત્ર તો આત્મભૂમિ ઉપર ચારિત્રરૂપી જે રંગ ભેર-ગી ચિત્ર હોય છે તે આ અસામાન્ય રત્નદીપકથી જરા પણ બગડતાં નથી પણ ઉલટાં તે તેનાથી વધારે પ્રકાશે છે, અર્થાત્ અન્ય દીપક કરતાં આ દીપક વિલક્ષણુ છે. ૧-૨.

સાં પાત્ર કરે નહિ હેઠ, સૂરજ તેજે નવિ છીપે હો લાલ;

સાં સર્વ તેજનું તેજ, પહેલાંથી વાધે પછે હો લાલ. ૩

ભાવાર્થ:—(આ દીપક) નીચે (આધાર રૂપ) પાત્રની જરૂર નથી (પાત્રને તે નીચાં કરતો નથી), સૂર્યના પ્રકાશથી (આ દીપકનો પ્રકાશ) છૂપાઈ જતો નથી અને જગતના સર્વ પ્રકાશથી (ચ્હડીયાતો આનો) પ્રકાશ હોવાથી તે પહેલાં અને પછી વધેલો હોય છે. ૩

વિવેચન:—સામાન્યદીપકની નીચે આધાર રૂપે પાત્ર મૂકવામાં આવે છે-પાત્રમાંજ દીપક થાય છે પણ આ દિવ્ય દીપકને તો આધાર રૂપે તેવા કોઈ પાત્રની જરૂર નથી. આ દીપક પાત્રને નીચાં કરતો નથી-પાત્રને તો ઉંચા લાવે છે. મત્યાદિજ્ઞાન કેવળજ્ઞાનના પ્રકાશથી પ્રકાશે છે તેથી તે પરતંત્ર છે અને કેવળજ્ઞાન સ્વતંત્ર હોવાથી પોતેજ પોતાની મેળે પ્રકાશે છે. વળી દિવસે દીપક કર્યો હોય તો તે સૂર્યના પ્રકાશ આગળ તેજહીન થઈ જાય છે, પણ આ દીપક તો સદા એકસરખી સ્થિતિમાંજ પ્રકાશિત રહે

છે. એનાથી બીજો કોઈ મોટો પ્રકાશ નથી કે જેમાં એનું તેજ સમાઈ જાય—લૌકિક સર્વ પ્રકાશોથી અધિક પ્રકાશ આ રત્નદીપક નો છે, આનાથીજ સર્વ દૃષ્ય અદૃશ્ય પદાર્થો—ભાવો પ્રકાશિત થાય છે—જાણી શકાય છે. વળી સાધારણ દીપકો આદિમાં સતેજ હોય છે અને પાછળથી તેલ કે વાટ ખૂટવા વગેરે કારણોથી ઝાંખા પડી જાય છે અગર ક્ષીણ થઈ જાય છે. જ્યારે આ અલૌકિક દીપક તો પ્રકટે છે ત્યારથી પહેલેથી છેલ્લે સુધી—હંમેશને માટે એક સરખી રીતે વધેલોજ રહે છે. કેવળજ્ઞાન અપ્રતિહત—કોઈથી ન શકાય તેવું છે તેથી તેની પહેલેથી છેલ્લે સુધી—સદાને માટે એક સરખીજ સ્થિતિ હોય છે. ૩

સાં જેહ ન સંભીરને ગમ્ય, ચંચળતા જે નવિ લહે હો લાલ;
સાં જેહ સદા છે રમ્ય, પૃષ્ઠ ગુણે નવિ કૃશ રહે હો લાલ. ૪

ભાવાર્થ:—પવનથી જે ઓલવાતો નથી, તેમજ તેનાથી તે હલતો ચલતો પણ નથી, જે હંમેશાં રમણિક છે અને પાછલા ભાગમાં ગુણથી પાતળો પડતો નથી. ૪

વિવેચન:—સાધારણ દીવાઓ પવન લાગવાથી ઠરી જાય છે, પણ પ્રભુરૂપી રત્નદીપકની કોઈપણ નિમિત્તથી એવી સ્થિતિ બનતી નથી કેમકે તે કર્મરૂપી સંભીર—પવનને ગમ્યજ નથી. સાધારણ દીપક પવનથી હાલે ચાલે છે ત્યારે આ રત્નદીપક સદા એકસરખી

૧ ‘મરૂતને’ એવા પણ પાઠ છે. ૨ ‘પુષ્ઠ’ એવા પણ પાઠ છે. એમ કરવાથી ગુણવડે પુષ્ઠ હોવાથી પાતળો પડતો નથી, એવો અર્થ થાય છે.

સ્થિરતાનેજ લગે છે. સામાન્ય દીપકની સુંદરતા સદા એકસરખી રહેતી નથી. હંમેશાં તેને સાફસુફ કરવો પડે છે; તેમ ન કરવામાં આવે તો તેનો પ્રકાશ મનોહર લાગતો નથી; ત્યારે આ રત્નદીપક હંમેશાં સુંદર-મનોહર-આકર્ષકજ રહે છે એટલુંજ નહિ પણ તે રત્નદીપકને જે હૃદયમાં ધારણ કરે છે તે પુરૂષ ઉપર પણ તેની સુંદર છટા છવાઈ રહે છે—અનુપમ પ્રભા જળહળી રહે છે. જગતના દીપકની વાટનો પાછલો ભાગ પાતળો હોય છે. ગુણ શબ્દ સૂતરવાચી છે. તેની વાટ આગળથી બીડી હોય છે અને પાછળથી પાતળી હોય છે, તેથી તે દીપક જેમ જેમ બળતો જાય છે તેમ તેમ પાછળથી પાતળો પડતો જાય છે. પણ આ રત્નદીપકમાં તો વાટજ-નિજ ગુણથી ઇતર કોઈ સૂત્રનીઃ બત્તિ હોતી નથી કે જેના ઘટવાથી તેનો પ્રકાશ મંદ પડે. એ પરમાત્માના ગુણોને તો બીજા કોઈ પદાર્થની અપેક્ષાજ નથી કે જેના સ્થિત્યંતર-ફેરફાર થવાથી તેના પ્રકાશને હાનિ પહોંચે. તેના ગુણો તો સર્વદા અવિચ્છિન્નજ રહે છે તેથી તેનો પ્રકાશ ઓછો ન થતાં તે સર્વદા એકસરખોજ પ્રકાશિત રહે છે.

સાં પુદ્ગલ તેજ ન ખેય', જેહ ન શુદ્ધ દશા દહે હો લાલ;
સાં શ્રીનયવિજયસુશિષ્ય, વાયકયશ ઇણીપરે કહે હો લાલ. ૫

ભાવાર્થ:—પૌદ્ગલિક તેજનો આ રત્નદીપકમાં ક્ષય થતો નથી અને જે શુદ્ધ દશાનું દહન કરતો નથી. એ પ્રકારે શ્રી નય વિજયજીના સુશિષ્ય વાયકયશ કહે છે. ૫

૧ 'ક્ષેપ (નાખવું)' એવો પણ પાઠ છે.

વિવેચન:—લૌકિક દીપકમાં તેલ નાંખવું (પૂરવું) પડે છે અને તેલનો ક્ષય થતો જાય છે, જ્યારે આ લોકોત્તર દીપકમાં પૈ-દ્ગલિક પદાર્થની જરૂરજ નથી; તે તો વગર તેલે પ્રકાશે છે. પેલો દીપક જ્યારે શુદ્ધ દશાને એટલે વાટને બાળી નાંખે છે ત્યારે આ રત્નદીપક આત્માની નિર્મળ દશાને બાળતો નથી પણ તેને તેની સ્વાભાવિક સ્થિતિમાં કાયમ રાખે છે. આ પ્રમાણે યશોવિજયજી મહારાજ તે શ્રી નયવિજયજીના સાક્ષર શિષ્ય પ્રભુની સ્તુતિ કરતાં કહે છે. આ સ્તવનમાં પ્રભુને રત્નદીપકની ઉપમા આપી તેના સ્વરૂપની સામાન્ય દીપકના સ્વરૂપની સાથે તુલના કરી તેનું વિલક્ષણપણું બતાવ્યું છે, જે વિચારતાં બહુ આનંદ ઉપજે તેમ છે. સામાન્ય દીપકમાં જે જે ક્રિયાઓ થાય છે તે તે ક્રિયાઓ રત્નદીપકમાં થતી નથી, એટલે પ્રભુને રત્નદીપકની ઉપમા સર્વ પ્રકારે ઘટી શકે છે. સામાન્ય દીપકને સ્થાને જગત્ના સામાન્ય જીવોને મૂકવા, કારણ કે તેઓને સામાન્ય દીપકની સર્વ ઉપમા ઘટી શકે છે અને તેમાં તેની સર્વ ક્રિયાઓ પણ લાગુ પડી શકે છે.



૧૮ શ્રી અરનાથ સ્વામીનું સ્તવન.

શ્રી અરજિન ભવજલનો તારૂ, મુજ મન લાગે વારૂ,

મન મોહન સ્વામી;

ખાંદ્ય ગ્રહી ભવિજનને તારે, આણે શિવપુર આરેરે, મન ૦ ૧

ભાવાર્થ:—શ્રી અરજિન સંસારસમુદ્રમાંથી તારનાર છે, મારા

મનને તેઓ બહુ પ્રિય લાગે છે, એઓ હસ્ત પકડીને ભવ્ય જ

નને તારે છે અને કાંઠે લાવી મોક્ષ નગરે પહોંચાડે છે. ૧

વિવેચન:—ઉત્તમ કુળમાં ઉત્પન્ન થનાર અને કુળની વૃદ્ધિ કરનાર એવા અરનાથ ભગવાનની સ્તુતિ કર્તા કરે છે. શ્રી અરનાથ પ્રભુ, જે આત્મકલ્યાણાર્થી જીવો તેમનું સ્મરણ-પૂજન તથા ધ્યાનાદિ કરે છે તેમને સંસારસમુદ્રમાંથી તારી પેલે પાર-સામે કાઢે પહોંચાડે છે. પોતે તર્યા છે તેથીજ બીજાને તારવા સમર્થ છે અને તેથી મને બહુ બહાલા લાગે છે. તેઓ ભવ્ય જીવોનો હાથ પકડી-જ્ઞાન ક્રિયા રૂપ બે હસ્તનું અવલંબન આપી સહાયક તરીકે સદા સાથેજ રહી સંસારસમુદ્રમાંથી ઉદ્ધરી તેમને સામે પાર કે જ્યાં મોક્ષનગર છે ત્યાં લઈ જાય છે. અભવ્ય જીવોને તરવુંજ નથી-તેઓને તેવી ઈચ્છાજ થતી નથી-તેમનામાં તરવાનો સ્વભાવજ નથી એટલા માટે અહીં ભવ્યજનોને તારવાનું કહ્યું છે. વળી અભવ્યોને પ્રભુનાં વચન ઉપર શ્રદ્ધાજ હોતી નથી અને તેઓની દરેક ધર્મકરણી બહિરાત્મભાવની-પૌદ્ગલિકસુખ મેળવવાની વાંછાવાળી હોય છે એટલે અભવ્ય જીવો કોઈ કાળે તરતા નથી. આ ગાથાના પૂર્વાર્દ્ધમાં પ્રભુનો તારક ગુણ બતાવ્યો છે અને ઉત્તરાર્દ્ધમાં એ ગુણની ક્રિયા બતાવી છે. એ સ્વામી મનને મોહ પમાડનાર છે-દરેકનાં મનને પોતાની તરફ આકર્ષનાર છે. ૧

તપ જપ મોહ મહા તોફાને, નાવ ન ચાલે માનેરે, મનઃ*
પણ નવિ ભય મુજ હાથોહાથે, તારે તે છે સાથેરે, મન ૦ ૨
ભાવાર્થ:—તપ જપ ઉપર મોહ રાખવા રૂપ મહા તોફાનને

* અથવા ‘ તપજપરૂપ નાવ મોહરૂપી મહા તોફાનને વિષે યોગ્ય મર્માદામાં ચાલે નહિ ’ એવો પણ અર્થ ધટી શકે છે.

લીધે વહાણ ચોગ્ય મર્યાદામાં આવે નહીં પણ હાથોહાથ તારનાર મારી સાથે છે (એટલે) મને તે લય નથી. ૨

વિવેચન:—જે પામર જીવો તપ તથા જપ આદિ ઉત્તમ કરણીઓ અમુક પ્રકારનું પૌદ્ગલિક સુખ મેળવવાની ઇચ્છાપૂર્વક કરે, કરીને તે લોકોમાં કેમ જાહેર થાય તથા પોતાનું બહુમાન કેમ વધે ? એ અર્થે પ્રયાસ કરે, બીજાઓ કે જેઓ એવી કરણી ન કરતા હોય કે ન કરી શકતા હોય તેઓની નિંદા કરે અને પોતાનાં વખાણુ પોતાને મુખે કરે તથા એ બાબત ગર્વ ધારણ કરે—અહંકાર રાખે તેવા જીવોનું આત્મનાવ, તેને જે દિશામાં ચલાવવાનું ઇચ્છવામાં આવે તે તરફ ચાલતું નથી—તેઓનો આત્મા ખરે માર્ગે ચૂકી શકતો નથી—તેને મોહરૂપી મહા તોફાન નડે છે અને તેથી કવચિત્ ઉંધું વળી જવાથી તે નાવ ડૂબી જાય છે. અહીં કહેવાની એ મતલબ છે કે એવી રીતે આચરણ કરનારા જીવો તરી શકતા નથી પણ કોઈવાર તો સંસારરૂપી કાદવમાં ઉલટા વધારે વધારે ખૂંચે છે. કર્તા મહાશય કહે છે કે મને એવો કોઈ પ્રકારનો લય નથી કારણ કે મારી દરેક કરણી માત્ર પ્રભુની પ્રીતિ—ભક્તિ મેળવવા અર્થેજ છે—આત્માને નિરાવરણ—કર્મરહિત કરવાને માટેજ છે એટલે પ્રભુ સદા મારી સાથેજ રહે છે અને મને હાથ પકડી—સંભાળ પૂર્વક—કાળજી રાખીને લવસમુદ્રની પેલે પાર મોક્ષપુરીએ પહોંચાડે એમ છે. આ ગાથાનો સાર એ છે કે જે કાંઈ ધર્મકરણી કરવી તે કોઈ પણ જાતના સાંસારિક ક્ષણની ઇચ્છા રાખ્યા વગરજ માત્ર આત્માને કર્મથી મુક્ત કરવા માટેજ કરવી. ધન તથા પુત્રની ઇચ્છા માટે કેટલાએક મહીનાથજી તથા કેશરીયાજી મહારાજની માનતા કરે છે તેવા લોકોત્તરદેવગતમિ-

આત્મ સેવનાર જીવોએ આ ઉપરથી બહુ સમજવું ઘટે છે. મોક્ષાર્થે ક્રિયા કરતાં સાંસારિક સુખ તો વગર ઇચ્છાએ એની મેળેજ મળે છે; ધાન્ય વાવનાર ઘાસની ઇચ્છા કરતો નથી, છતાં તે તો તેની મેળેજ ઉગે છે—પ્રકટે છે, તો પછી મોક્ષ સુખ આપનાર સમ્યક્ ક્રિયાઓનું ફળ સાંસારિક તુચ્છ સુખની ઇચ્છા કરીને શા માટે હારી જવું જોઈએ?—શા માટે શુભાવવું જોઈએ ? ૨

ભક્તને સ્વર્ગ સ્વર્ગથી અધિકું, જ્ઞાનીને ફળ દેધરે, મનઃ કાયા કષ્ટ વિના ફળ લહીએ, મનમાં ધ્યાન ધરેધરે, મનઃ ૩

ભાવાર્થ—ભક્તને સ્વર્ગ અને જ્ઞાનીને સ્વર્ગથી અધિક ફળ (પ્રભુ) આપે છે, જો મનથી (પ્રભુનું) ધ્યાન ધરીએ તો શરીરને કષ્ટ પડ્યા વિના પણ (મોક્ષરૂપ) ફળ મેળવી શકીએ. ૩

વિવેચન:—ભક્તિનો યથાર્થ હેતુ જાણ્યા વિના—સમજ્યા વિના શ્રી અરનાથ પ્રભુની ભક્તિ કરનાર ભક્તજનને વધારેમાં વધારે દેવલોકનું સુખ મળે છે. પણ જે ભક્તજન, પ્રભુભક્તિ કરવાનો હેતુ—કારણ યથાર્થ રીતે સમજીને, ભક્તિ કરે છે તેવા જ્ઞાની ભક્તને તો પ્રભુ મોક્ષફળ આપે છે. જ્ઞાની ભક્ત અને અજ્ઞાની ભક્તને જેવા પ્રકારનાં ફળો મળે છે તેની તરતમતા—લિપ્તતા અત્ર અતાવેલ છે તે યથાર્થ સમજવા યોગ્ય છે. એ એમ સૂચવે છે કે જે જે કરવું તે તે સમજીને કરવું. સમજ્યા વગર જે જે ધર્મકરણીઓ કરવામાં આવે તે, જો કે જૈન ક્રિયા ફળવંધ્યા નથી તો પણ, તુચ્છ અલ્પ ફળની આપનારી થાય છે. માટે દરેક ક્રિયાઓ, તેના હેતુને સમજીને કરવી જોઈએ એવો આ ઉપરથી સાર નીકળે છે. કવિ આગળ જતાં કહે છે કે જો જ્ઞાનપૂર્વક—સમજીને

માત્ર મનથી પણ પ્રભુનું ધ્યાન વગેરે અભ્યંતર તપ ધારણ કરવામાં આવે તો બીજા કોઈ પણ પ્રકારના કાયિક કષ્ટ કરવાની જરૂરજ રહેતી નથી. માનસિક ક્રિયાથીજ મોક્ષ મળે છે. જ્ઞાનનું કેટલું માહાત્મ્ય-મહત્તા છે તે અત્ર બતાવેલ છે. જે કર્મને અજ્ઞાન કષ્ટથી અપાવતાં અજ્ઞાની જીવને કોડા વર્ષ લાગે તે કર્મને જ્ઞાની જીવ માત્ર એક શ્વાસોચ્છવાસમાં અપાવી નાંખે છે એ હકીક્ત તરફ ધ્યાન ખેંચવું અત્ર અપ્રાસંગિક નહિ ગણાય. માટે દરેક મુમુક્ષુએ-મોક્ષાર્થી જીવે ભવભ્રમણ વધારનારું જ્ઞાન મેળવવાનો પ્રયત્ન ન કરતાં અનુભવ જ્ઞાન મેળવવાને અંગે તો જીવન પર્યંત વિદ્યાર્થી થઈને રહેવું જોઈએ. સંસારમાંથી મુક્ત કરનાર એક અનુભવજ્ઞાનજ છે તે માટે તે મેળવવા સદા પ્રયત્નશીલ રહેવું. ૩

જે ઉપાય બહુવિધની રચના, યોગમાયા તે જાણોરે, મન૦ શુદ્ધ દ્રવ્ય ગુણ પરચાય ધ્યાને, શિવ દીએ પ્રભુ સપરાણોરે,
મન૦ ૪

ભાવાર્થ:—જે બહુ પ્રકારના ઉપાયોનું કરવાપણુ છે તે યોગ-માયા છે અર્થાત્ મિથ્યા પ્રકારો છે એમ જાણો; અને શુદ્ધ દ્રવ્ય, ગુણ અને પર્યાયનું ધ્યાન કરનારને પ્રભુ અવશ્ય મોક્ષ આપે છે (એમ સમજો). ૪

વિવેચન:—આ ગાથામાં આંતર યોગ અને બાહ્ય યોગનું સ્વરૂપ બતાવ્યું છે. જગતમાં અનેક પ્રકારના મિથ્યાત્વી જીવે (બાવા, યોગી, સંન્યાસી વગેરે) મોક્ષ મેળવવા માટે વિવિધ પ્રકારના

ઉપાયો અજમાવે છે-કરે છે. કોઈ પંચાગ્નિ તપ તપે છે, કોઈ જટા તથા નખ વધારે છે, કોઈ કાન ફડાવે છે, કોઈ શરીરે ભસ્મ લગાડી અવધૂત બને છે, કોઈ ઉંચે લાંબા હાથ કરી ધ્યાન ધરે છે, કોઈ ઝાડ ઉપર ઉંચે માથે લટકી રહે છે, કોઈ સમાધિ ચૂડાવે છે અને કોઈ ધ્યાન ધરે છે, પણ આ સર્વ કષ્ટક્રિયાઓ યોગના માયારૂપ લલચાવનારા પ્રકારો છે-લોકોને મોહ ઉત્પન્ન કરી પોતાની તરફ આકર્ષનારા પ્રકારો છે. તેમાં આંતરિક વિશુદ્ધિ બહુ અદ્ય હોય છે જ્યારે બાહ્યાડંબર ઘણું હોય છે-દેખાવ મહોટો હોય છે પણ અંદર ખાલી હોય છે. ઉપરથી તેઓ વૈરાગ્ય ધારણ કરે છે પણ અંદર મોહ રાજનું સામ્રાજ્ય વર્તતું હોય છે. ભોળા મનુષ્યોને છેતરવાનો આ એક વ્યાપાર છે, એમ ઘણું પ્રસંગે જોવામાં આવે છે. તેનો પોતાનો આત્મા પણ આ યોગમાયાથી ઠગાય છે. તેમાં આત્માના ગુણને સાધવા કરતાં પૌદ્ગલિક સુખો મેળવવાનો હેતુ મહોટે ભાગે હોય છે, તેથી આ સર્વ ઉપાયો મોક્ષને સાધનારા ન નિવડતાં સંસારને સાધનારા થાય છે, કારણ કે જેવી ઇચ્છા તેવું ફળ મળે એ દેખીતું છે. પણ જો આત્મસ્વરૂપનું ધ્યાન ધરવામાં આવે-તેના દ્રવ્ય ગુણ પર્યાયનો વિચાર કરવામાં આવે તો તેથી પ્રભુ તેવા જીવોને પરાણે મોક્ષ આપે છે. (માત્ર નિર્જરા થઈને અટકી જાય છે એમ નહિ પણ મોક્ષ મળે છે.) શબ્દાર્થ સિંધુમાં ‘ સપરાણોનો ’ અર્થ ‘આણું, સર્વસ્વ’ એવો કર્યો છે. આત્મા એ શુદ્ધ દ્રવ્ય છે, તેમાં રહેલા જ્ઞાન, દર્શન તથા ચારિત્રાદિ એ તેના ગુણો છે અને તે ગુણોની વર્તના-ક્રિયા એ તેના પર્યાયો છે. એ ત્રણનું જ બહિરાત્મા તજવા તથા

પરમાત્મા ભજવા રૂપ ભેદનો છેદ કરવાનું ધ્યાન ધરવું તે સહજ-
સમાધિયોગ કહેવાય છે. તે અભ્યંતરયોગ છે અને તે મોક્ષને
આપવા વાળો થાય છે. કારણ કે તેમાં આત્માને કર્મથી મુક્ત ક-
રવાનોજ હેતુ હોય છે અને એ યોગ વડે ધ્યાન ધરનારાઓજ
ખરા યોગી કહેવાય છે. શુકલ ધ્યાનના પહેલા બે પાયાનો એમાં
સમાવેશ થાય છે. ૪

પ્રભુપદ વળગ્યા તે રહ્યા તાજ, અળગા અંગ ન સાજરે, મન
વાચકયશ કહે અવર ન ધ્યાઈ, એ પ્રભુના ગુણ ગાઈરે,
મન ૦ ૫

ભાવાર્થ:—પ્રભુનાં ચરણનું જેઓએ અવલંબન લીધું તેઓ
પ્રાપ્ત સ્થિતિમાં રહી રહ્યા, પણ જેઓ પ્રભુથી અળગા થયા-
છેતા પડી ગયા તેઓ પ્રાપ્ત સ્થિતિથી પતિત થયા. વાચકયશ કહે
છે કે હું તો અન્ય દેવનું ધ્યાનજ ધરતો નથી; એ પ્રભુનાજ
ગુણઆમ કરું છું. ૫

વિવેચન:—ઉપરની ગાથામાં વર્ણવ્યા પ્રમાણે પ્રભુપદ-મોક્ષ-
સ્થાનની પ્રાપ્તિ અર્થે જેઓ સુદૃઢપણે આત્મસ્વરૂપનું ધ્યાન ધરતા
ધરતા આગળ વધે છે તેઓજ ચ્હડતી ચ્હડતી આત્મિક સ્થિતિ-
ઓ-ગુણસ્થાનો પ્રાપ્ત કરતા તદ્દન નિર્મળ થતા જાય છે અને
પ્રાંતે કૈવલ્ય અવસ્થા પ્રાપ્ત કરી સિદ્ધસ્થાનમાં અક્ષયસ્થિતિ કરે છે.
પણ જેઓ એ પ્રભુએ ખતાવેલા માર્ગથી ભ્રષ્ટ-પતિત થાય છે તેઓ
પડતા પડતા છેક મિથ્યાત્વ ગુણસ્થાને પણ આવી જાય છે. તેઓ-
ની આત્મિક સ્થિતિ વિશુદ્ધ રહેતી નથી-મલિન થઈ જાય છે. જેમ

કોઈ માણસ ઉંચેથી પડે અને તેનાં હાડકાં ભાંગી જાય તે જેમ પ્રાયઃ લાંબે કાળે સાબે થાય છે તેવીજ સ્થિતિ હઠયોગીઓની થાય છે. તેઓ એકવાર પડ્યા પછી પ્રાયઃ બહુ લાંબે અંતરે પુનઃ ઉંચા ચઢી શકે છે. વાચકચશ મહારાજ કહે છે કે શ્રી અરનાથ પ્રભુ ખરેખરી ઉચ્ચ સ્થિતિ-ક્ષાયિકભાવે જ્ઞાન, દર્શન, ચારિત્ર અને વીર્ય છે જેમાં એવા પરમપદને પ્રાપ્ત થયેલા છે તેથી હું તો એમનાજ ગુણ ગાઉં છું-એમનેજ ગુણ ગાવા યોગ્ય તરીકે સ્વીકારું છું. અન્ય દેવો એ સ્થિતિને પ્રાપ્ત ન થયેલા હોવાથી એમને હું દૂરથીજ (દોઢ ગજનો નમસ્કાર કરી) પરિહરું છું-ત્યાગ કરું છું, તો પછી તેમનું ધ્યાન તો શેનોજ ધરું ! કારણ કે તરી શકનારનું અવલંબન લેનાર તરે અને તરી ન જાણનારનું અવલંબન લેનાર ખૂડે એ હકીકત સત્ય હોવાથી હું તો તરેલા પ્રભુનુંજ અવલંબન લઉં છું અને મને ખાત્રી છે કે તેઓના અવલંબનથીજ હું તરીશ. ૫



૧૯ શ્રી મહીનાથ સ્વામીનું સ્તવન.

તુજ મુજ રીઝની રીઝ, અટપટ એહ ખરીરી;
ભટપટ નાવે કામ, ખટપટ ભાંજ પરીરી'.

૧

ભાવાર્થ:—તારી અને મારી રીઝનું એકત્ર થવું, એ (ખરે-ખરી) મુશ્કેલ વાત છે; (એમાં) 'પુશામત કામમાં આવતી નથી માટે હે પ્રભુ ! મારી આ બધી ખટપટ ભાંગી નાંખ ! ૧*

૧ ભાંજપરી-મારવાડી ભાષા.

* આ ગાથાનો ભાવ 'વીતરાગ સ્તોત્ર' ના દશમા પ્રકાશના પહેલા શ્લોકને મળતો છે. તે ગાથા આ પ્રમાણે:—

વિવેચન:—પરિસહુ તથા ઉપસર્ગરૂપી મહ્વનો જય કરનાર શ્રી મહ્વીનાથ પ્રભુની કર્તા સ્તુતિ કરે છે. હે પ્રભુ ! તમારે અને મારે અન્યોઅન્ય રીઝવું—તમારે પ્રસન્ન થવું અને મારે સંતુષ્ટ થવું એ બન્ને બનવું બહુ મુશ્કેલ છે એમ, આજ સુધી તમને રાજી કરવાના જે જે પ્રયાસો મેં અજ્ઞાત દશાએ કર્યા તે બધા નિષ્ફળ ગયા એ ઉપરથી, મને લાગે છે. હવે હું તો રીઝેલોજ છું પણ તમને રીઝવવા એ સુતર—સ્ટેલું નથી. એમાં ખટપટ કે ખુશામત કામમાં આવે તેમ નથી—કાર્યકર થાય તેમ નથી. કોઈ રાજા કે શેઠ આદિને રીઝવવા હોય તો તેનાં વખાણુના એ શબ્દો બોલીએ અથવા કોઈ પ્રકારની ખટપટ કરીએ અને પોતાની લઘુતા ગાઈ-એ એટલે એઓ વશ થઈ જાય પણ તમારી આગળ એવો ડાળ નભતો—ટકતો નથી. ખરા હૃદયની ભક્તિ હોય—તેવી ભક્તિ તમે જૂઓ તોજ તમે પ્રસન્ન થાઓ એમ છે. તમારી આગળ બાહ્ય દેખાવ—ખોટો ડાળ ચાલી શકતો નથી. કોઈ માણસ સુંદર રાજા પૂર્વક પ્રભુગુણગાનમાં તહીન થયેલ જણાય, લોકો તેથી આનંદમાં ડૂબી જાય અને પોતે ગગગગો થઈ જાય છતાં જો તેનું હૃદય કાંઈ જાય તો તેથી કાંઈ વિશિષ્ટ ફળ પ્રાપ્ત કરી શકાતું નથી અને સરળ તેમજ સાદી ભાષામાં પ્રભુની સ્તુતિ કરવામાં આવે છતાં

મદ્વપ્રસન્નેસ્વપ્રસાદ, સ્વપ્રસાદાદિયં પુનઃ ।

હૃદયમ્યોડમ્યાશ્રયં મિશ્નિ, પ્રસીદ મગવન્ ! મયિ ॥૧॥

ભાવાર્થ:—હે ભગવન્ મારા મનની પ્રસન્નતાથી આપ પ્રસન્ન થાઓ છો અને આપના અનુગ્રહથી મારી પ્રસન્નતા થાય છે. આવી રીતે ઉત્પન્ન થયેલા અન્યોઅન્ય આશ્રયને આપ ભાંગી નાંખો અને મારા ઉપર પ્રસન્ન થાઓ. આનું તાત્પર્ય એ છે કે મારા મનની પ્રસન્નતાની દરકાર ક્યાં વગર પ્રથમજ આપ કૃપા કરો જેથી મારા મનની પ્રસન્નતા અવશ્ય થશે ૧

જો હૃદય ભક્તિરસથી ભરપૂર હોય તો પ્રભુ પ્રસન્ન થાય છે. તેઓ ઉપરની ભક્તિને જોતા નથી પણ અંદરના ભાવને જૂએ છે. પ્રભુભક્તિ કરનાર જીવોએ આ હકીકત ખાસ ધ્યાનમાં રાખવી ઘટે છે અને માનસિક સ્થિતિ પ્રભુભક્તિને અનુરૂપ કરી તેનું ચાંચલ નિવારણ યોગ્ય છે. કર્તા ફરી પ્રભુને કહે છે કે તમને રીઝવામાં અન્ય બાહ્યોપચાર (નૈવેદ્યાદિ ધરવું, ભેટણું મૂકવું અગર વિવેપનાદિ વડે અંગપૂજા કરવી વગેરે) કરવામાં આવે પણ તે વખતે હૃદય ભક્તિરસથી વંચિત હોય-અંદર બહુમાન તથા તન્મયભાવ ન હોય તો તે સંપૂર્ણ ફળદાયી થતા નથી. કોઈ રાજા કે શેઠ પાસે એ પ્રમાણે કર્યું હોય તો તે ખુશી ખુશી થઈ જાય છે પણ પ્રભુ આગળ એવી ખોટી લટપટો ચાલી શકતી નથી. અહીં પણ ઉપર જણાવેલી હકીકત ઘટી શકે છે. પુષ્પની વિપુલતાથી પ્રભુની આંગી રચવામાં આવે અને અગ્ર ભાગે નૈવેદ્ય તથા ફળના સમૂહની સુંદર શ્રેણી ગોઠવવામાં આવે છતાં હૃદયમાં ઉન્નત ભાવ ન હોય તો તે સંપૂર્ણ ફળદાયી થતું નથી. કુમારપાળ મહારાજાએ પૂર્વભવમાં ફક્ત પાંચ કોડીનાં અઢાર ફૂલ લઈ પ્રભુને ચૂડાવ્યાં હતાં તો તેટલા માત્રથી પણ તેમને અઢાર દેશનું રાજ્ય મળ્યું હતું, એ એમ બતાવે છે કે દ્રવ્ય-સામગ્રી ઓછી કે વધારે હોય તેના ઉપરજ પ્રભુની પ્રસન્નતાનો આધાર નથી પણ ભાવની વિશુદ્ધિ-નિર્મળતા ઉપર એનો આધાર છે. આત્મકટ્યાણુર્થી જીવોએ આ હકીકત ખાસ લક્ષ્યમાં લેવી ઘટે છે. આ કારણથી કર્તા છેવટે પ્રાર્થના કરે છે કે ‘ હે પ્રભુ ! મારી આ તમને રીઝવા સંબંધી બધી ખટપટ ભાંગી નાંખો-મારી માનસિક નિર્મળતા ઉપર લક્ષ્ય દીધા વિના તમેજ મારા ઉપર પ્રસન્ન થાઓ-રીઝો ! ૧

મહ્વીનાથ તુજ રીઝ, જન રીઝે ન હુએરી;

દોય રીઝણુનો ઉપાય, સામું કાં ન જૂએરી? ૨

ભાવાર્થ:—હે મહ્વીનાથ પ્રભુ! લોકો રીઝે તમારી રીઝ થતી નથી પરંતુ (લોકોને તમે) બન્ને રીઝો (એનો એક) ઉપાય છે, (તે એ કે હ પ્રભુ!) સદામું કેમ જોતા નથી? (જો તમે સામું જૂઓ તો તમે ને લોક બન્ને રીઝો). ૨

વિવેચન:—હે પ્રભુ! ઉપર જણાવવામાં આવ્યું તેમ જે જે પ્રકારોથી—રીતિઓથી લોકો રીઝે છે તે તે પ્રકારો આપને રીઝવવામાં ઉપયોગી થતા નથી. અથવા તો લોક રીઝે તેથી કાંઈ તમે પણ રીઝો એમ બનતું નથી. અને મારો વિચાર તો લોકને અને તમને બન્નેને રીઝવવાનો વર્ત્યા કરે છે. માટે હવે તો કૃપા કરી લોક અને આપ બન્ને રીઝો તેમ થવું જોઈએ. મને વિચાર કરતાં તેનો એક ઉપાય બરાબર સૂઝ્યો છે, તે એ છે કે હ પ્રભુ! તમે મારી સામું કેમ જોતા નથી? જો તમે સામું જૂઓ તો તમે રીઝ્યા એ તો સ્પષ્ટ થયું. પછી લોક રીઝે તેમાં નવાઈ શી? કેમકે જેની ઉપર પ્રભુ રીઝે તેની ઉપર લોક તો રીઝેજ! માટે કૃપા કરીને મારી સામું જૂઓ. અમે આવી વારંવાર વિનંતિ કરીએ છતાં તમે અમારી સામું ન જૂઓ તો તેથી અમારા હૃદયને કેટલો આઘાત પહોંચે? એનો આપે વિચાર કરવો ઘટે છે! અમારાથી આ દુઃખ સહવ થતું નથી! અમે તમારા ઝુણવા રાગી છીએ તો પછી તમે શા માટે અમારી સામું પણ જોતા નથી? હવે અમને વિશેષ અધીરા ન બનવો અને અમારા ઉપર હિંમતસાહ કરી તમે રીઝો અથવા બીજો કેઈ ઉપાય બતાવો કે જેનો અમે ઉપયોગ કરીએ

અને તે રીતે તમને રીઝવવા પ્રયાસ કરીએ—તત્પર—ઉજમાળ થઈએ! અમારે તો કોઈ પણ રીતે તમે રીઝો એટલુંજ કામ છે. અન્ય કશાની આકાંક્ષા નથી. ૨

દુરારાધ્ય છે લોક, સહુને સમ ન શશીરી;

એક દૂહવાએ ગાઢ, એક જો બોલે હસીરી. ૩

લોક લોકોત્તર વાત, રીઝ છે દોય જૂઠરી;

તાત ચઠ ધુર પૂજ્ય, ચિંતા એહ હુધરી. ૪

રીઝવવો એક સાંઈ, લોક તે વાત કરેરી;

શ્રી નયવિજય સુશિષ્ય, એહીજ ચિત્ત ધરેરી. ૫

ભાવાર્થ—લોકો મુશ્કેલીથી વશ થઈ શકે એવા છે કેમકે સહુને સરખો ચંદ્રમા પહોંચતો નથી, તેથી એક જો હસીને બોલે તો બીજો અત્યંત નારાજ થાય છે. (લોકને રીઝવવાની તે) લોકરીઝ અને (પ્રભુને રીઝવવાની તે) લોકોત્તર રીઝ; એ બન્ને (બાબતોની પદ્ધતિ) જૂદી જૂદી છે. (આજ કારણથી) ભરત ચક્રવર્તીને, પ્રથમ, તાત પૂજ્ય કે ચક્ર ? એવી ચિંતા થઈ હતી. (પછી તેમણે પ્રભુને પૂજવાનો—તેમનો જ્ઞાનોત્સવ કરવાનો—તેમને વાંદવા જવાનો નિર્ધાર કર્યો હતો. તે પ્રમાણે) મહારે પણ પ્રભુને જ રીઝવવા (એમ નિશ્ચય કર્યો) છે. લોક ભલે વાત કરે ! (પણ) શ્રી નયવિજયના સુશિષ્ય તો મનમાં એજ (નિશ્ચયને) ધારે છે—ધારણ કરે છે ! ૩-૪-૫

વિવેચન:—ત્રીજી ગાથાથી લોકોને પણ રીઝવવા જતાં કેટલી મુશ્કેલી નડે છે તે જણાવે છે. જે ઉપરથી એમ સમજી શકાશે કે લોકોને રીઝવવામાં પણ આટલી મુશ્કેલીઓ નડે છે તો પછી લોકોત્તર મહાપુરુષને રીઝવવા એ તો એથી પણ અત્યંત મુશ્કેલ

હોયજ ! એમાં નવાઈ શી ? કર્તા કહે છે કે લોકોને રીઝવવાનું કામ પણ ઘણું મુશ્કેલ છે. કારણ કે તેઓ સર્વને ચંદ્રમા સરખો પહોંચતો નથી. કોઈને ખારમો અનુકૂળ હોય છે ત્યારે કોઈને ચોથો અનુકૂળ હોય છે. આમ ચંદ્રમા ભિન્ન ભિન્ન હોવાથી એકને જો હસીને બોલાવવામાં આવે તો તેથી બીજો તેના મનમાં અત્યંત નાખુશ થાય છે. તે માને છે કે એના પર પ્રીતિ છે, મારી ઉપર નથી. લોકોમાં આવી સ્થિતિ ચાલુ હોવાથી તેઓ પણ મુશ્કેલીથી વશ થઈ શકે એવા છે તો પછી લોકોત્તર મહાપુરૂષને રીઝવવા એ તો એથી પણ વિશેષ મુશ્કેલ હોય એમ જે ઉપર કહેવામાં આવ્યું છે એમાં કાંઈ આશ્ચર્ય જેવું નથી. છતાં કોઈ ઉપાય વિશેષથી લોકોને તો રીઝવી શકાય, પણ હે પ્રભુ ! આપને કેમ રીઝવવા ? એ બાબત અમને કાંઈ માર્ગ સૂઝતો નથી તેથી આપ તે દર્શાવો તોજ આ વાત બને તેમ છે. લોકોને રીઝવવાની રીતિ જૂદી છે અને લોકોત્તરને-પ્રભુને રીઝવવાની રીતિ જૂદી છે. એ બન્ને પ્રકાર જૂદા છે. ત્યારે હવે કરવું શું ? એ બાબતનો નિર્ણય કરવામાં સહાયરૂપ પ્રસ્તુત પ્રસંગને અનુસરતું એક દૃષ્ટાંત આપે છે કે એકદા શ્રી ભરત ચક્રવર્તીને સમકાળે જે બાબતની વધામણી મળી. એક ઋષભદેવ પિતાને કેવળજ્ઞાન થયું તેની અને બીજી આયુધ-શાળામાં ચક્રરત્ન પ્રકટ થયું તેની. આ બન્નેમાં પ્રથમ સત્કરણીય-માન આપવા ચોચ્ય શું ? એનો તેઓએ વિચાર કર્યો અને એને પરિણામે એવા નિર્ણય ઉપર આવ્યા કે “પ્રથમ તાતનો કેવળજ્ઞાન મહોત્સવજ કરવા ચોચ્ય છે, કેમકે તે શાશ્વત્ સુખ આપનાર છે;

૧ સંયોગી વગેરે જનોને ચંદ્રનું દર્શન આહ્વાદવર્દક થાય છે, ન્યારે વિરહીજનો તથા ચોર અને જાર વગેરેને દુઃખોત્પાદક થાય છે, એવા અર્થ પણ થાય છે.

જ્યારે ચક્ર તો અનેક પ્રકારના આરંભ વડે માત્ર રાજ્યલક્ષ્મી આપે તેમ છે કે જે આયુષ્યની પૂર્ણતાએ કાંઈજ ઉપયોગી થતી નથી, પરંતુ કદાચ માઠી ગતિમાં પણ લઈ જાય છે, માટે મારે તો પ્રભુનેજ રીઝવવા.” આ નિર્ણય થયો તો વખતે વચ્ચે તેમના મનમાં એમ પણ આવ્યું કે ‘આ બાબત લોહો મારી ચર્ચા-ટીકા કરશે કે શું પ્રભુ જતા રહેવાના હતા કે એમના જ્ઞાનોત્સવ માટે ચક્રના પ્રકટીકરણની ઉપેક્ષા કરી!’ પણ સાથે તેજ વખતે મનમાં સમાધાન થયું કે ‘લોહો તો વિચિત્ર સ્વભાવવાળા છે! દુઃખે આરાધી શકાય તેવા છે માટે તેમની પરવા રાખવાની બી-લકૂલ જરૂર નથી! ભલે એમને કાવે તેમ કહે! એમના કથન ઉપર ધ્યાન આપવા બેસીએ તો ખરો માર્ગ સાધી શકાય નહિ!’ આ પ્રમાણે તેમના ચિત્તમાં સમાધાન થવાની સાથેજ તેઓએ પ્રભુના કેવળજ્ઞાન મહોત્સવનો લાભ પહેલો લીધો. આ દૃષ્ટાંત આપી શ્રી યશોવિજયજી મહારાજ કહે છે કે મેં પણ ભરત મહારાજની પેઠેજ નિર્ણય કર્યો છે. મારે પણ લૌકિક રીઝની કાંઈજ જરૂર નથી! ફક્ત સાંધને-પ્રભુનેજ રીઝવવા છે એટલે લોહો તો એની મેજેજ રીઝશે-તેને રીઝવવા પડશેજ નહીં! આનો પરમાર્થ આમ પણ નીકળી શકે કે પૌદ્ગલિક પદાર્થો ઉપરથી જેમ જેમ રાગ ઘટાડવામાં આવે તેમ તેમ પ્રભુ ઉપર રાગ થતો આવે-વધતો જાય, અને જેમ જેમ પ્રભુ ઉપર રાગ વધતો જાય તેમ તેમ પ્રભુ પણ અધિક અધિક રીઝતા જાય એ તદ્દન સ્વાભાવિક છે. શ્રીમદ્ દેવચંદ્રજી મહારાજે ઋષભ પ્રભુની સ્તુતિ કરતાં આને અનુસરતુંજ કહ્યું છે કે “પ્રીતિ અનંતી પર થકી, જે તોડે હો તે ભેડે એહ કે; પરમ પુરૂષથી રાગતા, એકત્વતા હો દાખી ગુણગેહ.” ઇત્યાદિ. ૩-૪-૫

૨૦ શ્રી મુનિસુવ્રત સ્વામીનું સ્તવન.

મુનિસુવ્રત જિન વંદતાં, અતિ ઉદ્ધસિત તનમન થાયરે,
વદન અનોપમ નિરખતાં, મારાં ભવભવનાં દુઃખ જાયરે;
મારાં ભવભવનાં દુઃખ^૧જાય, જગતગુરૂ જગતો સુખકંદરે,
સુખકંદ અમંદ આણંદ, પરમગુરૂ^૨ દીપતો સુખકંદરે^૩. ૧

ભાવાર્થ:—મુનિસુવ્રત જિનને વંદન કરવાથી તન અને મન હર્ષથી ઉભરાઇ જાય છે; ઉપમારહિત પ્રભુના મુખને જોવાથી મારાં ઘણા ભવનાં બાંધેલાં કર્મો દૂર થાય છે; જગતના ગુરૂ જાણ્ય છે, સુખના કંદ છે અને પરમ આનંદ સ્વરૂપ) તથા દીપતા છે.

વિવેચન:—જગતની ત્રિકાળ અવસ્થાને જાણનાર અને ભલાં પ્રતોવાળા શ્રી મુનિસુવ્રત પ્રભુના ગુણો કર્તા સ્વગત વિચારે છે અથવા ભવ્ય જીવો પ્રત્યે કહે છે કે, શ્રી મુનિસુવ્રત સ્વામીને આગમમાં જણાવેલી વિધિપૂર્વક વંદન કરવાથી માફ તન (શરીર) હર્ષથી પ્રકુલિત—રોમાંચિત—પુલકિત થઇ જાય છે અને મન અત્યાનંદમગ્ન બને છે. વિધિપૂર્વક ક્રિયા કરવાનું ફળ ચિત્તની પ્રસન્નતા થવી એ છે અને એ પ્રસન્નતા થાય છે એટલે ક્રિયાનું યથાર્થ—ખરું ફળ નિર્મિત થાય છે. એથી ઉલટું—અવિધિએ કરનાર તેના ફળમાં બહુ ન્યૂનતા પામે છે. છતાં વિધિપૂર્વક કરવાની સ્થિતિએ પહોંચતાં સુધી અવિધિપૂર્વક પણ ક્રિયામાર્ગે તો અવશ્ય ચાલુ રાખવોજ જોઇએ પણ તેનો અનાદર તો ક્યારે પણ નજ કરવો જોઇએ, કારણ કે માણસ પ્રથમ જે ક્રિયા કરે છે તે અવિધિથીજ થાય છે પણ કરતાં કરતાં પૂછતાં સમજતાં વિધિપૂર્વક થાય છે. જેમ

૧ આ દુઃખ શબ્દ કર્મવાચી છે, કર્મના ફળરૂપે કહેલ છે. ૨ ‘ગુણે કરી’ એવો પણ પાઠ છે. ૩ ‘જગવંતરે’ એવો પણ પાઠ છે.

રસોઈ કરવા શિખનારને હાથે પ્રથમ રસોઈ કાચી પાકી થાય છે, બગડે છે, તો પણ જો તે કરવાનો અભ્યાસ ચાલુ રાખે છે તો ક્રમે ક્રમે તે સારી થાય છે. પણ શરૂઆતમાં બગડવાની ભીતિથી કંટાળી તે કરવાનું છોડી દે તો તે ક્યારે પણ રસોઈ સારી કરી શકેજ નહિ. તેમ અત્ર ક્રિયાને અંગે પણ સમજવાનું છે. છતાં અત્રે એક મુદ્દો ખાસ ધ્યાનમાં રાખવા જેવો છે. તે એ કે તે માણસનું સાધ્યબિંદુ રસોઈ શિખવા તરફ-સારી કરવા તરફજ હોય છે તેથી તે ચીવટ રાખી આગળ વધતો જાય છે. પ્રથમ તે વિશેષ ભૂલો કરે છે પણ ક્રમે ક્રમે તેની ભૂલો ઘટતી જાય છે અને સુધારો વધતો જાય છે. તેજ મુજબ ક્રિયાકારકને શુદ્ધ વિધિ-માર્ગ સુધી પહોંચવાની ખાસ ખંત-ઉપયોગની જાગૃતિ હોવી જોઈએ. પણ જો બાલ્યવયથી સામાયિક કરનારમાં વૃદ્ધાવસ્થા સુધી પણ સમતા ગુણ ન આવે, પૌષ્ઠ કરનારને ધર્મની પુષ્ટિ ન થાય, પ્રતિક્રમણ કરનારને ફરી પાપ કરવાથી અટકવાનું ન બને અને એમ દરેક ક્રિયાઓને અંગે પરિણામ આવે તો તેવા માણસો તેમ હજી એકડાજ ઘૂંટે છે એમ કહીએ તો તેમાં લેશમાત્ર ખોટું નથી, અને ઘાણીનો ખેલ જેમ છ માસ ચાલે છતાં પોતાનાજ સ્થાનમાં હોય, તેમ તેવા જીવો પણ જેવા હતા તેવાને તેવાજ રહે છે. આ સ્થિતિ સુધરે તોજ ક્રિયાઓનું ખરૂં (પૂરું) ફળ મળી શકે. કર્તા આગળ વધીને કહે છે કે એ પ્રભુના મુખને જગતના કોઈ પદાર્થની ઉપમા ઘટી શકતી નથી-તેવો પદાર્થજ જગતમાં નથી કે જેની ઉપમા આપી શકાય, તેથી તે નિરૂપમ છે અને એનું સાધ્યદષ્ટિપૂર્વક-પ્રભુના સત્ય સ્વરૂપની વિચારણાપૂર્વક નિરીક્ષણ-સૂક્ષ્માવલોકન કરવાથી મા-સં અનેક ભવનાં સંચિત પાપકર્મો દૂર થાય છે. અત્ર પણ એક ખા-સત વિચારણીય છે કે દર્શનનું કાર્ય પ્રભુપ્રતિમાનું મુખ જોવામાં

પર્યવસાન પારો-ત્યાજ પૂર્ણતા પામે અને એ સુખ જે પ્રભુનું હોય તે પ્રભુનું ભૂતજીવન વિચારી એમનામાં શા શા ગુણો છે ? તે વિચારવાની તસ્દી લેવામાં ન આવે, આંગી રચેલી હોય તો આંગીનાજ દર્શન થાય અને ખોલાય કે વાહ વાહ ! કેવી સુંદર આંગી રચી છે ? પણ એ દર્શનથી પોતાને કંઈ ઈષ્ટસિદ્ધિ કરવી છે ? તે ભૂલી જવામાં આવે તો આવા પ્રકારના દર્શનનું યથાર્થ ફળ ન મળે એ સમજવું મુશ્કેલ નથી. કહેવાની મતલબ એ છે કે દર્શનનો હેતુ સમજી દર્શન કરવું જોઈએ અને તોજ કર્તા કહે છે તેમ ભવભવનાં દુઃખ જાય અને એ દર્શનનું પોતામાં પ્રતિબિંબ પડે એટલે પ્રભુના દર્શનથી આત્મામાં સમ્યક્ત્વદર્શન પ્રકટે. વળી કહે છે કે એ ત્રણ જગતના ગુરૂ-મોક્ષનો સાચો માર્ગ ખતાવવાથી ખરા ધર્મોપદેષ્ટા સદા જગૃત છે-પરમોત્કૃષ્ટ અપ્રમાદ દશાના ધારક હોવાથી સદા સ્વ સ્વરૂપમાંજ રમી રહ્યા છે-લીન થઈ ગયા છે. વળી સુખના મૂળરૂપ છે-સુખ માત્રના પ્રભવ-ઉત્પત્તિ સ્થાનરૂપ તેઓ છે. વળી પરમ આનંદમય છે અને લોકના અગ્ર ભાગે દીપી રહ્યા છે-શોભી રહ્યા છે. ૧

નિશિદ્ધિન સૂતાં જગતાં, હઠડાથી ન રહે દૂરરે;
જખ (જો) ઉપકાર સંભારીએ, તવ (તો) ઉપજે આનંદ

પૂરે, ત૦ જ૦ સુ૦ ૨

ભાવાર્થ—(એ પ્રભુ) રાત્રિ અને દિવસ સૂતાં અને જગતાં દૃઢયથી દૂર થતા નથી. જ્યારે (એમનો અમારા ઉપર કરેલો) ઉપકાર યાદ કરીએ છીએ-કરું છું ત્યારે ભરપૂર આનંદ પ્રકટ થાય છે. ૨

વિવેચન:—એ કૃપાળુ પ્રભુ અમોને હંમેશાં યાદ આવે છે. અમે સુપ્ત કે જગૃત અવસ્થામાં હોઈએ ત્યારે પણ તેઓ અમારા

હૃદયમાંથી ક્યારે પણ દૂર ખસતા નથી. ઉઠતાં, બેસતાં, હરતાં, ફરતાં અને ટૂંકમાં કહીએ તો સર્વ સ્થિતિમાં એમને અમે અમારા હૃદયમાં વિરાજીત થયેલા જોઈએ છીએ. આ અમારા મન-મંદિરમાં સ્થિતિ કરવારૂપ એમનો ઉપકાર તથા જે બોધથી અમે આવી ઉત્તમ સ્થિતિને પ્રાપ્ત થયા તે બોધ પૂરો પાડ્યો તે રૂપ ઉપકાર-માત્ર એકાંત હિતબુદ્ધિએ, ફક્ત અમે કેમ ઉન્નતિને પામીએ?—સંસારમાંથી કેમ નિસ્તરીએ? એજ ઉદ્દેશથી કરેલો ઉપકાર અમે જ્યારે જ્યારે સંભારીએ છીએ ત્યારે ત્યારે એ ઉપકારના ગર્ભમાં રહેલી નિઃસ્વાર્થતા જોઈ અમને અપૂર્વ આનંદનો સમૂહ પ્રકટ થાય છે—અમે આનંદરૂપ સરોવરમાં ઝીલીએ છીએ—સર્વાંગે સ્નાન કરીએ છીએ. આ ગાથા કર્તાની ઉત્તમ ધ્યાનાવસ્થા સૂચવે છે, અન્યથા ‘પ્રભુ હૈડાથી ન રહે દૂરરે’ એ ઉદ્દેશારો નીકળવાનું બની શકે નહિ. ૨

પ્રભુ ઉપકાર ગુણે ભર્યા, મન અવગુણ એક ન સમાયરે;
ગુણ ગુણ અનુબંધી હુઆ, તે તો અક્ષય ભાવ કહાયરે,
તે ૦ જ ૦ સુ ૦ ૩

ભાવાર્થ—પ્રભુ ઉપકારગુણથી ભરેલા છે અને મનને વિષે એક પણ અવગુણ સ્થાન મેળવી શકે તેમ નથી. એ ગુણો અન્ય ગુણની પરંપરાને મેળવી આપે એવા અનુબંધવાળા છે અને તે બધા ક્ષાયિક ભાવવાળાજ કહેવા યોગ્ય છે. ૩

વિવેચન:—એ પ્રભુ પૂર્વોક્ત પ્રકારે ઉપકાર ગુણથી ભરેલા છે અને એવા ગુણથી પૂર્ણ મનને વિષે એક પણ અવગુણ સમાઈ શકતો નથી. એ ગુણ પામેલો કોઈ પણ જીવ એ સ્થિતિથી ક્યારે પણ પતિત થતો નથી, પણ કર્મનો ક્ષય કરતો આગ-

જાજ વધતો જાય છે અને પૂર્વપ્રાપ્ત ગુણોથી નવા નવા ગુણની પરં-
પરાને મેળવતો જાય છે—પૂર્વ ગુણો ઉત્તર ગુણોને ખેંચી લાવે છે
અને જે નવા નવા ગુણો પ્રાપ્ત થતા આવે છે તે બધા મોહની-
યાદિ કર્મના ક્ષયથી પ્રકટ થયેલા હોવાથી અક્ષય ભાવવાળા—નિરં-
તર રહેનારા હોય છે—આવ્યા તે જવાના હોતાજ નથી. આ ગાથામાં
કર્તાએ પ્રથમ ક્ષાયિક સમ્યક્ત્વનું સ્વરૂપ બતાવ્યું છે અને પછી
એ ગુણપ્રાપ્ત જીવ ક્ષયકાળે આરોહિ—માંડે અને તે વડે અક્ષય
ગુણોને ઉપાર્જન કરતો કરતો પ્રાંતે અક્ષય પદને પામે એ ભાવ
બતાવ્યો છે. જે બાબત વિશેષ હવેની ગાથામાં કહે છે. ૩

અક્ષય પદ દીએ પ્રેમજે, પ્રભુનું તે અનુભવ રૂપરે;
અક્ષર સ્વર ગોચર નહિ, એ તો અકળ અમાપ્ય અરૂપરે,
એ૦ જ૦ સુ૦ ૪

ભાવાર્થ:—(પ્રભુ ઉપર કરેલો) જે પ્રેમ અક્ષય પદને આપે
છે તે પ્રભુનું અનુભવેલું (પદ છે), (તેનું સ્વરૂપ) અક્ષર તથા
સ્વરદ્વારા પ્રકાશી શકાતું નથી. (કારણ કે) એ તો ન કળી શ-
કાય, ન માપી શકાય અને ન જોઈ શકાય (તેવું છે.)

વિવેચન:—પ્રભુ ઉપર માત્ર સ્વ સ્વરૂપની પ્રાપ્તિ અર્થે જે
પ્રશસ્તરાગ કરવામાં આવે તેથી અનુક્રમે ભવ્ય પ્રાણીને ત્રીજી
ગાથાના વિવેચનના પ્રાંત ભાગમાં જણાવવામાં આવ્યું તેવું અ-
ક્ષયપદ—મોક્ષપદ મળે છે. રાગથી અક્ષયપદ કેમ મળે ? એ શંકાનું
નિરાકરણ આ રીતે થઈ શકે. મોક્ષપદ મેળવવાની જીવને જ્યારે
અભિરૂચિ થાય છે ત્યારે તેનો સાંસારિક અપ્રશસ્તરાગ, ખીંચે
ખીંચે ઘટી જઈ પ્રશસ્તતામાં ફેરવાઈ જાય છે. જાદ તે જીવ જ્યારે

સ્વ સ્વરૂપને સમજવા જેટલું જ્ઞાન પ્રાપ્ત કરે છે ત્યારે પ્રભુ ઉપરનો રાગ આત્મામાંજ લય પામે છે એટલે તે મોક્ષપદ મેળવે છે. પણ તે પદની પ્રાપ્તિ થવામાં કારણરૂપે પ્રથમ પ્રશસ્ત રાગ હોતો તેથી તેને યશ અપાવવા માટે એમજ કહેવાય કે પ્રભુ ઉપરના પ્રેમે અમને મોક્ષપદ પ્રાપ્ત કરાવી આપ્યું. દુષ્કાળમાં કોઈ શેઠના આશ્રયથી આપણે વર્ષ ઉતરીએ તેમાં જો કે મુખ્ય કારણ આપણો પુન્યોદયજ હોય છે, (તે ન હોય તો શેઠને પણ તેવો વિચાર ન આવે) છતાં તે શેઠને યશ આપી આપણે એમ કહીએ કે ‘જો આપનો આવા નબળા વખતમાં આશ્રય ન મળ્યો હોત તો અમે જીવી શકત નહિ, આપેજ અમોને જીવતા રાખ્યા છે,’ તેમ અત્ર પણ સમજવું યોગ્ય છે. કર્તા કહે છે કે તે અક્ષય પદને પ્રભુ સદા અનુભવે છે—સિદ્ધિ ગતિમાં તેને સદા ભોગવી રહ્યા છે. તે પદનું સ્વરૂપ એટલું બધું ગૂઢ અને વિશાળ છે કે તેનું વર્ણન કરવા જેટલાં વ્યંજન અને સ્વર નથી—તે વાણીને અગોચર છે. અનેક ભવો વ્યતીત થાય તો પણ તેનું સ્વરૂપ પૂર્ણ રીતે કંથી શકાય તેમ નથી કારણ કે તેની ગૂઢતા છદ્મસ્થથી ન બાણી શકાય તેવી અને સ્વરૂપસ્થિતિ ન જોઈ શકાય તેવી છે. છદ્મસ્થનું ઉત્કૃષ્ટ જ્ઞાન જો કે તેને શ્રુતકેવળી તરીકે ઓળખાવે છે અને તેથી તે સર્વ વસ્તુનું વાસ્તવિક સ્વરૂપ બાણી શકે છે તોપણ તેને કહી શકતા નથી. અક્ષય પદના પ્રત્યક્ષ જ્ઞાનવાળા કેવળી ભગવાન પણ તે પદના સ્વરૂપને પૂર્ણ રીતે કહેવા સમર્થ થતા નથી તો પછી છદ્મસ્થ જીવ તેને પૂર્ણ રીતે ક્યાંથી કહી શકે? નજ કહી શકે! તેથીજ તેને અકળ, અમાપ્ય અને અરૂપ કહેવામાં આવે છે. કર્તા છેવટની ગાથામાં આનાજ સમર્થનમાં કહે છે. ૪

અક્ષર થોડા ગુણુ ઘણા, સજ્જનના (પ્રભુજના) તે ન
લિખાય (કહેવાય) રે;

વાચક યશ કહે પ્રેમથી, પણ મનમાંહે પરખાયરે, પ જ.સુ.પ

ભાવાર્થ:—પ્રભુના ગુણુ ઘણા છે પણ તેનું સ્વરૂપ સમજાવવા શબ્દો થોડા છે, તેથી તે યથાર્થ રીતે વર્ણવી શકાય તેમ નથી. પરંતુ વાચક યશ કહે છે કે જો પ્રભુ ઉપર પ્રેમ હોય તો તેથી તે ગુણો મનમાં જાણી શકાય તેમ છે. પ

વિવેચન:—કર્તાએ ચોથી ગાથામાં કહ્યું છે કે અક્ષય પદનું સ્વરૂપ વાણીને ગોચર થાય તેવું નથી, તેજ પ્રમાણે અત્ર પણ કહે છે કે પરમાત્મામાં રહેલા ગુણો એટલા બધા છે કે તે સર્વનું યથાસ્થિત સ્વરૂપ સમજાવવા કદી પ્રયાસ કરવામાં આવે તો તેને માટે પૂરતા શબ્દો-અક્ષરોજ મળી શકે તેમ નથી, તેથી તે પૂરે પૂરા વર્ણવી શકાય તેમ નથી. અગાઉ જે અક્ષયપદ કહ્યું તેમાં અને પરમાત્માના ગુણોમાં, ગુણી અને ગુણની એકતા-અભિન્નતા હોવાથી કાંઈજ તફાવત નથી. વાચક યશ કહે છે કે જો કે પ્રભુના ગુણો વાણીદ્વારા કદી શકાય તેમ નથી પરંતુ પ્રભુ ઉપર જો ખરેખરો પ્રેમ હોય તો તે ગુણોની આપણા મનને પ્રતીતિ-ખાત્રી થઈ શકે તેમ છે. જગતમાં કેટલાક પદાર્થો એવા પણ હોય છે કે જેના ગુણો આપણે અનુભવદ્વારા જાણતા હોઈએ છતાં તેનું વર્ણન શબ્દદ્વારા કરવા અસમર્થ થઈએ. હાખલા તરીકે પાણીનો વર્ણ તથા રસાદિ તથા ઘીનો સ્વાદ આપણે કદી શક્તા નથી. તેમજ ગોળ, ખાંડ, સાકર, દ્રાક્ષ અને મધ વગેરેની મિષ્ટતાના પૃથક્કરણો આપણને પૂછવામાં આવે તો આપણે એટલુંજ કદી શકીશું કે ‘તે બધા પદાર્થો મીઠા-મળ્યા છે પણ દરેકમાં રહેલી મિષ્ટતાની તરતમતા અમે કદી શકીએ તેમ નથી.’ તેમજ પ્રભુના ગુણ પણ

પ્રેમ યોગે અનુભવદ્વારા જાણી શકાય પણ તેને વાણીદ્વારા કહી શકાય નહિ. કર્તા અન્યત્ર પણ (સિદ્ધપદની પૂજામાં) આવે ભાવ લાભ્યા છે કે 'જાણે પણ ન શકે કહી પુર ગુણ' ઇત્યાદિ. જગતમાં જેના ઉપર આપણે પ્રેમ રાખીએ તેના ગુણો આપણા હૃદયમાં વસે છે. તેમજ પ્રભુ ઉપર પ્રેમ રાખવાથી તેમનામાં રહેલા ગુણો પણ આપણા હૃદયદ્વારા સમજી શકાય છે. આ ગાથાના પૂર્વાર્ધનો અર્થ બીજી રીતે પણ થઈ શકે છે, તે એમ કે 'પરમાત્મા'એ શબ્દના અક્ષર થોડા છે પણ તેના ગુણો ઘણા છે. આ અર્થથી પણ પ્રભુના ગુણોનું માહાત્મ્યજ્ઞ સૂચવાય છે. ૫

૨૧ શ્રી નમિનાથ સ્વામીનું સ્તવન.

શ્રી નમિજિનની સેવા કરતાં, અલિય^૧વિધન સવિ દૂરે નાસેજી;
અષ્ટ મહાસિદ્ધિ નવનિધિ લીલા, આવે બહુ મહમૂર^૨ પાસેજી.

શ્રી૦ ૧

મયમત્તા^૩અંગણુ ગય ગાજે, રાજે તેજી તુખાર^૪ તે ચંગાજી;^૫
એટા એટી બંધવ જોડી, લહીએ બહુ અધિકાર રંગાજી, શ્રી૦ ૨
વક્ષલ^૬ સંગમ રંગ લહીજે, અણુવાલહા હોય દૂર સહેજેજી;
વાંછા તણો વિલંબ ન દૂજે, કારજ સીજે ભૂરી^૭લહેજેજી^૮ શ્રી૦ ૩
ચંદ્રકીરણ ઉજ્જવલ યશ ઉલસે, સૂરજ તુલ્ય પ્રતાપી દીપેજી;
જે પ્રભુ ભક્તિ કરે નિત્ય વિનયે, અરિયણ^૯બહુ પ્રતાપેઝીપેજી^{૧૦}

શ્રી૦ ૪

૧ ખોટાં, ૨ સંપત્તિના પ્રકાર, ૩ મદોન્મત્ત, ૪ આલાક ધોમ, ૫ અનોહર, ૬ ભર્તાન્વણી, ૭ મ્હોટાં, ૮ સિદ્ધ, ૯ મનુ.

મંગલમાત્રા લચ્છિ વિશાલા, બાલા^૧ અહુલે પ્રેમ રંગેજી;
શ્રી નયવિજય વિબુધ પય સેવક, કહે લહીએ સુખ પ્રેમ
અંગેજી શ્રી૦ ૫

વિવેચન:—આ સ્તવનનો અર્થ સહેલો હોવાથી પ્રથમથીજ તેનું વિવેચન લખવામાં આવ્યું છે. પરિસહ ઉપસર્ગાદિને નમાવનાર એવા શ્રી નમિનાથ પ્રભુની સેવાનાં ફળો કર્તા ગણાવે છે. પ્રભુની સેવા કરવાથી કોઈ પણ ચીજ ન મળે એવું છેજ નહિ. ટૂંકામાં કહીએ તો જે ઈચ્છીએ તે મળે છે. પણ પ્રભુલક્ષિત કરીને તેના ફળ તરીકે પૌદ્ગલિક પદાર્થોની ઈચ્છા કરવી એથી લક્ષિતનું ખરે ખરું ફળ હારી જવાય છે, તેથી એવી ઈચ્છા કરવી કે નહિ ? તે સેવા કરનારે પોતેજ વિચારવું ઘટે છે. રચનાર મહાશય કહે છે કે શ્રી નમિનાથ પ્રભુની સેવા કરતાં જેનાથી આપણને હાનિ થાય—શારીરિક, માનસિક, આર્થિક કે કૌટુંબિક નુકશાન થાય તેવાં વિદ્ધ માત્ર—અંતરાયો—પૌદ્ગલિક સુખ ભોગવતાં આડાં આવતાં—નડતાં કારણો સર્વથા દૂર થઈ જાય છે તો પછી સામાન્ય વિદ્ધો દૂર થાય તેનું તો કહેવુંજ શું ? વળી આઠ મોટી સિદ્ધિ—શક્તિઓ તથા નવ નિધાનનો વૈભવ—સંપત્તિનો ભંડાર પ્રકટે છે અને તે ઉપરાંત અન્ય સંપત્તિના અનેક પ્રકારો તેની સમીપે આવે છે. ૧

એ પ્રભુની સેવા કરવાથી સેવકના ઘરના આંગણમાં મદોન્મત્ત—ખળવાન હાથીઓ ગાજે છે અને મનોહર—સુંદર તેજ—ચાલક ઘોડાઓ શોભી રહે છે. તેને પુત્રો, પુત્રી અને બંધુની ભેડી


તથા રાજ્યાદિમાં ઉંચા હોદ્દાઓ તથા માન ભરેલાં પદો (ડીગ્રીઓ) પ્રાપ્ત થાય છે. પૂર્વ ભવે કરેલી સેવાનું ફળ તેજ ભવમાં, આ ભવમાં અગર આવતા ભવમાં પણ મળે છે. એમ ત્રિકાળની અપેક્ષાએ ફળની પ્રાપ્તિ સમજવી ઘટે છે. ૨

પ્રભુની સેવા કરવાથી બીજું શું શું મળે છે ? તે કહે છે. ઇષ્ટજન (પતિ) તથા ઇચ્છિત પદાર્થો અને આરોગ્ય આદિનો સંયોગ થવાથી આનંદ પ્રાપ્ત થાય છે અને અપ્રિયજન તથા અનિષ્ટ પદાર્થો અને રોગાદિ સ્વાભાવિક રીતે દૂર થઈ જાય છે. આ સર્વ થવામાં માત્ર વાંચ્છાનોજ વિલાંબ હોય છે પણ બીજા કારણે વિલાંબ થતો નથી. ઇચ્છિવાની સાથેજ સર્વ આવી મળે છે. આ વ્યવહારનયનું વચન છે. વાસ્તવિક રીતે તો ઇચ્છા પણ કરવી પડતી નથી. મ્હોટાં કાર્યો (મંત્રારાધન પ્રમુખનાં) લહેબવારમાં-જલ્દી સિદ્ધ થાય છે. ૩

કર્તા વળી આગળ જતાં કહે છે કે જે ભવ્યજીવ નિરંતર વિનય તથા ખડું માનપૂર્વક પ્રભુની સેવા-ભક્તિ કરે છે-એક દિવસ પણ પ્રભુભક્તિ વિના જાય એ જેના અંતઃકરણને મુશ્કેલ રૂચતું નથી, તેનો યશ જગત્માં ચંદ્રના કીરણની જેવો ઉજળો વિસ્તરે છે-ફેલાય છે-તે યશને કેાઈ દિવસ કલંક લાગતું-ચ્છાંટતું નથી-તે સદા નિષ્કલંક રહે છે. અહીં કવિએ ચંદ્રના કીરણની ઉજ્જવલતાની ઉપમા આપી છે પણ ચંદ્રની ઉજ્જવલતાની ઉપમા આપી નથી, તેનો હેતુ એ છે કે જેમ કીરણો દિશાઓમાં વિસ્તરે છે તેમ યશ પણ દિશાઓમાં વિસ્તરે છે. વળી તે ભવ્ય જીવનો પ્રતાપ-ઉગ્ગતેજ સૂર્યની જેમ દીપી નીકળે છે-ચક્રવર્તીની આજ્ઞા જેમ છ ખંડ મસ્તકે ચુડાવે છે તેમ આનો પ્રતાપ પણ

દિગંત સુધી પહોંચે છે અને એવા પ્રતાપ વડે તે પોતાના સમસ્ત શત્રુઓને જીતી લે છે—પોતાની આજ્ઞાને શિરોધાર્ય કરનારા કરી મૂકે છે. ૪

શ્રી નયવિજય પંડિતના ચરણસેવક વાચક્યથ કહે છે કે પ્રભુ ઉપર પ્રેમ કરવાથી ઘરમાં મંગળની માળાઓ—કલ્યાણની પરંપરા—શ્રેણિઓ પ્રકટે છે તથા વિપુલ લક્ષ્મી—બહુ ધનની પ્રાપ્તિ થાય છે. તેમજ સ્ત્રી તથા કુટુંબ પરિવાર બહુ પ્રકારે પ્રેમના રંગ—દૃઢરાગપૂર્વક સર્વ સાંસારિક તેમજ ધાર્મિક કાર્યોમાં સદા અનુકૂળ થાય છે. દરેક કાર્યોમાં પોતાનાં સ્વજનો તથા સર્ગા બહાલાંઓ અનુકૂળ હોય તોજ તે સંગીન રીતે થાય છે—પાર પડે છે. આ બાબત રોજના અનુભવની હોવાથી એ બાબત વિશેષ લખવાની જરૂર નથી. આ આખા સ્તવનનો સાર એ છે જે પ્રભુની સેવા કરનારનું જીવન આ લોકમાં પણ સર્વ રીતે સુખી હોય છે. ૫



૨૨ શ્રી નેમિનાથ સ્વામીનું સ્તવન.

તોરણ આવી રથ ફેરી ગયારે હાં, પશુઆં દેઈ દોષ, મેરે વાસનાઃ
નવ ભવ નેહ નિવારીયારે હાં, શો જોઈ આંબ્યા જોષ ? મેરે ૧
અંદ્ર કલંકી જોહથીરે હાં, રામને સીતા વિયોગ, મેરે ૨
તેહ કુરંગને^૧ વયણડેરે હાં, પતિ^૨ આવે કુણ લોગ^૩ ? મેરે ૩
ઉતારી હું ચિત્તથીરે હાં, મુક્તિ ધૂતારી હેત, મેરે ૪
સિદ્ધ અનંતે ભોગવીરે હાં, તેહશું કવણ સંકેત ? મેરે ૫

પ્રીત કરતાં સોહીલીરે હાં, નિર્વહેતાં જંજળ, મેરે
 જેહવો વ્યાસ^૧ ખેલાવવોરે હાં, જેહવી અગનની ઝાળ, મેરે ૪
 જે વિવાહ અવસરે દીયોરે હાં, હાથ ઉપર નવિ હાથ, મેરે
 દીક્ષા અવસર દીજીએરે હાં, શિર ઉપર જગનાથ, મેરે ૫
 ઇમ વલવલતી રાજુલ ગધેરે હાં, નેમિ કને વ્રત લીધ, મેરે
 વાચક યશ કહે પ્રણમીએરે હાં, એ દંપતી^૨ દોય સિદ્ધ, મેરે ૬

વિવેચન:—સંકટનો નાશ કરવામાં ચક્રધર સમાન શ્રી નેમિ-
 નાથ પ્રભુની કર્તા સ્તુતિ કરે છે. ચક્રવર્તીનું ચક્ર જેમ વૈરીઓનું
 મસ્તક છેદે છે તેમ પ્રભુનું ધર્મચક્ર ચાર ગતિરૂપ ભવભ્રમણનો
 ઉચ્છેદ કરે છે, તેથી પ્રભુને અરિષ્ટનેમિ પણ કહેવામાં આવે છે.
 રાજમતિનો વિલાપ આ સ્તવનમાં ચિત્તો છે. રાજમતિ નેમિ-
 નાથપ્રભુને ઉદ્દેશીને કહે છે કે “હે પ્રાણુનાથ ! ગૌરવ (ગૌરવ)
 આપવાને માટે એકઠાં કરી પાંજરામાં પૂરેલા પશુ તથા પક્ષી-
 ઓની ફરીયાદ સાંભળીને આપ તોરણ સુધી આવ્યા છતાં ત્યાંથી
 રથ ફેરવી પાછા ચાલ્યા ગયા. તે વખતે અનેક વડિલ જનોએ
 આપને અનેક રીતે વિનવ્યા પણ એઓની વિનંતિ ઉપર આપે લક્ષ્ય
 આપ્યું નહિ અને મારી સાથેના નવ ભવના સ્નેહનો અંત લા-
 વ્યા. આવી સ્થિતિ બની (લગ્નમાં વિદ્વ પડયું) તો આપ એવો કેવી
 જાતનો જોષ જોઈને આવ્યા હતા ? લગ્નને યોગ્ય મુહૂર્ત જોવામાં
 કાંઈ ફેર તો અવશ્ય પડ્યો ! નહિતર આમ બનેજ નહિ ! ” ૧

“જેનાથી ચંદ્ર કલાંકિત-લાંછનવાળો છે અને જેના નિમિત્તે
 રામને સીતાનો વિયોગ થયો (રામાયણમાં આ હકીકત પ્રસિદ્ધ

છે) તે કુરંગના વચનમાત્ર-પોતાના છૂટકારાને માટે કરેલી પ્રાર્થના ઉપરથીજ (પણ બીજા કોઈ કારણે નહિ) આપ પાછા વળ્યા એ હકીકતની કોને પ્રતીતિ આવે ?-ક્યા માણસોને એમાં વિશ્વાસ બેસે ?-એ વાત કોણ સાચી માને ? હું તો એ હકીકતને કદાચ સત્ય તરીકે સ્વીકારું પણ લોકો કેમ માને ? લોકો તો એમાં કાંઈક બીજું પ્રબળ કારણ હશે એવીજ કલ્પના કરે. તે સાથે આપ મૃગના વચન-કથન ઉપરથી પાછા ફર્યા છે એ ઉપર મને પણ શક ઉત્પન્ન થાય છે. મને પણ તેમાં કાંઈ બીજુંજ કારણ હોય એમ લાગે છે. મૃગની દયા તો તેમાં એક ખડાના રૂપ છે-લોકોને દેખાડવા-સમજાવવા માટે છે. પણ લોકો એટલા બધા ભોળા નથી કે આપની એ યુક્તિ ન સમજે ! ” ૨


રાગ્નિમિતિને જે શક ઉત્પન્ન થયો છે તેનું કારણ હવે તે જણાવે છે. “ હે સ્વામિન્ ! આપે મને ચિત્તથી ઉતારી-મનથી વિસારી દીધી એનું કારણ એજ છે કે અનંત સિદ્ધની ભોગવેલી અને અનેક મુમુક્ષુઓને પણ પોતાની તરફ આકર્ષનારી એવી ધતારી મુક્તિવધૂ કે જે પશુચાંગના (વેશ્યા) જેવી છે તેને મેળવવાની આપની ઇચ્છા થઈ. કોણ જાણે આપે એને શુભ રીતે શો ઇસારો કર્યો હશે ? પરંતુ એ કારણેજ આપે મને તજ દીધી એમ હું માનું છું ! ”

“ હે પ્રભુ ! જગત્માં કોઈ સાથે પ્રીતિ કરવી હોય તો તે સ્કેલું કાર્ય છે પણ તેને છેવટ સુધી નિભાવી રાખવી તેમાંજ મુશ્કેલી છે. પ્રીતિ કરનારા તો ઘણા મનુષ્યો હોય છે પણ તેને ટકાવી રાખનારા બહુ થોડા હોય છે. જેમ સર્પને રમાડવો અને અગ્નિની જ્વાલા પકડવી એ સ્કેલાં કાર્યો નથી તેમ પ્રીતિ નિર્વ-

હવાને અંગે પણ સમજવું. આમ કહેવાની ભારી મતલબ એ છે કે કાંતો આપે પ્રીતિ કરવી નહોતી ! પણ જ્યારે કરી તો તેને પૂર્ણ રીતે નિભાવવાની જરૂર હતી ! બાકી આપ મને છોડીને ગયા એ તો બીલકૂલ બ્યાજબી કર્યું નથી ! ” ૪

રાજિમતિએ જ્યારે જાણ્યું કે પ્રભુ તો નિરાળી છે એટલે હવે તેમના વર્તન સંબંધી કાંઈ પણ બોલવું એ તદ્દન નિષ્ફળ છે, ત્યારે તેણે છેવટે સંતોષ પકડી, ધૈર્ય ધારણ કરી, એક પ્રાર્થના કરવી ઉચિત ધારી અને કહ્યું કે “હે જગન્નાથ ! લગ્ન વખતે આપે મારા હસ્ત ઉપર આપનો હસ્ત મૂક્યો નહિ તે તો જાણે થયું ! પણ હવે હું આપની પાસે એટલું માગી લઉં છું કે જ્યારે આપનો પાસે સંયમ ગ્રહણ કરું ત્યારે મારા મસ્તક ઉપર આપ હસ્ત ધરવા અવશ્ય કૃપા કરશો ! ” ગુરૂ દીક્ષા આપતી વખતે વાસદેવ નાંખે ત્યારે મસ્તક ઉપર હાથ આવે છે એ હકીકતને યાદ કરીને રાજિમતિએ આ પ્રાર્થના કરી છે. ૫

આ પ્રકારે સાંભળનારને પણ દયા ઉપજે તેવી રીતે વિલાપ કરીને રાજુલ નેમિપ્રભુ પાસે ગઈ અને પ્રભુનો હાથ પોતાના મસ્તક ઉપર ધરાવીને, સંયમ ગ્રહણ કરી પોતાની ઈચ્છા પૂર્ણ કરી. વાચક્યશ કહે છે કે એ બન્ને દંપતિ અંતે સિદ્ધ થયેલા હોવાથી આપણે તેઓને બે હાથ જોડી નમસ્કાર કરીએ. ૬



૨૩ શ્રી પાર્શ્વનાથ સ્વામીનું સ્તવન.

વામાનંદન જિનવર મુનિમાંહે વડોરે કે મુનિમાંહે
જિમ સુરમાંહે સોહે સુરપતિ પરવડોરે કે સુરપતિ

જિમ ગિરિમાંહિ સુરાચલ^૧, મૃગમાંહે કેશરીરે કે મૃગમાંહે
 જિમ ચંદન તડમાંહિ, સુભટમાંહિ મુર અરિરે^૨ સુભટ^૩ ૧
 નદીય માંહિ જિમ ગંગ, અનંગ^૪ સુરૂપમાંરે અનંગ^૫
 કૂલમાંહિ અરવિંદ^૬ ભરતપતિ ભૂપમાંરે ભરતપતિ^૭
 ઐરાવણ^૮ ગજમાંહિ, ગરૂડ ખગમાંચથારે ગરૂડ^૯
 તેજવંત માંહિ ભાણુ^{૧૦}, વખાણુ માંહિ જિનકથારે વખાણુ^{૧૧} ૨
 મંત્રમાંહિ નવકાર, રત્નમાંહિ સુરભણિરે^{૧૨} રત્નમાંહિ^{૧૩}
 સાયરમાંહિ સ્વયંભૂ-રમણ શિરોમણિરે કે રમણ^{૧૪}
 શુકલ ધ્યાન જિમ ધ્યાનમાં, અતિ નિર્મલપણેરે કે અતિ^{૧૫}
 શ્રી નયવિજય વિષ્ણુ પય સેવક, ઇમ ભણેરે કે સેવક^{૧૬} ૩

વિવેચન:—જીવાજીવાદિ સમસ્ત ભાવોને જાણનાર એવા
 શ્રી પાર્શ્વ પ્રભુની કર્તા સ્તુતિ કરે છે—સ્વગત વિચારે છે કે જિનો-
 સામાન્ય કેવળીઓમાં શ્રેષ્ઠ એવા શ્રી વામા રાણીના પુત્ર સમસ્ત
 મુનિઓ માંહે સૌથી મહોટા છે. સમસ્ત મુનિઓ છદ્મસ્થ અ-
 થવા સામાન્ય કેવળી હોય છે, જ્યારે આ પોતે તીર્થંકર કેવ-
 ળી છે તેથી સૌમાં ઉત્કૃષ્ટ પદે વિરાજે છે. આ ઉત્કૃષ્ટતાના સમ-
 થર્થનમાં કર્તા ભિન્ન ભિન્ન દૃષ્ટાંતો આપે છે કે જેમ દેવો માંહે
 ઈંદ્ર શ્રેષ્ઠ રીતે શોભે છે, જેમ પર્વતોમાં મેરૂ પર્વત, જે એક
 લાખ યોજન ઉંચો છે, જેની ઉપર ઈંદ્રાદિ દેવો તીર્થંકરોનાં જન્મ
 કલ્યાણક્રોનાં મહોત્સવો કરે છે, જે અનેક શાશ્વતાં જિનમંદિરોથી
 વિભૂષિત છે અને જે સોના, રૂપા તથા રત્નો વડે મંડિત હોવાથી

૧ મેરૂપર્વત, ૨ મોરારિ-વાસુદેવ, ૩ કામદેવ, ૪ કમલપુષ્પ, ૫ ઈંદ્ર-
 નો હાથી, ૬ પક્ષી, ૭ સૂર્ય, ૮ ચિંતામણિરત્ન.

શોભે છે, જેમ મૃગો (ઉપલક્ષણથી સર્વ વનચર પશુઓ) માં કેશરીસિંહ શોભે છે, જેમ વૃક્ષોમાં ચંદન-સુખડનું વૃક્ષ, સુગંધી અને શીતળતા કરનાર હોવાથી શોભે છે અને જેમ લડવૈયાઓ-માં શત્રુઓનું નિર્દલન-ઉન્મૂલન કરનાર-નિકંદન કાઢનાર વાસુ-દેવ શોભે છે તેમ મુનિઓમાં પ્રભુ શોભે છે. ૧

તેજ પ્રમાણે જેમ નદીઓમાં ગંગા નદી, જે અન્ય મતમાં પતિતપાવની અને અધમોદ્ધારણી આદિરૂપે ઓળખાય છે તે શોભે છે, જેમ સ્વરૂપવાન પુરૂષોમાં કામદેવ, જે લૌકિક મતમાં અદ્વિ-તીય રૂપવાન અને રતિ અને પ્રીતિ નામની બે અતિ સુરૂપા સ્ત્રીઓ વાળો કહેવાય છે તે શોભે છે, જેમ પુષ્પોમાં કમળનું પુષ્પ શોભે છે, જેમ રાજાઓમાં ભરત ચક્રવર્તી, છ ખંડ પૃથ્વીના આઘ છતનાર તથા આદિ દેવના પુત્ર અને ભાવ ચારિત્રે મોક્ષ લેનારા હોવાથી શોભે છે, જેમ હસ્તીઓમાં ઐરાવણ-ઈંદ્રનો ઉ-જ્જવળ હાથી શોભે છે, જેમ પક્ષીઓમાં ગરૂડ, પક્ષીઓનો રાજા હોવાથી શોભે છે, જેમ તેજસ્વી-પ્રકાશવાળી વસ્તુઓમાં સૂર્ય શોભે છે અને જેમ વ્યાખ્યાનો અને કથાઓમાં તીર્થંકરકથિત-પ્રણીત વ્યાખ્યાનો અને કથાઓ શોભે છે-બીજાં વ્યાખ્યાનો અને કથાઓ જ્યારે રાગ તથા દ્વેષની વર્ધક હોય છે ત્યારે જિનકથા રાગ અને દ્વેષની ઉચ્છેદક હોય છે તેથી શોભે છે તેમ મુનિઓમાં શ્રી પાર્શ્વનાથ પ્રભુ અશ્રપદે વિરાજે છે. ૨

તેજ મુજબ જેમ મંત્રોમાં પંચનમસ્કાર મંત્ર, ચૌદ પૂર્વ-નો સાર અને અનાદિ હોવાથી શોભે છે, જેમ રત્નસમૂહમાં ચિ-તામણી રત્ન, મનોવાંછિત પદાર્થોને પૂરનાર હોવાથી શોભે છે, જેમ સમુદ્રોમાં સ્વયંભૂરણ સમુદ્ર, સૌથી મોટો હોવાથી શોભે છે અને

જેમ ધ્યાનોમાં શુકલ ધ્યાન, મોક્ષપદ પ્રાપ્ત કરાવનાર હોવાથી અતિ નિર્મળપણે શોભે છે તેમ સમસ્ત મુનિઓમાં શ્રી પાર્શ્વનાથ પ્રભુ ઉત્કૃષ્ટ પદ ધરાવે છે, એમ શ્રી નયવિજયજી પંડિતના ચરણ કમળના સેવક (વાચક યશ) કહે છે. ૩

— ❀ : ❀ —

૨૪ શ્રી વર્દ્ધમાનસ્વામીનું સ્તવન.

ગિર્યારે ગુણ તુમ તણા, શ્રી વર્દ્ધમાન જિનરાયારે;
સુણતાં શ્રવણે અમી ઝરે, મહારી નિર્મળ થાયે કા.યારે—ગિર૦ ૧
ભાવાર્થ—હે શ્રી વર્દ્ધમાન જિનરાજ ! આપના ગુણો વિ-
શાસ (છે તેનું વર્ણન) સાંભળતાં (મારા) કર્ણમાં (જાણે)
અમૃત રેડાતું હોય (તેવો આનંદ આવે છે) અને મારો દેહ
પવિત્ર થાય છે ૧

વિવેચન:—જન્મથી માંડીને જ્ઞાનાદિ ગુણે વૃદ્ધિ પામતા
એવા શ્રી વર્દ્ધમાન પ્રભુ અપરનામ શ્રી મહાવીર સ્વામીની કર્તા
પુરૂષ ખાસ તેમના ગુણને ઉદ્દેશીને સ્તુતિ કરે છે—તેમના ગુણ
ગાય છે. હે વર્દ્ધમાન જિનરાજ ! આપનામાં વિશિષ્ટ—ઉત્તમોત્તમ
જ્ઞાન, દર્શન અને ચારિત્ર આદિ અનંત ગુણો રહ્યા છે, જેને
હીધે આપ ત્રિજગતના જીવાજીવાદિ સૂક્ષ્મ તથા બાહર સમસ્ત
પદાર્થો તથા ભાવોને સવિશેષપણે જાણી શકો છો, સામાન્ય
ઉપયોગપૂર્વક જોઈ શકો છો (એ રીતે આપને જ્ઞાન તથા દર્શન-
નો ઉપયોગ સમયાંતર વર્તે છે) અને સ્વ સ્વરૂપમાં રમણતા
કરો છો (પૌણ્ડલિક ભાવની રમણતાને તો સદાને માટે તિલાં-
જલિ આપી છે). આવા આપના અપ્રતિમ ગુણોનું વર્ણન કોઈને

મુખેથી અથવા એ ગુણોનું યથાર્થ—યથાતથ્ય સ્વરૂપ મધ્યસ્થ રૂપે આપ વડે થતું હોય ત્યારે આપના મુખેથી સાંભળતાં હું પરમ તૃપ્તિને પામું છું અને મારા કાનમાં જાણે અમૃત ઝરતું હોય એમ લાગે છે. તે વખતે ખાન, પાન, માન અને અપમાન સર્વ ભૂલી જાઉં છું અને અસ્ખલિતપણે આપનું આ ગુણાખ્યાન સાંભળ્યાજ કહું એમ મને થાય છે. એ વખતે આધિ, વ્યાધિ અને ઉપાધિરૂપ ત્રિતાપમાત્ર ભૂલી જતાં મને કોઈ અલૌકિક અને અવર્ણનીય આનંદ થાય છે, જે માત્ર માફે હૃદયજ સમજી શકે છે અને આ સ્થિતિ થાય છે ત્યારે વગર સ્નાને, માત્ર આવા ઉત્તમ શ્રવણમાં મનની લીનતા થવાથી અને તે સાથે માનસિક વિહ્વળતા—ક્ષોભમાત્ર દૂર થવાથી મન ઉપરનું મલિન (સંકલ્પ વિકલ્પ રૂપ) આવરણ ખસી જાય છે એટલે કાયા નિર્મળ થાય છે. આ ભાવસ્નાન કહેવાય છે અને તે વિનાનું દ્રવ્યસ્નાન નકામું છે. કહું પણ છે કે “ અંતર મેલ મિથ્યો નહિ મનકો, ઉપર તન કયા ધોયારે ? ” ઇત્યાદિ. ૧

તુમ ગુણ ગણ ગંગાજળે, હું ઝીલીને નિર્મળ થાઉંરે;
અવર ન ધંધો આદરું, નિશિદિન તોરા ગુણ ગાઉંરે, ગિરૂર
ભાવાર્થ—તમારા ગુણના સમૂહ રૂપી ગંગાજળમાં હું ન્હા-
ઈને નિર્મળ થાઉં છું, બીજો ધંધો આદરતો નથી. હૃમેશાં ત-
મારાજ ગુણ ગાઉં છું. ૨

વિવેચન:—કર્તા કહે છે કે મને કોઈ પૂછે કે “ ભાઈ !
નિર્મળ તો ગંગાજળમાં સ્નાન કરવાથીજ થવાય ” તો હું તેને
એમ ઉત્તર આપું કે, હું પ્રભુના ગુણરૂપી ગંગાજળમાંજ સ્નાન

કરું છું—એના ચિંતનમાંજ અવગાહન કરું છું અને તેથી નિર્મળ થાઉં છું—કર્મભળથી મુક્ત થાઉં છું. ખરું સ્નાનજ એ છે. ગંગા-સ્નાનમાં પણ આની તો પહેલીજ જરૂર છે. આથીજ એ સફળ છે અને આ વિના એ નિષ્ફળ છે, એ વાત ઉપર કહેવાઈ ગઈ છે. રાત્રિ અને દિવસ પ્રભુના ગુણ ગાવા સિવાયનો કોઈ પણ ધંધો—પ્રવૃત્તિ હું સ્વીકારતો નથી—મને કરવો ગમતો નથી. હું એમ માનું છું કે બીજી કંઈ પણ પ્રવૃત્તિ કરવાની જરૂરજ નથી, કેમકે એવો એક પણ પદાર્થ નથી, એવી એક પણ સ્થિતિ નથી અને એવું એક પણ ઇચ્છત નથી કે જે પ્રભુના ગુણ ગાવાથી ન મળે. પ્રભુના ગુણ ગાવાથી સર્વ મળતું હોય તો પછી બીજી પ્રવૃત્તિ કરવાની જરૂર કોણ વિચારે? ગૌતમ સ્વામીના છંદમાં પણ કહ્યું છે કે ‘ શા માટે વ્યાપાર કરો છો ? શા માટે લક્ષ્મીની પ્રાપ્તિ અર્થે વિદેશ જાઓ છો ? એ કાંઈજ ન કરો ! માત્ર ગૌતમસ્વામીનું ધ્યાન ધરો ! તેથી તમને જે જોઈશે તે મળશે ! ઇત્યાદિ. ’ અને પ્રભુના ગુણગ્રામથી સર્વ મળે એ હકીકતને આ કથન સર્વોંશે ટેકો આપે છે. ૨

ઝીલ્યા જે ગંગાજળે, તે છીત્તર જળ કિમ પેસેરે ?
માલતી ફૂલે મોહિયા, તે આવળ જઈ નવિ બેસેરે, ગિ૦ ૩
એમ અમે તુમ ગુણ ગોહશું, રંગે રાચ્યા ને વળી માચ્યારે;
તે કેમ પરસુર આહરે ? જે પરનારીવશ રાચ્યારે, ગિ૦ ૪

ભાવાર્થ:—જે ગંગાજળમાં ન્હાયા હોય તે પછી ખાઓચી-યાના ભલિન જળમાં કેમ પેસે ? જે માલતીના ફૂલ ઉપર મોહિત થયા હોય તે (જામરો) આવળ ઉપર જબને ન બેસે, તે પ્રમાણે

તમારા ગુણની વાર્તામાં રસપૂર્વક લીન થયેલા-રાચેલા માચેલા એવા અમે, જેઓ પરનારીને આધીન થઈ (તેમાંજ) આસક્ત થયા છે એવા અન્ય દેવોને કેમ સ્વીકારીએ ? ૩-૪

વિવેચન:—વળી કહે છે કે જે મનુષ્યો ગંગા નદીના ઉંડા અને નિર્મળ જળમાં ન્હાયા હોય તેઓ ખાખોચીયાના છીછરા અને મેલા પાણીમાં સ્નાન કરવા પેસેજ નહીં અને માલતીના સુગંધી પુષ્પ ઉપર મોહિત થયેલા ભ્રમરો ખાવળના સુગંધ રહિત પુષ્પ ઉપર બેસેજ નહીં, તેમ હે પ્રભુ ! અમે તમારા ગુણની કથામાં આનંદપૂર્વક એકચિત્તવાળા થયા છીએ અને તેમાંજ અહોનિશ મશગૂલ બન્યા છીએ તો હવે આપજ કહો કે અમે હરિહરાદિ (કૃષ્ણ, શંકર અને બ્રહ્મા) અન્ય દેવ કે જેઓ પરનારીના વશવર્તી થઈ તેમાંજ આસક્ત બન્યા છે તેવા દેવોને કેમ ગ્રહણ કરીએ ?—કેમ માન આપીએ ? કદી પણ ન ગ્રહણ કરીએ !—કદી પણ ન માન આપીએ ! આ સ્થિતિ સમ્યક્ત્વ ઉપરના દૃઢ રંગ-રાગને સૂચવેછે. સર્વગુણી વીતરાગ છે; તેમના ગુણોત્કીર્તનમાં જેનું ચિત્ત ચોંટી જાય તે પછી ગુણહીન અને દુર્ગુણી એવા અન્ય દેવને દેવ તરીકે કેમ સ્વીકારે ? અદેવમાં દેવબુદ્ધિ કેમ ધરે ? નજ કરે ! એ લેશ પણ ખોટું કે અતિશયોક્તિ ભરેલું કથન નથી પણ વિવાદ વગરનું સત્ય છે ! ૩-૪

તું ગતિ તું મતિ આશરો, તું આલંબન મુજ પ્યારોરે;
વાચકયશ કહે માહરે, તું જીવજીવન આધારોરે, ગિં ૫
ભાવાર્થ:—(મારી) ગતિ તું છે, મતિ તું છે, (મારો)

૧ 'જીવન પ્રાણ' એવો પણ પાઠ છે.

આશ્રય તું છો, (મારું) આલંબન તું છો, (મને) બહાલો તું છો, વાચકયશી કહે છે કે (મારા) જીવને જીવાડનાર આધારરૂપ તું જ છો. ૫

વિવેચન:—પ્રભુ ઉપર અવિહુલ રાગ-ગાઠ પ્રીતિ કે જે સમ્યક્ત્વનું ખાસ લક્ષણ છે તે પ્રકટ થઈ હોય ત્યારે આ છેલ્લી ગાથામાં જણાવ્યા પ્રમાણેના ઉદ્દગારો જીવને સ્વાભાવિક રીતે ઉદ્ભવે છે. વાચકયશ કહે છે કે હે પ્રભુ! મને તમારા ઉત્તમ ગુણોમાં એટલો બધો રાગ ઉત્પન્ન થયો છે કે તમારી પાસે વારંવાર આવવાનું સ્વાભાવિક રીતે વલણ થાય છે—અન્ય સ્થળે કે અન્ય દેવની પાસે જવાનું મનજ થતું નથી. મારી ખુદ્ધિ અન્ય વિચારને છોડી દઈને તમારામાંજ—તમારા સ્વરૂપની વિચારણામાંજ લીન થયેલી છે. કોઈ પણ પ્રકારની માનસિક ચંચળતાના વખતે મને તમારોજ આશ્રય છે. તમારા આશ્રયે આવું છું ત્યારે મારા મનના તમામ ઉભરાઓ શમી જાય છે અને તેને સ્થાને અનહદ શાંતિ પ્રકટે છે. તે વખતે જાણે આપના તરફથી મને કોઈ ગુપ્ત દિલાસો મળતો હોય એવો અનુભવ થાય છે. વળી મુક્તિસ્થાન મેળવતાં સુધી તમે મને પરમ આલંબન—નિમિત્તરૂપ છો. એ નિમિત્ત વડેજ હું અનુપમ સુખ મેળવી શકીશ એવી મને પ્રતીતિ છે. તેમજ જગતમાં જો કોઈ પણ મને સર્વોત્કૃષ્ટ ઈષ્ટ હોય તો તે એક તમેજ છો. મદ, વિષય, કષાય, નિદ્રા અને વિકથા રૂપ પાંચ પ્રમાદે કરી અહોનિશ આશ્રવમાં પડેલા એવા મને, ક્ષણે ક્ષણે કર્મબંધનોથી જે ભયંકર ભાવમરણો થાય છે તેમાંથી બચી જવા માટે, તમારોજ પૂર્ણ આધાર છે. જો તમારો આધાર ન હોય તો, દીર્ઘકાળ પર્યંત પુનઃ પુનઃ જન્મમરણ વડે ભવબ્રમણથી મારી શી વલે થાય ? તે હું કદપી શકતો નથી. આ ગાથામાં પ્રભુને માટે

એકવચન વાપરેલું છે તે ભક્તિસૂચક છે અને બીજા સર્વ દેવો-
નું નિષેધક છે. ૫

સર્વ સ્તવનોના રહસ્યભૂત આ સ્તવન છે. આ સ્તવનમાં
જીવની શુદ્ધ સમ્યક્ત્વદશા બતાવી છે. તેવા ઉજ્જવળ આત્માઓજ
પ્રભુ પ્રત્યે છેલ્લી ગાથામાં બતાવ્યા પ્રમાણેનો ભાવ ધરાવી શકે છે.
ઉત્તમ જીવોએ એ ગાથાનું વારંવાર મનન કરી તેમાં બતાવેલો
જિનરાજ પ્રત્યેનો ભાવ હૃદયમાં પ્રકટ થાય તેવો પ્રયત્ન કરવો
ચોગ્ય છે. નિરંતરના તેવા પ્રકારના ચિંતનથી એ ભાવ પ્રકટ થઈ
શકે તેમ છે અને એવો ભાવ પ્રકટ થાય એટલે સમજી લેવું કે
હવે સંસાર પરિત્ત છે—અદ્વકાળમાંજ ભગવાનની સમાન સ્થિતિ
પ્રાપ્ત થવાની છે. પરિત્તસંસારી જીવ સિવાય અન્ય (બહુલ સં-
સારી) જીવોના હૃદયમાં આવે; અપૂર્વ ભાવ પ્રકટજ થઈ શકે
તેમ નથી. આ છેલ્લી ગાથા પરમરહસ્યથી ભરેલી છે. ખરી જ-
રજ પરમાત્માના ગુણો ઉપર પ્રીતિ ઉત્પન્ન કરવાની છે. એવી
પ્રીતિ જે જીવને ઉત્પન્ન થાય તેને, વ્યાધિગ્રસ્ત મનુષ્યને જેમ
અન્નની રૂચિ જાગૃત થતાં પોતાનું નિરોગીપણું સમજાય છે તેમ,
અદ્વસંસારીપણું થયું છે એમ સંકેતી વિના માની શકાય.
હૃત્પલં વિસ્તરેણ.

મંગલં લેખકસ્યાપિ, પાઠકસ્યાપિ મંગલમ્;

મંગલં સર્વલોકાનાં, ભૂમિભૂપાલમંગલમ્.

॥ સમાપ્તોઽયં લઘુગ્રંથઃ ॥

श्री आदि शिखरुं स्तवन.

आदिशिवं वन्दे शुद्धसदनं, सदनं ताम्रमणिरधरे;	
मोक्षस्तं शुद्धविस्तृतकीर्तिं, कीर्तितपद्मविरोधरे.	आदि. १
दोषरहितविन्दुरदुपगोजः, वेणुं दधतमलमधरे;	
सर्गं नयवज्जपेक्षतवायं, वज्रं यममुपममधरे.	आदि. २
संगतपद्मशिवमननरगं, रंजं कण्ठति दधानरे;	
दानसुरदुर्मम मुलदुहयं, दुहयं गममुपमानरे.	आदि. ३
मानदितसुरवरपुत्रायं, नागरमानसहस्ररे;	
संगति पद्ममणिविवासं, वासवविद्धितायसंधरे.	आदि. ४
संसेतं नयवयनमननमं, नयमं गलदाताररे;	
तारस्वरमयमनपवमानं, मानसुलटकेताररे.	आदि. ५

वसंततिलकावृतम्.

मृत्युं स्तुतः प्रथमतीर्थगतिः प्रसोदा:-

अत्रोभयं यशोविजयनायकपुण्येन;

श्रीपुण्डरीकगिरिराजविराजमानो.

मानोऽमुमानि वितनोतु सर्वं सुमानि.

१

-श्रीमदशोविजयल.



આત્મજ્ઞાનથી બચવાની ઉપાય.

યતે જોષો ન કરાવ્યો, અવિષ્યં નેવ જોજયેત;

વર્તમાનેષ યોગેત, વર્તન્તે હિ વિચક્ષમા:

સહસ્રા:—અહીં અગેલી બાબત સંબંધી વિચારો કે

કરવો; આજ સંજયના પ્રસંગ વિના ભવિષ્યવાન સંજયે
વિદ્યાર્થી કે શિષ્ય ન કરતો, પણ વર્તમાનકાલે જે વિચારો
આજ હાથ લેતે સંજયપ્રકારે જિવંમુક્ત બ્રહ્મજ્ઞાનવાળાના મન
સામનુભાસરૂપે આ આત્માપરમેશ્વર કરેલા વર્ણન કરે છે. ૧

સહસ્રીતુ ખરૂં સામ્યમ.

વિદ્યાન્તુ વચઃ સત્ત્વમેવ નાચ્ચદાઃ, ચ્ચયં ન શ્વાદન્તિ કાશ્ચાનિ જ્ઞાનાઃ,
નાદન્તિ સચ્ચં ચક્ષુઃ શ્રોત્રિવાદાઃ, યગોપકારાય સર્તાં નિ વૃતથા. ૨

સામ્યર્થ:—નહીએ જોતો ખાલી કાંઈ, નથી, વૃદ્ધો પાતે કે

બી. આહીં નથી અને વપાડો પાતે) ધ્યાન-અભ્યાસ નથી. (પણ
જો સર્વ પાતે માત્ર હાથ છે તેમ) સંજયનેની સંપત્તિ (પણ)
મરોપકારના આદે હાથ છે.

